

مَقَاتِلُ الْمُؤْمِنِينَ
يَا كُتُبُ

مُبَارَكُ الْمَقَاتِلِ

— از —

مَوْلَانَا غَبَدُ الْمَأْجِدِ دُرُيَا بَادِي

مَأَشَرُ مَوْلَانَا غَبَدُ الْمَأْجِدِ دُرُيَا بَادِي اَكَاوِي حُرُوكِ



کتابخانه حقیت پاکستان زمین



مبارک سفر



— از —

مولانا عبدالمجید دریا بادی

ناشر: مولانا عبدالمجید دریا بادی اکادمی حسرت لکھنؤ

● دوسرا ایڈیشن: — پانچ سو

● مالا اشاعت: — اپریل ۱۹۸۷ء

134931

●
ناشر

مولانا عبدالماجد دریا بادی اکادمی

۸- بکری روڈ، لکھنؤ

●
ذیر اہتمام

حسین قدوائی نامی پریس نخاس، لکھنؤ
میں طبع ہوئی

● قیمت 207
Rs. 207

فہرست

نمبر شمار	نمبر صفحہ
۱	۲
۲	۵
۳	۷
۴	۱۲
۵	۱۷
۶	۲۲
۷	۳۰
۸	۳۷
۹	۴۳
۱۰	۵۰
۱۱	۵۶
۱۲	۶۲
۱۳	۶۸
۱۴	۷۵
۱۵	۸۲
۱۶	۸۷
۱۷	۹۳
۱۸	۱۰۱
۱۹	۱۰۸
۲۰	۱۰۵
۲۱	۱۱۹
۲۲	۱۲۳

دیباچہ۔ طبع ثانی

دیباچہ۔

تقریب سفر پر طرح طرح کی طبع آزمائیاں

مشکلات راہ۔ واقعات و واردات

لاہور۔ نمبر (۱) مسافر نوازیاں

نمبر (۲) مشاہدات و زیارات

نمبر (۳) خاطر داریاں

نمبر (۴) "مقدور ہو تو ساتھ رکھوں نوہ گرومیں"

لاہور سے کراچی تک

کراچی۔ نمبر (۱) مخلصوں کے جھڑ میں

نمبر (۲) ایک سرسری جائزہ

نمبر (۳) زہر اور اس کا تریاق

نمبر (۴) خوشگوار تجربے

نمبر (۵) شاہی ضیافت

نمبر (۶) پرانی یادیں نئے نظارے

نمبر (۷) جوش و ہوش

نمبر (۸) اس قلم و جماعت کا انتشار دیکھو

کراچی سے لاہور

لاہور نمبر (۵)

معروضات خصوصی۔ حاصل سفر

ضمیمہ (۱) مولانا کھلانے سے قبل

ضمیمہ (۲) سفر آخرت۔ منقول از صدق مورخہ ۱۹۵۵ء

دیباچہ طبع ثانی

”ڈھائی ہفتہ پاکستان میں“ کے پہلے ایڈیشن کا دیباچہ اکتوبر ۱۹۵۵ء میں تحریر ہوا تھا۔ اشاعت کی نوبت چند ماہ بعد آئی۔ کتاب ہندوستان دونوں میں بڑی دلچسپی سے پڑھی گئی۔ کئی سال ہوئے اس کا پہلا ایڈیشن ختم ہو گیا تھا اب اس کا دوسرا ایڈیشن ۱۹۸۱ء میں مولانا عبد الماجد اکاڈمی شائع کر رہی ہو اکاڈمی کی مطبوعات میں یہ پانچویں ہے۔

اس سفر نامہ میں جن حضرات کا نام آیا ہو۔ ان کی بہت بڑی تعداد اس جہاں فانی سے اس پچیس ساڑھے پچیس سال کے عرصہ میں ماہی ملک بقاء ہو چکی۔ اور ان مرحومین میں آخری اور ایک اہم نام چودھری مبارک علی خاں (ملکنڈہ) کا ہے جنھوں نے ۱۹۸۰ء میں وفات پائی۔ ان چودھری صاحب کا ذکر طبع اول کے دیباچہ میں مولانا مرحوم نے بڑی احسان مندی سے کیا ہے کیونکہ اس کتاب کا مسودہ انھوں نے بڑے پاکیزہ خط میں صاف کیا اور اس میں نقشوں کا اضافہ کیا تھا۔ کتاب کا دوسرا نام انھیں کی تجویز پر ان کے نام کی رعایت سے ”مبارک سفر“ رکھا گیا تھا۔

کتاب اردو کے سیاحتی ادب میں ایک گراں قدر اضافہ کی حیثیت رکھتی ہو اور اتنی مدت گزر جانے کے بعد بھی اس کی دلچسپی جوں کی توں قائم ہے۔

کتاب کی اشاعت کے سلسلہ میں اکاڈمی کے فعال ترین رکن حسین قدوائی دریابادی سلمہ اللہ کی خدمات خاص طور سے قابل ذکر و ستحسین تائش ہیں۔

حکیم عبدالقوی دریابادی

۱۲ مارچ ۱۹۸۱ء

دیباچہ (طبع اول)

ایک مختصر سے ڈھائی ہفتہ کے سفر کی داستان، شاید لکھنے والے کی طول بیانی کے باعث بڑھتی اور پھیلتی چلی گئی اور صدق کے دس نمبروں میں پیشکل ختم ہو پائی پڑھنے والوں کو خدا معلوم کیا لذت اس میں ملی کہ عین اس کی قسط وار اشاعت کے وقت وہ پاکستان کے تو بہ کثرت اور ہندوستان کے بھی دو ایک پرچوں میں نقل ہوتی رہی اور پسند کرنے والوں کے خط بڑی تعداد میں وصول ہوتے رہے پسند کا اظہار تقریباً ہر طبقہ کی طرف سے ہوا۔ اور بہت سے کرم خراؤں کا اصرار یہ ہوا کہ ان متفرق مضامین کو یکجا کر کے مستقل کتاب کی شکل دیدی جائے آئندہ ادراک اسی ارشاد کی تعمیل ہیں۔ ادھر اس سفر نامہ کی آخری قسط نکلی ہی تھی کہ ادھر پاکستان کی دنیا ہی بدل گئی۔ نہ وہ گورنر جنرل رہ گئے۔ نہ وہ وزیراعظم رہ گئے۔ نہ وہ کچھ ڈبے کلکتہ سے براہ راست لاہور جانے لگے۔ راستہ کی دشواریاں بھی کم ہو گئیں۔ چنگ اٹاڑی اور جلو سے امرت سر اور لاہور منتقل ہو آئی، دس علی ہذا ناظرین کرام ان تبدیلیوں کو ذہن میں رکھیں۔ — نظر ثانی کے وقت لفظی ترمیم تو کثرت سے ہوئی ہی ہے، کہیں کہیں کئی کئی سطروں کا اضافہ بھی ضروری نظر آیا۔ صدق میں چھپے ہوئے ایک ضخیمہ کو اصل کتاب کا جزو بنادیا گیا ہے اور وہ نئے ضخیمے بڑھا دئے گئے ہیں۔

کتاب جیسی کہ وہ شائع ہو رہی ہے۔ بڑی حد تک رہین منت ایک ناہید حیدر مخلص، چودھری مبارک علی خاں (فیض منزل۔ نلگندہ) کی ہے۔ انھوں نے اتنا ہی

نہیں کیا، کہ کل کتاب کا مسودہ نہایت پاک و صاف لکھ کر بھیج دیا۔ اور اس میں ترمیم و حذف و اضافہ میں مجھے بڑی آسانی رہی۔ بلکہ طرح طرح کی گلاکاریاں بھی بڑی محنت و کاوش سے کیں اور تاریخیں نکال کر کتاب کے کئی نام اپنی طرف سے تجویز کر دیے۔ ان میں سے صرف ایک نام "مبارک سفر" کو قائم رہنے دیتا ہوں جس سے خود ان کے نام کی طرف بھی اشارہ ہوتا ہے۔ بعض نقشو کا اضافہ بھی تا مگر انہیں کی جدت ہے۔

ظاہر ہے کہ جس کتاب میں اس کثرت سے اشتیاق اور مختلف فرقوں اور پارٹیوں اور اداروں کا ذکر آئے گا۔ اس سے ہر پڑھنے والا متفق نہیں ہو سکتا اور نہ لکھنے والا ہی اتنے سرسری اور روا داری کے مشاہدے سے اپنی رائے پوری پختگی اور ذمہ داری سے قائم کر سکتا ہے۔ بہر حال جو صاحب سمجھیں، کہ ان کے حق میں انصاف نہیں ہوا ہے، وہ اندر راہ کرم خود ہی عفو و درگزر سے کام لیں۔ یا اگر کسی بیان کی تردید ضروری خیال فرمائیں تو لکھیں۔ تصحیح و اصلاح دوسرے ایڈیشن میں ممکن ہے۔

دریاداد۔ بارہ نکلی

اکتوبر ۱۹۵۵ء

عبدالماجد

— (۱) —

تقریب سفر پر طرح طرح کی طبع آزمائیاں

پاکستان کے موجودہ فرمانروا ہزار کھنسی ملک غلام محمد ایک زمانہ میں سرکار ہند میں ریلوے فنانس میں کسی ادنیٰ عہدہ پر تھے اور قیام لکھنؤ میں رہتا تھا، چودھری خلیق الزماں کے مکان پر ان کے اُن کے تعلقات دوستی کی حد سے گزر کر سکے بھائیوں کے سے ہو چکے تھے اسے آج مدت تیس اکتیس سال کی ہو گئی اپنا تعلق اس وقت تحریک خلافت سے خصوصی طور پر تھا۔ صوبہ اودھ کی خدمت صدارت سپرنٹنڈنٹ اور چودھری صاحب تحریک کے ایک مسلم لیڈر تھے اس تقریب سے اپنا سلسلہ آمد و رفت چودھری صاحب کے یہاں لگا رہتا اور ضمناً ملک صاحب سے نیاز حاصل ہو جاتا یہ کائنات ہے اپنے اُن کے تعلقات کی اور شرافت نفس ذرہ نوازی کا کمال ہے کہ وہ اس تھوڑے کو بہت سمجھے اپنے جاہ و حشم کی ترقیوں کے ہر دور میں اسے یاد رکھا یہاں تک کہ اب جب وہ اس مرتبہ جلیل پر ہیں انھوں نے اپنے اس قدیم اور ابا ابا سے گوشہ نشین نیاز مند کی یاد باقی رکھی۔ اور شروع جنوری میں اسے عنایت نامہ سے سرفراز کر کے وسط مارچ میں اسے کراچی آنے کی دعوت دیدی۔ کئی ہفتہ حیف و بہیں میں گزارا اور بالآخر وسط فروری ۱۹۵۵ء میں منظوری شروع اپریل ۱۹۵۵ء میں حاضری کی لکھ بھیجی اور اپنا ڈھائی ہفتہ کے سفر کا پروگرام، روانگی اور واپسی کی تاریخوں بلکہ ٹرینوں کے تقین کے ساتھ لکھ دیا۔ زیارت پاکستان کی تمنا کس مسلمان کے دل میں نہیں؟

سرگیسوے تو درپیش سرے نیست کہ نیست

ایک تو مسلم ملک پھر پڑوسی اور پڑوسی بھی کیسا، اپنے ہی گوشت پوست کا پتلا، اپنے ہی
 دل و جگر کا ٹکڑا۔ اپنے کتنے بھائی بند، عزیز دوست، مخلصین اس سرزمین پر آباد اور پھر قائم و مست
 کے کن کن دعوؤں اور کیسے کیسے وعدوں کے ساتھ ہوا تھا یہ سب چیزیں مل ملا کر امتیاق و ید کو
 حد کمال تک پہنچائے ہوئے۔

از غم عشق تو پُر خون جگرے نیست کہ نیست

ساتھ ہی مانع بھی چند و چند موجود سب کے بڑا مانع فرصت کی کمی۔ آخری فیصلہ بڑے
 سوچ، بچار کے بعد ہی ہوا کہ اسے بھی ایک ضروری کام سمجھ ڈھائی ہفتہ کی رخصت دوسرے کاموں
 سے لی جائے اور جس طرح بھی ممکن ہو، اس دہیہ شوق کو اس بار پورا ہی کر لیا جائے!

خبر کا پھوٹنا تھا کہ نزدیک و دور یہاں اور وہاں ہر رنگ کی طبع آزمائی شروع ہو گئی
 اور طرح طرح کی گلفتانی ہونے لگی۔ یہ قول شخصے

دہن پر میں ان کے گماں کیسے کیسے

اور لازمی نتیجہ کے طور پر

سچن آتے ہیں درمیاں کیسے کیسے

پورا نقشہ چوں نہ دیدند حقیقت، وہ افسانہ زدند" کا جوا ہوا۔

ایک صاحب نے اندازہ کا تیر چلایا کہ ہونہ ہو، آپ کی طلبی شیخ الاسلام کے عہدہ کے لیے
 ہو رہی ہے اور دیکھئے کہیں انکار نہ کر بیٹھے گا جگہ بہت اچھی ہے شاہرہ معقول اور کام بوائے نام
 ایک دوسرے صاحب اس سے بھی دور کی کوڑی لائے، بولے بھوپال میں
 تو یہ خبر عام ہے کہ عہدہ قاضی القضاۃ کی پیش کش آپ کے لیے ہوئی ہے۔

گویا "شیخ الاسلام" اور "قاضی القضاۃ" نام کے عہدے تو حکومت پاکستان میں موجود ہی ہیں — گویا اس بے علم و بے عمل کو مناسبت نام بھی ان عہدوں کے ساتھ موجود ہے! —

اور گویا مدۃ العمر کے معمول کے خلاف اب یہ گوشہ نشین کوئی سرکاری عہدہ لپک کر قبول بھی کرے گا — نا صحیح مشفقین کو اس تکلیف کی کیا ضرورت تھی، کہ ایسے کھلم کھلے اور بنیادی سوالات پر ادنیٰ غور و فکر بھی کریں، متخیلہ نے ایک چلتی ہوئی چیز پیش کر دی اور قوم چشم بد دور مدت سے انھیں کھلونوں سے کھیلنے کی عادی ہو چکی ہو! نئی بوستان خیال تصنیف کرنے والوں کے لیے بس اتنا کافی تھا کہ مولانا سید سلیمان ندوی نور اللہ مرقدہ جب پاکستان آئے ہیں تو اس سے کچھ ہی روز قبل ریاست بھوپال میں قاضی القضاۃ تھے۔ پس لازم آیا کہ مملکت پاکستان میں کوئی عہدہ اس نام کا موجود ہو اور اب وہ ان کے ایک دیرینہ رفیق و نیاز مند کو تفویض ہوا!

اپنے کو مناسبت کسی درجہ میں بھی اگر کسی عہدہ کے ساتھ ہو سکتی تھی تو اسکی صورت یہ تھی کہ دار المصنفین عظم گڑھ کے نمونہ کا کوئی وسیع دار المصنف پاکستان میں کھلتا اور اسکی نگرانی اس نامہ سیاہ کے سپرد ہوتی، باقی اس کے سوا کسی قسم کے فقہانہ، خطیبانہ، و غطانہ، حاکمانہ یا انتظامی منصب سے مناسبت تو اس عاجز کو سو میں ایک درجہ کی بھی نہیں!

— ایک تیسرے گروہ کا انکشاف تھا کہ "حکومت جس قسم کے دستور اسامی کو پاس کرنا چاہتی ہو آپ اس کی تصدیق و تصویب کے لیے طلب ہوئے ہیں تاکہ وہاں کے علماء و جہل میں دستور کے خلاف چیخ پکار کریں تو ان کا منہ بند کرنے کو آپ کے تصدیقی دستخط پیش کر دیے جائیں!"

— اور چوتھے گروہ کی تحقیق تھی کہ "آپ جماعت اسلامی اندو دودی پارٹی کا اندر توڑنے کے لیے بلائے گئے ہیں" — اور پانچویں گروہ کے نمائندوں نے اعتماد کے لہجہ میں سرگوشی کی آپ کے ملک کی مذہبی صورت حال سے متعلق استصواب رائے یقیناً ہو گا۔ ذرا

خیال کر کے علماء کے حق میں کلمہ خیر کہہ دیجئے گا اور خصوصاً مظلوم مولانا مودودی کی فوری اپنی
بے وقوفی و زبردستی کا۔ غرض جتنے منہ اتنی باتیں جتنی زبانیں اتنی کہانیاں۔

ہر کسے از ظن خود شد یار من

و ز درون من بخت اسرار من

خوب خوب افسانہ تراشیاں تھیں اور خیال آرائیاں جن کے بھرٹ میں سخت سفر

بندھا اور مسافر پاکستان کا پہلا قدم اٹھا۔

واہمہ کی ان ساری خلاقیوں کی آخر بنیاد کیا تھی؟ صرف یہ فرض کہ حاکم اعلیٰ جب
کسی کو بلائے گا تو ضرور ہی کوئی نہ کوئی ملکی یا سیاسی غرض اس میں شامل ہوگی جیسے الی محبت
دوستی اور شخصی پسند و دل چسپی حکام والا مقام کے ہاں کوئی معنی ہی نہیں رکھتی جیسے حاکمیت
انسانیت کو ڈھکیل کر پورا میدان صاف کر دیتی ہے! اور ہم سبقی، ہم وطنی، ہم صحبتی قسم کے الفاظ
اور باب حکومت کے ہاں بالکل بے مفہوم رہ جاتے ہیں! — گویا ڈاکٹر کے ہاں جب کوئی
جائے تو ہمیشہ اپنا حال ہی کہنے! اور ڈاکٹر جب کسی کو بلائے تو لازمی طور پر علاج ہی کرنے!
اور گویا ڈاکٹر کا کسی انسان سے بدعینیت دوست کے ملنا اور اس کی مکالمات و مجالست
لطف اٹھانا اور قبیل محالات ہے۔

اپنا یہ معمول کم سے کم احباب خصوصی کو تو معلوم ہی ہے کہ خطاب خاص میں سبقت کرتا نہیں
ہے۔ خطاب عام جتنا بھی بن پڑتا ہے صدق اور دوسری تحریروں کے ذریعہ برابر ہوتا ہی رہتا
ہے لیکن خطاب خاص کے لیے کوئی وجہ وجہ ضروری ہے۔ جن عزیزوں قریبوں کی تلقین
و تربیت اپنے ذمہ واجب ہے ان کی صورت دوسری ہے۔ باقی اس محدود دائرے کے
باہر خطاب خاص تو جب ہی ممکن ہو کہ یا تو ادھر سے کوئی سوال پیش ہوا، اور اس کے جواب میں

اپنی فہم و علم کی بساط کے موافق کوئی مشورہ یا گزارش پیش کی جائے۔ اور یا پھر وہ سلسلہ دینی یا دنیوی حیثیت سے اہمیت ہی اتنی غیر معمولی رکھتا ہو کہ خاموشی گناہ کے درجہ میں پہنچ جائے ان خصوصی صورتوں کو چھوڑ کر بلا طلب مشورہ کسی کے معاملات میں دخل دینا اور اس پر اپنے مشورے ٹھونسن اپنی وضع و معمول کے بالکل خلاف ہے۔

عزت آب ملک صاحب سے سیاسی مباحثے اور مذاکرے زندگی کے کسی دور میں بھی نہیں رہے اور نہ وہ کبھی اس بے ہنر کو اپنا اتالیق یا مرشد سمجھے اس لیے ان کے دعوت نامہ کا مفہوم بالکل صاف اور سیدھا تھا۔ ایک با اقتدار کرم فرمانے چاہا کہ اپنے ایک قدیم نیاز کو اپنے ملک کی سیر کرادے۔ اور اس ملک کے اندر اس کے جو بے شمار محب و مخلص عزیز موجود ہیں۔ ان سے ملنے جلنے کا موقع فراہم کر دے۔ اور اس اس کے لیے بے تکلف بلا بھیجا جائے چھٹی مونی۔ لیکن جو قوم دن رات "سنسی خیزی" کی بھوک میں مبتلا رہتی اور ہر سیدھی اور مونی کسی بات میں عجائب دیکھنے اور خوارق تلاش کرنے کی عادی ہو چکی ہے۔ اس کی تسکین اس سادہ ترجمہ سے کیونکر ہو سکتی تھی۔ وہ ڈھونڈ ڈھونڈ کر لم نکالتی اور ڈوب ڈوب کر فیہ پیدا کرتی رہی۔ اور ارض پاک "کامافز سب کچھ سنتا اور دل ہی دل میں مسکراتا سفر کی پہلی منزل کو روانہ ہو گیا۔

— :::: —

—: (۲) :—

مشکلات راہ۔ واقعات و واردات

سفر کا قدم ابھی اٹھا کہاں۔ پاکستان اب ایک غیر مملکت ہے غیبت بھی ایسی جو طرح طرح کی بدگمانیوں کے تہ بہ تہ پردوں میں لپٹی ہوئی ہے۔ وہاں کا سفر کیا کچھ آسان، کہ بس ٹکٹ لیا اور چل کھڑے ہوئے! اجازت ناموں کی وہ وہ کڑی منزلیں درمیان میں کھینچے اچھے ہمت اور حوصلہ والوں کے بھی صبر کا پورا امتحان ہو جائے! لاہور اور کراچی ابھی کل تک بمبئی اور کلکتہ ہی کی طرح اپنے تھے لیکن اب جو حجابات حائل ہیں ان کے لحاظ سے تو شاید لندن بلکہ نیویارک تک پہنچ جانا اس سے آسان تر ہو! — اجازت پہلے تو اپنی ہی حکومت سے حاصل کیجئے اور عملاً اس کے سامنے ثابت کیجئے کہ آپ چور، اُچکے، بد معاشر، اٹھالی گیر نہیں ہیں — پاسپورٹ (پر وادہ راداری) کا فارم کسی طرح اپنے حاکم ضلع کے دفتر سے حاصل کیجئے اور اس کی خانہ پری یوں کیجئے کہ جیسے آپ جرائم پیشہ یا کم سے کم مشتبہ ضرور ہیں اپنا قد تاپ کر لکھئے۔ بالوں کا رنگ بتائیے۔ آنکھوں کے رنگ کی صراحت کیجئے۔ اور آپ کا مذہب اجازت دے یا نہ دے اپنے نوٹو تین تین عدد کھینچو اگر شامل کیجئے اور پھر اس بھوٹے اعلان پر دستخط کیجئے کہ آپ کو سفر پاکستان کی "شدید ضرورت" ہے! اس کے بعد اب صوبہ سرحد کے چکر لگانے شروع کیجئے کہ پاسپورٹ تیار ہو کر آپ کو ملے۔ پھر جب خدا خدا کر کے ان کے مرحلوں سے فراغت پائیے تو اب اجازت حکومت پاکستان سے بھی وہاں داخلہ کی حاصل کیجئے اسکا

اصطلاحی نام ویزا (VISA) ہے اور آپ کہیں بھی ہوں۔ اس غرض سے خاصہ طویل سفر
 دہلی کا پاکستان کے ہائی کمشنر کے دفتر کے لیے کیجیے! جب خودداری کا خون یوں قدم
 قدم پہرے ہوئے۔۔۔ اور وقت اور وہ یہ دونوں کا صرف اچھا خاصہ ہوجکے جب کہیں
 آپ اس قابل ہوں گے کہ سفر کا پہلا قدم اٹھا سکیں! اب پلٹ کر سوچتا ہوں تو اپنے اوپر
 حیرت ہی ہوتی ہے کہ ایک عافیت پسند عافیت کوش گوشہ نشین سے یہ ہفتخوار کی ساری
 منزلیں سر ہوئیں کس طرح!

وہ تری گلی کی قیامتیں کہ لحد سے مُردے نکل پڑے

یہ مری جین نیا ز تھی کہ جہاں دھری تھی دھری رہی

یہ صحیح ہے کہ ادھر عزیزوں، مخلصوں کا گروہ، سکریٹریٹ وغیرہ کے مرحلے طے کرانے میں
 برابر ساعی و سرگرم ہوا اور ادھر پاکستان کے ہائی کمشنر صاحب نفس نفس ہی نہیں بلکہ ان کا
 دفتر بھر مہربان۔ بلکہ ایک اہل کار صاحب دہلی سے دریا بادتک سفر کی زحمت بھی اس سلسلے
 میں گوارا کر چکے تھے پھر بھی ضابطے ضابطے ہی ہوتے ہیں اور سرخ فیتہ کی سنگلاخ زمینوں
 سے عمدہ براہ ہونا مخلصوں کی ہر اعانت کے باوجود بھی آسانی سے ممکن نہیں ہے

کیا شمع کے نہیں ہیں ہوا خواہ۔ بزم میں

ہو غم ہی جاں گداز تو غم خوار کیا کریں!

سفر بالکل تنہا کرنا نہ تھا۔ شریک حیات، شریک سفر بھی ہو رہی تھیں اسیر پاکستان
 کی مجھ سے بڑھ کر حریف دآرزو مند پھر لاہور اور کراچی کے مختصر قیام کا جو نقشہ پیش نظر تھا
 اور قلیل مدت کے اندر احباب و مخلصین کے ہجوم عظیم کو ایک نظم کے ماتحت جس طرح پٹانا تھا

اس کے لحاظ سے ایک ہمہ وقتی سکریٹری کی رفاقت ناگزیر تھی۔ چنانچہ اس کے لیے نظر انتہائی اپنے بھتیجے اور داماد محمد شمس قدوائی ایم اے (اتحاد پولیٹیکل سائنس مسلم یونیورسٹی علی گڑھ) پر پڑی ان کے علاوہ سامان کی نگہداشت اتار چڑھاؤ امداد عام آساکش کے خیال سے دفتر صدق کے ایک کارندے کو بھی ساتھ لیا۔ چار آدمیوں کے اس قافلہ کے لیے ہوائی جہاز سے سفر خارج از بحث تھا۔ لکھنؤ سے لاہور کا وہی قدیم اور ایک زمانہ میں مانوس و محبوب راستہ ریل کا اختیار کیا۔

اپریل کی پہلی اور شعبان کی ساتویں تھی کہ بعد نماز جمعہ سہ پہر کی ٹرین سے لکھنؤ سے ٹرے کر کے لے روانگی ہوئی وہی ٹرین جو تقسیم ملک سے قبل سیدھی لاہور جاتی تھی اور کلکتہ پنجاب سیل کھلاتی تھی۔ پلیٹ فارم پر عزیزوں، دوستوں، مخلصوں، رخصت کرنے والوں اور والیوں کا وہ ہجوم کہ جیسے پاکستان نہیں حج و زیارت کو روانہ ہو رہا ہوں۔ اور سفر جیسے دو ڈھائی ہفتہ کے بجائے برسوں کا ہے! اور اسی ہجوم میں ایسے سادہ دل بزرگ بھی تھے جو یہ فرض درجہ یقین میں کہے ہوئے تھے کہ میں گویا بہ طور گورنر جنرل بہادر کے سیاسی یا آئینی مشیر کے جا رہا ہوں! اور کم سے کم پھوٹے بڑے عمدہ دائروں کی ترقی و ترقر کے ظمدان کی کبھی تو میرے ہاتھ میں ہے ہی! دیکھیے میرے فلاں عزیز کا نام نہ بھول جائیے گا! اچھی طرح نوٹ کر لیجیے فلاں محکمہ میں بیچارہ کی ترقی مدت سے رکی ہوئی ہے! اور دیکھیے فلاں عزیز کا تقرر ضرور کر دیکھیے گا! غریب کو اب تک جگہ نہیں مل سکی! غرض سفارشوں اور فرمائشوں کی ایک پوٹ کی پوٹ تھی کہ کامل اعتماد اور پوری سادگی کے ساتھ ایک دشمنانہ لاد پر لادی جا رہی تھی! رخصتی کا منظر برائے ہوتا ہے اور قلب اگر حساس ہو تو پُر حسرت اور دہانہ بھی سفر آخرت کے

منظر سے کتنا شاہ! عزیزوں، دوستوں کا ہجوم ساتھ آتا ہے اور میت کو اسی طرح
قبور کے سردار کے چلا جاتا ہے!

گاڑی چلی اور دماغ کے تصور خانے میں پاکستان کے اگلے پچھلے نقشے پھرنے لگے
ترجمان حقیقت اقبال نے کس شوق اور چاؤ کے ساتھ اس "اسلامی" مملکت کی تحریک
دلوں میں قائم کرائی تھی۔ ہزار ہا مخلص جاننا ندوں نے کس درد مندی سے اس آواز پر لبیک
کہی تھی کیا کیا آرزوئیں تھیں اور کیسے کیسے منصوبے! اور اب اس شیریں و خوشگوار خواب
کی تعبیر کیا نکل رہی ہے! اُمت نے اس کے پیچھے کیا کچھ کھویا، اس کے نام پر کیا کیا لٹایا۔
اور اب اسے حاصل کر کے کیا پایا! نفع و نقصان کی میزان کیا رہی! سودا منہ کا بڑایا
ستا!۔ شام ہوئی، رات کا اندھیرا چھایا، خیالات کی یہ درجاری تھی۔ کچھ سوتے
اور کچھ جاگتے کہ کچھلی رات میں گاڑی یوپی کے حدود طے کر کے سرحد پنجاب میں داخل
ہو گئی اور پھر صبح ہونے لگی!

یہ انبالہ پڑا جو کبھی شیخ ابلیغ میر ننگ کے دم سے گلزار تھا۔ اور وہ لدھیانہ
ہا۔ یہ سر ہند گزرا جیسے ایک مجدد وقت کی آرام گاہ آج بھی "شریف" بنائے ہوئے ہی
اور وہ راجپورہ نکلا، یہاں تک کہ دن کے اجالے میں جالندھر آ گیا۔ یہاں ابھی کل تک
کتنے عالم و فاضل آباد تھے۔ اور یہاں کی کتنی مسجدوں کے میناروں رات اشک کی توحید کی
گواہی پکار پکار کر دیتے رہتے تھے!۔ دل پرست و انبساط کے بجائے اب تمام تر حسرت
غم کے جذبات طاری تھے۔ لیجئے!۔ اب جالندھر اور امرتسر کے درمیان کا علاقہ شروع
ہو گیا اور آہ کچھ نہ پوچھیے!۔ دماغ کے کمرہ کے سامنے کیسی کیسی حسرت آلود خون میں ڈبی ہوئی
تصویروں آگئیں! کتنے معصوم بچوں اور بچیوں کا معصوم خون اس سرزمین میں جذب ہوا ہوگا!

کتنے مظلوم بوڑھوں اور بوڑھیوں کے لاشے اسی علاقے میں تڑپ کر سرد ہوئے ہوں گے!
 کتنی عصمتیں یہاں دن و رات بے دردی سے لٹی ہوں گی! اللہ کی زمین ان عصمت آلود
 تنگ ہو گئی ہو گی! وہ فریاد کر رہی ہوں گی اور کوئی ان کی چیخوں کا سننے والا نہ رہا ہو گا! ظلم
 شقاوت، شیطنت کا کون سا کھیل ہو جو اس علاقہ میں نفیوں بلکہ مہینوں نہیں کھیلا جا چکا
 ہے۔ مسلمان جن صورتوں میں مظلوم رہے اُن پر آہ و نغاں تو بالکل قدرتی تھی
 لیکن ساتھ ہی یہ عقلی تسکین بھی موجود تھی کہ شہادت و مظلومیت کے اجر بھی کیسے کیسے
 بے حساب اور قابل رشک انھیں مل چکے ہوں گے لیکن قلب ان صورتوں کے تصور سے
 کانپ گیا جہاں سبقت و اقدام کا داغ مسلمانوں کے چہرہ پر لگا نظر آیا۔ یہ داغ غیروں
 کی نظر میں، خود اسلام کے روئے روشن پر لگا اور یہ تصور آتے ہی سرندامت سے
 جھک گیا۔ دس مسلمانوں کا مظلوم ہو کر اپنے رب کے حضور میں حاضر ہونا اس سے
 کہیں بہتر ہے کہ ایک مسلمان بھی ظالم بن کر دنیا و آخرت میں روزگار ہو!

— ❦ —

— ۳ —

لائبور نمبر (۱) مسافر وازیاں

امرت سریشٹن بات کی بات میں آگیا۔ وہی امرتسر مرحوم جو کبھی مسلمانوں کا تھا جو ابھی کل تک اسلامیت کا مرکز تھا۔ مسجدوں اور دینی درسگاہوں کا شہر تھا کیسے کیسے عالم دین اور شیخ طریقت یہاں رہتے تھے۔ مولانا ثناء اللہ مرحوم اور مولانا مفتی محمد حسن سلامہ شکر کوئی بھٹانا چاہے کبھی تو کیسے بھٹلا دے! خلافت کمیٹی والوں اور احرار کا تو گویا قلعہ تھا۔ کیسے کیسے اہل حق اسی خاک سے اٹھے اور اسی میں ملے! حافظ نے بچپن کا ایک ورق کھولا تو اس میں دیکھو اور اس کے دوسرے مطبوعات کے نقش کیسے ابھرتے ابھرتے نظر آئے بغرض یہ کہ کتنی خوشگوار اور روح پرور یادیں اس شہر سے وابستہ تھیں! وہ اب صرف اس کے ماضی سے وابستہ ہو کر باقی رہ گئی ہیں! دم بھر میں یہ سارا نقشہ آنکھوں کے سامنے پھر گیا۔ سودا شہر جس وقت بھی ریل سے نظر آتا شروع ہوا، اسی لمحہ حسرتوں کا یہ باب بھی دماغ کے کتاب خانہ میں کھل گیا۔ آخر صبح نے سکر کے دروازہ پر دستک دی۔ ہوش نے رعب و گی کا شانہ پکڑا کر مجھے خوراک اس کی آنکھیں کھلیں۔ پیٹ فارم پر گاڑی رک چکی تھی۔ ہندوستان کی میل ٹرین کا گریٹر ٹرمینس *Terminus* (آخری اسٹیشن) تھا۔ قلیوں سے کچھ بڑھ کر آوازیں صراٹوں کی آنے لگیں۔ ہندوستان کے سکر کی حکمرانی ختم ہوئی۔ دوسری مملکت کے سکر کی عملداری شروع ہونے کو ہے۔ نوٹ روپ پیادیز گاری جو اور جتنی بھی پاسیے نقد نقد بدلو لیجئے!

امرتسر سے لاہور کا فاصلہ ہی کیا ہے میل ٹرین کے لئے اتنی مسافت گھنٹوں کی نہیں منٹوں کے طے کرنے کی ہے۔ لیکن تقسیم کے بعد ہم بدبختوں کے لئے کوئی معمولی سی سہولت بھی کب باقی رہنے پائی ہے۔ ہر چیز کا فیصلہ جب ضد اور نفسا نفسی ہی پر ٹھہرا تو باہمی سہولتوں کے لئے کسی گنجائش کا سوال ہی کہاں رہ گیا ہے؟ معیار عمل تو یہ پڑ گیا ہے کہ اختیار ہر وہ عمل کیجئے جس سے دوسرے فریق کو زک پہنچے۔ چاہے اپنا ہی نقصان اس سے کیوں نہ لازم آجائے! غیر کمبخت کو تو بدشگونئی ہو۔ خواہ اس کے لئے اپنی ہی ناک جوڑے اڑا دینا پڑے! — یہ تین متعین میل کا فاصلہ اب ایک لوکل ٹرین کے ذریعہ طے ہوتا ہے۔ (اور یہ لوکل ٹرین تو اب جاگ رہی ہے تقسیم کے سات سال بعد!) اور اس پر اسٹاک سٹا ہے کہ ایک دن ہندوستان کا چلتا ہے اور ایک دن پاکستان کا۔

خواہ مخواہ اور بالکل بلا ضرورت امرتسر پر گاڑی تبدیل کرنا پڑی۔ اور اس لوکل گاڑی نے تھوڑی ہی دیر میں اٹاری پہنچا دیا۔ یہ ہندوستان کا سرحدی اسٹیشن ہے۔ ایک بہت ہی چھوٹا سا اسٹیشن۔ جس کی اہمیت کی کل کائنات یہ کہ یہ سرحد کا اسٹیشن ہے۔ یہاں حکم ہے کہ کہ چھوٹے بڑے سارے مسافر مع اپنے چھوٹے سے چھوٹے سامان کے اتریں اور کچھ دور چل کر اپنے پاسپورٹ دکھائیں۔ اپنے سامان کا جائزہ کرائیں اور پھر سے گاڑی میں سوار ہو جائیں! — حاجیوں کو ایک زمانہ میں جزیرہ کامران میں قرنطینہ کی شدید تکلیف وہ منزل سے گزرنا ہوتا تھا۔ بس اسی کا نمونہ

یہاں پہلا تجربہ آپ کو قلی راج کا ہو گا۔ پنجاب کے ہیکڑ اور اکھڑ قلی جو کچھ چاہیں گے آپ سے مطالبہ کریں گے اور وہی لیکر رہیں گے۔ آپ ان کے سامنے اپنے کو بے بس پائیں گے۔ داد فریاد کی کوئی شنوائی نہ ہوگی۔ پولیس دیکھنے میں بہت سی کھڑی ملے گی

لیکن مدد آپ کو نہ پولیس سے ملے گی نہ اسٹیشن اسٹاف سے! عمارت اس چنگ کیلئے
 کوئی چھوٹی سی بھی موجود نہیں۔ صرف وہ شایانے سے لگا دیے ہیں۔ ایک میں پولیس کے
 کچھ افسر کریسوں پر بیٹھے رہتے ہیں پاسپورٹ کی جانچ پر تال کے لئے اور دوسرے میں محکمہ
 کسٹم کے افسر سامان کی جانچ کے لئے۔ مسافروں کی راحت و آسائش کے نام کا صفری صفر
 ہے اور اس میں مسافر چاہے فرسٹ ہی کلاس کے کیوں نہ ہوں! کوئی چارہ بجز اس کے نہیں
 کہ یا تو ہجوم میں گھس کر دھکے کھائیے اور یا پھر صبر کے ساتھ اپنے سامان ہی پر بیٹھے ہوئے
 اپنی باری کا انتظار کیجئے۔ جنہیں اپنی خود داری عزیز ہے وہ اس حقیقت پر اور ذلت کے تجربہ کے بعد
 اپنے کو کوسے اور اپنے ہی اوپر جھنجھلاتے ہیں کہ سفر ناحق ہی اختیار کیا۔ وہ تو کہتے کہ بس
 نہیں چلتا اور وہ ایسی کی کوئی گاڑی سامنے موجود ہوتی نہیں، ورنہ عجب نہیں کہ کچھ لوگ تو اسی
 منزل پر سفر تمام کر کے ہندوستان واپس ہی چلے آئیں! — شدید انتظار و انقباض کے
 عالم میں گھنٹہ سوا گھنٹہ کی مدت بھی چار پانچ گھنٹہ سے کم معلوم نہیں ہوتی۔
 خدا خدا کر کے گاڑی پھر سے چلی اور غٹوں کے اندر پاکستان کا پہلا سرحدی اسٹیشن
 جلو آگیا۔ اور پتا ہی نہ چلنے پایا کہ ٹھیک کس وقت اور کہاں ہندوستان کے حدود ختم
 ہوئے اور پاکستان کی سر زمین شروع ہو گئی! — اور یہ جلو بھی اپنی ہولناکی اور شہر انگیزی
 میں اٹاری سے کچھ کم نہ تھا۔ اور پاکستان آخر کسی چیز میں ہندوستان سے پیچھے کیوں ہونے
 لگا! بقول شخصے،

دونوں طرف ہے آگ برابر لگی ہوئی

کتاب ایک ہی۔ اس کا ایک ہندوستانی ایڈیشن اور دوسرا پاکستانی۔ عام مسافروں
 بیچاروں پر یہاں بھی سب کچھ وہی گزر کر رہا جو کچھ دیر پہلے اٹاری میں گزر چکا تھا۔ البتہ میل اپنی

ذات خاص سے یہاں محفوظ اور مستثنیٰ رہا۔ یہاں کے ڈپٹی سپرنٹنڈنٹ کسٹم اتفاق سے میری کتابوں سے واقف نکلے اور ایک عزیز نے خط لکھ کر انھیں واقف کر دیا تھا۔ مجھے اتار کر اپنے کمرہ میں لے گئے اور چائے وغیرہ سے بڑی خاطر میں کرتے رہے۔۔۔ ہمیں بیٹھا ہوا تھا کہ لاہور سے ایک صاحب نے فون پر دریافت کیا کہ دریا بادی اسی ٹرین سے آرہے ہیں؟ یہاں سے جواب اثبات میں گیا اور یہ بھی کہ عین اس وقت اسی کمرہ میں بیٹھ رہے ہیں یہ دریافت حال کن صاحب نے کیا تھا اور ان سے بھی واقف ہو جائیے۔ عبدالوحید خاں بی۔ اے۔ ال ال بی (مصنف "مسلمان اور جنگ آزادی") میرٹھی سے لکھنوی ہوئے اور اب مدت سے لاہوری ہیں لکھنؤ میں پر جوش لیگی تھے۔ اور لاہور میں بھی ام۔ ال۔ اے۔ وہ چکے ہیں۔ ان کا نام سنتے ہی میں ڈرا کہ یہ آدمی بے ڈھب قسم کے ہیں۔ جلسہ جلوس، نعروں کے عادی۔ ان سے کچھ بعید نہیں جو میرے لیے بھی کوئی ایسا ہی سوانگ کھڑا کر دیں۔ بچا رہ اپنے خلوص محبت کے اظہار کا طریقہ ہی سمجھتے ہیں۔ بغیر اس کا خیال کیئے کہ اس سے خود میرے اوپر کیا گزر کر رہے گی اور انھیں خبر بھی کس نے کر دی۔ میں نے تو تھوڑے دو ہی تین شخصوں کو اطلاع دی تھی اور ان سے بھی تاکید کر دی تھی کہ اعلان عام ہرگز نہ ہونے پائے۔ یہ تو بہت بعد کو معلوم ہوا کہ لاہور کے مقبول و معروف روزنامہ "نوائے وقت" میں آمد کی خبر چھپ گئی تھی۔

دم کے دم میں لاہور شہر کے دیباچے شروع ہو گئے۔ دور دور کی عام عمارتیں کا خانے اور سبزیں، ریلوے درکشاپ اور ریل والوں کے کوارٹر۔ مغلیہ دورہ میں انجنوں اور ڈبوں کی پیل پیل۔ خاص لاہور جنکشن کالین ووق یا رڈ۔ پہلی بار ریل کے ڈبوں پر اردو حروف میں پاکستان ریلوے کا نظارہ!۔۔۔ اور پھر خیال کی نظروں کے سامنے لاہور کی تاریخی اہمیت قدیم ہلاہیت ملی مرکزیت، ہر قدیم و جدید ملی تحریک میں اس کا پیش پیش ہونا۔ تحریک غلیگڑھ ہو یا تحریک

خلافت سب میں بڑی حد تک اس کی امامت یہاں کی شہرہ آفاق صحافت، اردو زبان کی خدمات میں اس کی سبقت۔ یہاں کے اہل علم و اہل قلم، پیمبر اخبار مرحوم، زمیندار، اقبال و ظفر علی خاں، خواجہ کمال الدین و محمد علی، عبداللہ شریعت علی اور نو مسلم شیخ اسدویس، شاہی مسجد و مزار شیخ علی، جو بری، ہر دو سالک اور خدا معلوم کتنے اور قدیم نقش و نگار کی لوح پر ابھر آئے۔ بھی یاد پڑ گیا کہ ایک مرتبہ اور (۱۹۴۲ء میں) اس شہر میں آنا ہوا تھا۔ پرنسپل برکت علی صاحب کے ہاں دعوت کی میز پر مولانا مودودی، مولانا داؤد غزنوی اور خان بہادر محمد حسین مرحوم (پس برائے والے) وغیرہم کا اجتماع تھا۔ جنگ یورپ (دوم) زور شور سے جاری تھی اور مولانا صاحبان اسی زور و قوت کے ساتھ برطانیہ کی شکست اور جرمنی کی فستج کے دعوے کر رہے تھے۔ آہ انسان کی غلط اندیشیاں اور بشری ظن و تخمین کی گمراہیاں!

پلیٹ فارم آگیا۔ اور متعدد جانے پہچانے ہوئے۔ مانوس و مالوت چہرے محبت کے مبسم کے ساتھ پیشوا انی کو آگے بڑھے، یہ عشرت رحمانی ہیں۔ وہ شوکت تھانوی ہیں اور یہ وہی عبد الوحید خاں ہیں۔ اور متعدد اور علاوہ میرے میزبان اور ان کے عزیزوں کے، اور پھر دو صاحب اور بڑھے۔ ایک معلوم ہوا کہ حکومت پنجاب کے پبلک ریلیشنز آفیسر ہیں اور دوسرے ان کے اسسٹنٹ۔ اس وقت سے میں سرکاری مہمان تھا۔ ان حضرات نے کہا کہ ”آپ جیسے ہوٹل کو پسند فرمائیں وہاں آپ کے قیام کا انتظام کر دیا جائے اور ایک موٹر آپ کی سواری کے لئے ہر وقت موجود رہے گی۔“ شکریہ کے ساتھ جواب میں عرض کیا گیا کہ اپنے کو راحت سب سے زیادہ اپنے عزیز و بھر ڈاکٹر حاجی غلیل الرحمن کے ہاں لے گی۔ اس لئے ہوٹل وغیرہ سے تو معافی چاہتا

ہول۔۔۔۔۔ اور سواریوں اور سامان کے دونوں موٹران قدیم
 و خانہ انی میرزبان کے ہاں روانہ ہو گئے۔ "میرزبان" کا لفظ غلط استعمال ہوا۔ میرزبانی
 اور جہانی کا سوال کیسا؟ اپنا ہی گھر تھا۔ مسافر اپنی پارٹی سمیت اپنے ہی
 گھر میں اُترا۔



ہوئے اب بندیت سے کبھی بہت آگے نہیں لیکن پختہ مومن بھلا اللہ ہر روز میں رہے۔ اب بھی ہیں۔
خدمت دین میں لگے ہوئے ہیں اور کتابوں پر کتابیں لکھتے جا رہے ہیں بعض ان میں سے بڑی اہم
اور محرکہ الاراء ہیں۔ گویا چمن یہاں کہاں جس میں پھول ہی پھول ہوں۔ کانٹے نہ ہوں۔

حضرت تھانویؒ کی وفات کے بعد سے بڑی مٹا تھی کہ ان کا کوئی صحیح اور سچا جانشین دیکھنے
میں آئے۔ آنکھیں مدت سے اسی کے لئے ترسی ہوئی تھیں۔ ذکر متعدد ثقہ لوگوں سے سننے میں آیا
تھا کہ اس صفت کے ایک بزرگ لاہور میں ہیں، مولانا محمد حسن امرتسری ثم لاہوری، جو مسیح بنیاد گند کے
متصل مدرسہ اشرفیہ میں رہتے ہیں اور اپنے مرشد کی جانشینی کا حق ادا کر رہے ہیں۔ جذبہ اشتیاق
سب سے پہلے انھیں کی خدمت میں لے گیا۔ کتنا چارہ میہ کہ قیام لاہور کے اہم ترین مقصدوں میں ایک
مقصد ہی تھا۔ بعد عصر حاضری ہوئی اور مدت تک حکمت و معرفت کے کلمات اور اچھی دیکھی باتیں
میں آتی رہیں۔ بزرگی صورت ظاہر اور تواضع و حسن خلاق تو شاید ان کا حصہ ہے۔ بار بار اٹھنا چلا،
لیکن مولانا کی شفقت نے اٹھنے نہ دیا اور مادی خاطر میں بھی چائے اور ناشتہ سے خوب رہیں، یہیں
حضرت تھانویؒ کے ایک اور خلیفہ جلیل حافظ جلیل احمد خاں علیگر دہلی ثم تھانوی ثم لاہوری کی بھی
زیارت نصیب ہو گئی۔ اپنے حضرت کے عاشقوں میں تھے اور انھیں کے عشق میں اپنا دل بٹا دیا، علی گڑھ
اور وہاں کی بڑی جائیداد چھوڑ، تھانہ بھون میں بس گئے، تھے اب سا لہا سال سے یہیں ہیں۔ دیکھ کر
پٹ گئے۔ تواضع و شفقت دونوں میں اب اور ترقی ہی ہے۔ یہیں دروازہ پر ضامن اور محض اتفاقاً
بطور نعمت غیر مترقبہ دیوبند کے فضل مہتمم مولانا محمد طیب صاحب کی دوست دیدار بھی حاصل ہو گئی،
چہرہ کی نورانیت اور بشرہ کی شگفتگی ماثرا شرب قابل شک ہے۔ عشاء کے وقت گھر
واپس پہنچا تو لاہور کے بسا نویس اور زود نویس اور خوب نویس ہل قلم میاں محمد اسلم کو منتظر پایا۔

میاں صاحب کے ”سے کھاڑ“ کم ہی ہوں گے اور وہ ہر قسم کے تعارف سے بالاتر ہیں انہیں کے ہمراہ دہلی کے اشرف صہبوی بھی تھے۔ گناہ سے بھی اور کچھ گوشہ نشین سے بھی۔ یہاں بھی بیٹھے تو بے دباے۔ سمٹے سمٹے۔ گویا بات کرنا نہیں جانتے یا زبان کھولتے مٹراتے ہیں۔ کیا کیئے کہ بیچارہ پلسٹی کی ابجی سے بھی واقف نہیں، اپنی مشرقی و صنداری اور دہلوی شرافت کو لئے بیٹھے ہوئے ہیں۔ ذرا بھی آگے بڑھنا جانتے تو آج کتنوں کا چراغ ان کے سامنے گل ہو گیا ہوتا۔ اب بھی جو کچھ لکھ دیا ہے دہلی کی ٹکسالی زبان و انشاء کے معیار سے آنکھوں سے لگانے کے قابل ہے۔

لاہور ۳۱ اپریل (۱۹۵۵ء) ہندوستان سے پاسپورٹ پر آئے ہوئے ہر نوادہ کی حیثیت مجرم کی اگر نہیں تو نیم مجرم کی تو ہوتی ہی ہے۔ وارد ہوتے ہی پولیس سٹیشن جا کر حاضری لکھنا ضروری ہے۔ یہاں سرکاری موجب بھی اس ضابطے سے سفر نہیں، اتنی ہی رعایت بہت ہے کہ بجائے کل کے آج صبح یہ کام ہوا اور بجائے اصالتہ حاضری کے سکریٹری کے ذریعہ ہو گیا۔ شاہی مسجد کی زیارت اور مزار اقبال پر حاضری پر دو گرام کے ضروری اجزاء تھے۔ بعد اللہ موقع مل گیا۔ مزار اقبال کے دوسری جانب مرحوم سر سکندر حیات خاں کی تربت بھی دیکھی اور دل اس سے بھی خاصہ متاثر رہا۔ راستہ میں شہید گنج کا مشہور دھڑ گرد و واہ پڑا اور حافظہ کے سامنے مسجد شہید گنج ایجنسی مشن کی ساری تاریخ پھری۔ وہ مسلمانوں کا مجاہدانہ جوش و خروش، وہ سکھوں سے عدالتی اور میدانی مقابلہ وہ احوال کے سرخ پوشوں اور ظفر علی خاں کے نیلی پوشوں کی آویزش، ہفتوں نہیں مہینوں اس حقیقت کا تسلسل۔ یہ ساری باتیں گویا ابھی کل ہی ہوئی تھیں! آج لاہور شہر مسلمانوں کا اپنا ہے۔ آج تو یہ ”مسجد“ بلا مائل

اور بغیر کسی دغدغہ کے مسجد ہی ہو سکتی تھی لیکن نہیں — آنکھوں نے منظر اس کے عکس پایا۔ مسجد نہیں یہ بہتور گردوارہ ہے۔ اس پر پولیس کا پہرہ ہے۔ اور پہرا بھی کس کے خلاف؟
 ماننے یا نہ ماننے خود مسلمانوں کے خلاف! یعنی پولیس اسی نگرانی کے لئے ہے کہ کوئی مسلمان اس قطعہ زمین پر نماز پڑھنا کیا معنی، یہاں قدم نہ رکھنے پائے! بلکہ دیر تک قریب کھڑا بھی نہ رہنے پائے! — یا اللہ! یہ وہی پاکستانی مسلمان ہیں جن کے جنون تعصب کا ایک عالم میں ڈھنڈورا پیٹا ہوا۔ گردوارہ بند رہتا ہے اور صرف سکھوں ہی کی آمد پر کھل سکتا ہے
 ذہن میساختہ اپنے یو۔ پی کی باہری مسجد (اجودھیا) کی طرف منتقل ہو گیا۔ عدالت دیوانی جو کچھ بھی فیصلہ کرے اس سے یہاں بحث نہیں۔ بحث اس سے ہے کہ کیا ہماری یو۔ پی کی سیکور حکومت اتنا نہیں کر سکتی تھی کہ تا فیصلہ عدالت اسے منتقل کر کے اسی طرح پولیس کا پہرا لگا دے اور جس طرح اسے مسجد باقی نہیں رکھا، ہندو مندر بن جانے سے بھی اسے روکے رہے؟

لاہور کی رونق کا کیا کہنا۔ ہر بڑے شہر کی طرح شہری دھندنی پھل پھل سے لبریز سیر و تفریح گلشت کھیل تماشے کے موقع خصوصاً چھاؤنی اور سول لائسنس کے حصوں میں قدم قدم پر موجود۔
 ال روڈ ڈٹھندی سڑک سے بھی بار بار گزرتا ہوا۔ لیکن بے حیائی کے وہ منظر کہیں بھی دکھنے میں نہ آئے جن کے لئے لاہور کی بدنامی اچھے اچھے ثقہ حلقوں میں مدت سے چلی آرہی ہے عورتیں یوں بھی سر باز اڑھتی پھرتی تانگوں اور موٹروں پر دوڑتی، سائیکلوں پر اڑتی زیادہ نظر نہ آئیں جو تھیں بھی وہ عموماً برقع پوش۔ کھلے ہوئے چہروں کے ساتھ کم ہی تھیں اور بے حجابی و بھائی کے ساتھ تو اور بھی کم۔ جتنی تھیں۔ ایک اسلامی مملکت میں بیشک اتنی بھی نہ ہونا چاہیے تھیں یہاں سوال ”چاہیے“ کا نہیں۔ واقعہ کا ہے۔ واقعے کے لحاظ سے عرض ہے کہ جتنے چرچے سنے

تھے۔ اس کے مقابلہ میں مشاہدہ کی شہادت تو بہت ہی کم کی ہے۔ مسجدوں میں بجز فجر کے اور مختلف اوقات کی نماز پڑھنے کا اتفاق ہوا۔ کوئی مسجد ویران نہ ملی۔ سب جگہ نمازی ابھی خاصی تعداد میں نکلے۔ یہاں تک کہ مقبرہ جہانگیر میں جو مسجد آبادی سے بالکل الگ ہے۔ وہ بھی مغرب کے وقت نمازیوں سے بھر خالی نہ تھی۔ بہر حال نمازیوں کی یہ تعداد اور مسجدوں کی یہ مجموعی تعداد ایسی نہ معلوم ہوتی جو کسی مسلم مملکت کے بڑے شہر کے لئے باعث ننگ و رسوائی ہو۔ تیسرا مشاہدہ اسی سیاق و سلسلہ میں قابل ذکر ہے کہ سڑکوں کی تختیوں اور عمارتوں کے نام جوں کے توں ہیں۔ یہ نہیں ہوا کہ آزادی کے جوش میں آکر نزلہ غیر مسلم ناموں پر گرا ہو۔ جو دہنی رام اسٹریٹ تھی وہ آج بھی دہنی رام اسٹریٹ ہی ہے۔ اسے کوچہ باقی باقی نہیں بنا دیا گیا۔ جو سرگنگا رام ہاسپٹل تھا وہ آج بھی بدلتا سرگنگا رام ہاسپٹل ہی ہے۔ یہ نہیں ہوا کہ اس کا نام دار الشفا جناح رکھ دیا گیا ہو! یہ بات بہ ظاہر معمولی سی لیکن قوموں کے ذہنی توازن اور ملتوں کے ظرفیت کا اندازہ انہیں باتوں سے ہوتا ہے۔

مقبرہ جہانگیر کا ذکر ابھی پانچ سطریں اوپر آیا ہے۔ اثر کے لئے یہ مرقع عبرت بھی کچھ کم نہ تھا۔ آج یہاں فاتحہ پڑھنے کے متفنس آتے ہیں۔ سیر و تماشا کے لئے جتنا مجمع بھی ہو جاتا ہو لیکن چشم تصور کے سامنے ذرا وہ وقت لائیے جب آج سے چار صدی قبل اس شہنشاہ ہند کا انتقال ہوا۔ ہوگا "ظلم سبجانی" کے اٹھ جانے کی خبر سے رعایا کے دل پر کیا گزردہ رہی ہوگی۔ کیسا تلاطم مچ گیا ہوگا۔ کس غضب کی بل جلی شہر بھر میں پراگئی ہوگی! وہ دن کیسا کٹا ہوگا۔ بادشاہ کی تجسز و تکفین و تدفین کا منظر کتنا مؤثر رہا ہوگا۔ جنازہ کا جلوس کس شان سے اٹھا ہوگا۔ نماز جنازہ کس نے پڑھائی ہوگی۔ جس جگہ آج مقبرہ ہے اس وقت یہاں کون رہا ہوگا۔ کس طرح عمارت مقبرہ اور بابا کے لئے یہ زمین حاصل کی گئی ہوگی۔ جن لوگوں کے دلوں میں بادشاہ پرستی

بطور ایک دینی عقیدہ کے رچی ہوئی تھی ان سے بادشاہ کے لئے قبر کیوں کر کھدی ہوگی۔
 بادشاہ کے لاشہ کو قبر میں کیوں کر اُتارا گیا ہوگا۔ اس روز کس غضب کا سناٹا محسوس ہوا
 ہوگا۔ سوگ کیسا زبردست منایا گیا ہوگا۔ اور آج ان چیزوں میں کسی کی کوئی اہمیت باقی
 ہے؟ دماغ میں اسی قسم کے بیسیوں سوالات چکر کھاتے رہے اور ہر لمحہ دنیا کی بے ثباتی
 اور اس کے جاہ و حشم کی بے حقیقتی کا درس ملتا رہا۔



—: (۵) :—

لاہور نمبر (۳) خاطر داریاں

پارٹیوں اور دعوتوں کا سلسلہ عبدالوحید خاں صاحب کے ہاں سے شروع ہوا انکی پارٹی اچھی خاصی پرتکلف تھی مہمانوں کی تعداد بھی میرے اندازے سے نائد اور کھانے کا طریق تو اپنے مذاق کے بالکل ہی برخلاف یعنی کھڑے کھڑے کھانا اور مینا جس سے نہ کوئی لذت بڑھ جاتی ہے نہ کوئی سہولت کھانے پینے والوں کو حاصل ہوتی ہے اور نہ کوئی طبیعت ہی نفع اس میں ہے۔ خیر میں تو احتجاج کر کے کرسی پر بیٹھ گیا اور سالک صاحب وغیرہ دو ایک اور مہمانوں نے بھی میرا ساتھ دیا باقی اور حضرات اس خواہ مخواہ صاحبیت اور گناہ بے لذت قسم کے تشبہ بالنعاری پر کچھ مطمئن ہی سے نظر آئے۔ یہ جدید ترین فیشن ہر اعتبار سے مکروہ اور تکلیف دہ ہے اور اسی اہمیت کے پیش نظر میرزا بان صاحب کے خلوص و محبت کے اعتراض کے ساتھ ان کی دل شکنی کا خطرہ لینے کے باوجود اس روداد سفر میں اس کا ذکر کیے دیتا ہوں۔

میں فضلی صاحب سے پہلی ملاقات ہوئی اور مل کر جی خوش ہوا۔ ہندوستان کے ایک ممتاز صاحب علم آئی سی۔ ایس تھے۔ اب پاکستان میں غالباً وزارت کشمیر کے سکریٹری ہیں۔ صاحب علم ہیں۔ صاحب ذوق ہیں اور بڑی بات یہ کہ صاحب فہم بھی ہیں اور سخن گوئی اور سخن فہمی دونوں میں مرتبہ امتیاز رکھتے ہیں۔ یہیں اور بھی متعدد اہم ہستیوں سے نیا حاصل ہوا اور بعض سے تجدید نیا نہ ہوئی۔ دو صاحب اور ملے۔ غالباً سرکاری عہدہ دار اور

یہاں کی ٹرمیری لیگ کے کارکن، ان کی فرمائش قدرۃً یہ ہوتی کہ ان کی انجمن کے ارکان سے ملا جائے، جواب میں درست بستہ معذرت کی گئی کہ کسی قسم کے پبلک اجتماع کی گنجائش اس پر وگرام میں نہیں۔ الحاج کے بعد بھی حذر قبولی نہ ہوا۔ اور غالباً اس اعتذار کو بھی تکلف ہی پر محمول کیا گیا اور اصرار برابر جاری رہا۔ یہاں تک کہ بعد کو کسی غلط فہمی کی بنا پر ایک انگریزی بونے میں یہ اطلاع بھی شائع ہو گئی کہ ٹاؤن ہال میں فلاں دن فلاں وقت میں تقریر کروں گا! ظاہر ہے کہ جب بڑی تعداد میں ارکان ہی سے ملنے میں تامل تھا تو اس پبلک میٹنگ میں شرکت کی کیا صورت ممکن تھی! عین وقت کے وقت ٹیلیفون پر معذرت کرنا چاہی۔ ٹاؤن ہال سے سلسلہ ہی نہ ملا جعفری صاحب اس کے گواہ ہیں بلکہ وہی ٹرمیری طرف سے فون کر رہے تھے۔ لوگ جمع ہوئے ہوں گے اور بڑی ناگواری کے بعد ہی رخصت ہوئے ہوں گے لیکن اس قصور کی ذمہ داری اس غاصی پر ہی ہے۔ مخلصین کے ہاتھوں اس قسم کا تجربہ یہ پہلا نہیں ہوا۔ بارہا عرض کر چکا ہوں کہ میں پبلک لیڈر کسی درجہ کا بھی نہیں۔ اور اگر کبھی چھوٹا مڑتا تھا بھی تو اس دور کو ختم ہوئے سالہا سال ہو چکے اب کسی پبلک اجتماع میں محض شرکت ہی سے طبیعت پر بار ہوتا ہے چہ جائیکہ اس میں تقریر یا صدارت وغیرہ۔ لیکن بار بار کے اس انکار و اجتناب کے باوجود بھی مجھ میں و مخلصین کا ایک بڑا گروہ ہے جو اپنی اس فرمائش کی تعمیل پر اصرار برابر جاری رکھے ہوئے ہے۔ افسوس!

آشکارم دید و پنہا نم نہ دید!

اور نوبت آخر میں بارہا فریقین کی ناگواری کی آچکی ہے!

دعوتوں اور پارٹیوں کا سلسلہ وسیع بھی تھا اور طویل بھی۔ اب سب یاد بھی کسے

لیکن دوچار تو ایسی ہیں جو کسی حال میں بھی بھولنے والی نہیں۔ ان میں سے ایک شورشِ صفا

”چٹان“ والوں کے ہاں تھی۔ نام مدت سے کان میں پڑا ہوا تھا۔ چٹان کی زیارت بھی ہر مہینہ
 ہوتی رہتی تھی۔ ملے تو سراپا باغ نکلے۔ چٹان کی خشکی کو خشکی اور صلابت کے بجائے مہر و وفا
 کے پتلے۔ تقریر و خطابت کا رنگ تحریر تک میں غالب ہوتا ہے تو پھر گفتگو تو اس رنگ کی ہونا ہی
 تھی۔ پرچہ اور گفتگو دونوں سے سٹوٹسٹ قسم کے مسلمان نظر آتے ہیں۔ لیکن کھانے کی میز پر
 پورے نواب یا سرمایہ دار یا جاگیردار۔ ابھی جوانی ہی کی آخری منزلوں میں ہیں لیکن اتنے ہی
 سن میں دس سال سے اوپر کی مدت جیل میں کاٹے ہوئے! خدا نہ کرے کہ اب کبھی جیل جانے
 کی نوبت آئے اور نہ وہ خود بھی اپنے کو جیل کے لیے پیش کریں۔ ولایتی حکومت میں جیل جانے کے
 معنی کچھ اور تھے اور اب اپنی حکومت میں کچھ اور ہیں أَشِدَّاءُ عَلَى الْكُفَّارِ ہونا جس طرح ایک
 رنگ عبادت کا ہے اسی طرح رُحَمَاءُ بَيْنَهُمْ کی شان بھی امتثال امر اور تکمیل عبادت ہی کی
 ہے۔۔۔ یہیں ملاقات لاہور کے متعدد مشاہیر ساک صاحب، راجہ حسن اختر وغیرہ سے رہی
 اور یہیں پہلی بار زیارت حمید نظامی لہتم ملے ایڈیٹر روزنامہ نوائے وقت کی ہونی ان کے
 پرچہ کی اہمیت تو ہمیشہ سے دل نشین تھی طبیعت ان کی شخصیت سے بھی متاثر ہوئی۔ پروفا سنجیدہ
 ہر قسم کے سفلہ پن سے اور یہ صفات معمولی نہیں۔ موجودہ زمانے میں ایک صحافی کے لیے غیر معمولی
 ہیں۔ خیال تھا کہ مجلس پروہی چھائے ہوئے ہوں گے اور ایک ایک سے داستان در وصف
 خود می گوید“ بیان ہو رہی ہوگی۔ اس کے برعکس وہ بشر میلے۔ متین، خاموش، خود داز نکلے۔
 دوسرا امیرانہ بلکہ کہنا چاہیے کہ شاہانہ ڈنر صاحب زمیندار اختر علی خاں صاحب کے
 ہاں ہوا۔ آخر یہ بلند اختر صاحبزادہ کس باپ کے ہیں۔ وہی ہما ہی اولوالعزمی، پرتکلف مہماں
 نوازی میں اپنے والد ماجد کے صحیح جانشین اور ظلت الصدق۔ دفتر زمیندار کی بھی پر شکوہ عمارت کے
 گھوم پھر کر ابکی ہی دیکھنے کا اتفاق ہوا۔ کھانوں کے تعدد کے ساتھ ساتھ مہمان بھی کثرت سے تھے

اور میزبان فرما اخلاق سے بچھے جاتے تھے۔ ہمیں ملاقات و قرار انبالوی صاحب ایڈیٹر روزنامہ حیات سے اور محمود نظامی صاحب ایڈیٹر قدیل سے ہوئی۔ جگر صاحب اتفاق سے اس وقت لاہور ہی میں مقیم تھے ان سے بھی نیاز حاصل رہا۔ حمید نظامی، شرکت تھانوی، سالک، شورش سب ہی اس محل کو رونق بخشنے ہوئے تھے۔

تیسرا پرکھف ظہرانہ مشہور اسلامی ناول نگار میاں محمد اسلم صاحب کے ہاں تھا۔ اسے سادہ صرف اس لحاظ سے کہا جاسکتا ہے کہ ہمانوں کی بھر مار دہی گئے چنے لوگ تھے۔ اشرف صبوحی۔ جعفری ندوی۔ اور میاں صاحب کے ناشر بدر اسلام فروشی۔ باقی جہاں تک انواع و اقسام کے کھانوں کا تعلق ہے میاں صاحب کے محل اور قول میں تضاد ہی نظر آیا۔ کہاں تعلیم اسلامی سادگی کی اور کہاں محل اس کے برعکس تکلف اور غذائی تعیش کا! لاہور میں سمجھتا تھا کہ تکلفات سے بری اور سادگی کا شہر مومنا لیکن دعوتوں کے مسلسل تجربہ نے بتا دیا کہ جہاں تک کھانا کھلانے کی شوقیہ اور غذائی اسراف کا تعلق ہے لاہور کا قدم ذرا بھی لکھنؤ سے پیچھے نہیں اور کام و دہن کے پختاروں کے لحاظ سے اودھ اور پنجاب، ہندوستان اور پاکستان کے مسلمان سب ایک ہی سطح پر ہیں۔

دعوتوں اور ضیافتوں کا ذکر نا تمام رہ جائے گا۔ اگر اس واحد دعوت کا تذکرہ دلی شکر گزاری کے اضافہ کے ساتھ نہ کیا جائے جو عین میرے مذاق کی تھی، یہ دعوت کہنے والے شوکت تھانوی تھے۔ اس میں یہی نہیں کہ کھانوں کے اسراف بجا سے پرہیز کیا گیا تھا۔ یعنی کھانوں میں گو تعداد تھا لیکن تعداد اس بلا کا نہ تھا کہ میز کی میز بھر جائے اور دل کو یہ حسرت ہی رہے کہ کوئی ایک کھانا بھی تو سیر ہو کر نہ کھایا جاسکا اور پھر ہمانوں کی تعداد محدود و محدود۔ صرف دو صاحب باہر کے جن کے گفتگو ہر قسم کی بہ اطمینان کی جاسکی۔ شوکت تھانوی لاکھ زندہ دل بھائی

دور ہنسور سہی پھر آخر تھانوی ہیں۔

مخانے کا محروم بھی محروم نہیں ہے

جہان کے مذاق کی یہ رعایت خاص فضیلت حضرت تھانوی کا ہے۔ کاش ان کی مثال
دوسروں کے لئے باعث تقلید ہو۔ — ہر صاحب کے ہاں کا عصرانہ بھی خاموشی و کیسوی
کاذا سے قابلِ داد تھا گو کھانوں کے تعدد و تنوع کے اعتبار سے ہرگز نہیں۔ — جعفری
کے ہاں کا صبح کا ناشتہ اور اکبر مرزا اجماسے دیابادی کے ہاں کا سہ پہر کا ناشتہ کچھ مزید
ذکر نہیں کہ یہ دونوں بالکل خانگی ہی چیزیں تھیں۔ بڑے پرائے نجاسی اور بڑے مخلص اقباء
سید ندیر نیازی سے ملاقات اکبر مرزا ہی کے ہاں سالہا سال کے بعد ہوئی

وہ تو کہنے اپنی قیام گاہ دیا شکوہ می روڈ۔ کوٹھی میجر صدیقی، شہر سے کئی میل دور چھا
کے علاقہ کے بھی ایک کوٹھی میں جا پڑی تھی۔ ورنہ خدا جانے کتنی جگہ اور آنا جانا رہتا محبت
والوں کی آمد کا تو مانتا ہی بندھا رہتا۔ شہر کی جن شخصیتوں سے ملنا ملنا تھا۔ ان میں سے
سے نیاز تو انھیں دعوتوں ضیافتوں کے سلسلہ میں حاصل ہو گیا، کچھ مستحیا۔ انکے علاوہ بھی قابل
رہی جاتی ہیں۔

دہلی کے خواجہ محمد شفیع صاحبِ سلوک بدیع۔ اس وقت دہلی کی لکھنوی زبان کے
اصا کلیم انشاء کے فرمانروا ہیں۔ عجب اتفاق کہ جب تک ہندوستان میں رہے کبھی ملا
کی نوبت ہی نہ آئی۔ اب مدت ہوئی اجماسے کے لاہور آ گئے ہیں (ہجرت کا لفظ
نے بالقصد استعمال ہوا۔ ان کے صبر و تحمل کے وہ وہ امتحانات سننے میں آئے جو صرف
ہاجرین ہی کے نصیب میں آتے ہیں۔ دینے دار غ نے امتحان کیسے کیسے)

پہلے روڈ پر ان کا مسکن، حق ہے کہ بجائے خود ایک زیارت گاہ بن جائے۔ طے امدد دونوں
ملاقاؤں میں اس شانِ تواضع و انگسار سے ملے کہ جیسے میں مخدوم ہوں اور وہ خادم میں
مسلم ہوں وہ متعلم!

تواضع زگردن سرازاں نکوست

اس مصرعہ کا غل اب سمجھ میں آیا۔ حسیس ہوتی کائنات بڑے غدار، شہر میں اتک
بیکاریں۔ اور ان کی خدمات سے استفادہ نہ کوئی سرکاری محکمہ کر رہا ہے نہ کوئی غیر سرکاری ادارہ۔
عجب نہیں کہ اس صورت حال کی ذمہ داری خود انھیں کی ہے پناہ خود داری پر ہو۔ تاہم اس میں
بھی کوئی شبہ نہیں کہ اس میں نقصان ان کا نہیں اردو زبان، اردو لغت، اردو ادب و
انشاء ہی کا ہے۔

سید ہاشمی فرید آبادی سے اردو کے بڑے لکھوں کے طبقہ میں کون ناواقف ہو گا اپنے
بھی بڑے قدیم فخلص و کرم فرما ہیں، شہر حقیقت مورخ اور تاریخی کتابوں کے مصنف و
مترجم کے ہے لیکن جاننے والے جانتے ہیں کہ مؤرخ سے کہیں بڑھ کر ادیب و انشاء پرداز
ہیں۔ انھیں قرنی اردو کے روح رواں تھے اور بابائے اردو کے دست راست۔ اب علوم
ہوا کہ لاہور میں ہیں اور علی مکان ماڈل ہاؤس میں بڑی ہی تلاش کے بعد ملا۔ لے تو اغیار، شہر
اب تندہ دست نکالے، شگفتگی اور دینداری کا اتنا خوشگوار استراحت دیکھنے میں کم ہی آیا ہے۔ اب
کسی سرکاری ادارہ کی طرف سے تاریخ لاہور مرتب کر رہے ہیں۔ ان کے قلم سے نکلی ہوئی ہر چیز
پڑھنے کے قابل ہوتی ہے۔

ایڈووکیٹ جنرل پاکستان فیاض علی صاحب سے توقع تو کر اچی پہنچانے کی تھی نصرت

غیر مترقبہ کہ وہ ہیں لاہور میں ملی گئے۔ اخلاص و محبت کے پستلے ہمیشہ سے تھے ادب اب اپنے

میشرو و رسم صاحب (مرحوم) کے جانشین ان کی اور اخلاقی خوبیوں اور بزرگیوں میں بھی ہوتے جاتے ہیں۔ اس وقت زبان طلق میں مطعون اس جرم میں ہو رہی ہیں کہ دوسری شاخ کو ملی ہو اس خواہ مخواہ کی بدگوئی سے یہ پھر بھی نفع ہی میں ہیں کہ اس سے ان کے گناہ دھلتے جاتے ہیں۔

غازی عبدالرحمن امرت سری کاب تو لوگ نام ہی بھول گئے۔ کیسے بتایا جائے اور کیسے یاد دلایا جائے کہ آج سے ۲۵، ۳۰ سال قبل پنجاب بلکہ آل انڈیا مسلم سیاست میں ان کی کتنی اہمیت تھی۔ خلافت کمیٹی کے ہر جلسہ میں پیش پیش رہتے اور بعد کو جب محتاجت احوال بنی تو اس کی روح رواں ایک عرصہ تک ہی تھے۔ آج معلوم ہوتا ہے کہ خود انھیں کے صوبے والے انھیں بھلا بیٹھے ہیں۔ بڑی تلاش کے بعد پتہ چلا کہ اب یہ ملک زندگی سے قطعاً کنارہ کش ہو کر صرف کیل کی حیثیت سے لاہور میں ہیں۔ سراغ لگا کر ان کی کوٹھی تک پہنچا۔ وہ بھلا اب کیا پہچانتے۔ کئی آتے پتے دیے جب کہیں جا کر پہچانا۔ اور پھر تو لپٹ کر خوب ملے، دیر تک پچھلے تذکرے کرتے رہے تقسیم ملک کے وقت کے حالات کی تفصیل انھوں نے بیان کی وہ بڑی حسرت ناک تھی مصفا و مفاہمت کے سامان ہونے پر تھے عین وقت پر کیسی کھنڈت پر گئی اور تقدیر الہی کن کن طریقوں پر ہر صورت بددی ہو کر رہی مَکَانَ اَمْرُ اللّٰہِ قَدَرًا مَّقْدُورًا

————— ❦ —————

لاہور نمبر (۴)

مقدور ہو تو سنا تھو رکھوں نوختر کو میں

قصہ نزلت مختصر ہے !!

لاہور اور لاہوریات کے ذکر میں آخر کچھ تو ایسی دلکشی ہے کہ بات ختم ہونے سے نہیں آتی۔ اور یقین تو ہے کہ جب قصہ گو کی زبان نہیں ٹھکتی اور دل نہیں اُکلتا تو سائیں دم کیوں گھبرائے اور کیوں وہ انگڑائی پر انگڑائی لینے لگیں! — ذکر لاہور کے ملاقاتیوں اور کرم فرماؤں کا چل رہا تھا۔

صدق کے ایک خصوصی کرم فرماؤں پر روڈ پر رہتے ہیں۔ خان بہادر عبدالرحیم صاحب ایڈووکیٹ۔ پہلے سرکاری وکیل تھے۔ بدیر صدق کے علیگڑھی، محاصرہ اپنے زمانہ کے بڑے ممتاز طالب علم، یونین کے وائس پریسیڈنٹ، تیز طرار، ذہین، خوش تحریر اور چھپرے جسم کے خوش قامت فوجی افسر، خدمات ملی کا چکا اسی وقت سے پڑا ہوا۔ مولانا محمد علی کے پرستاروں میں شامل، اب جو ۴۲، ۴۳ سال کے بعد ملنا ہوا۔ تو وہ نقشہ ہی سرے سے بدلا ہوا۔ نامسترز، مدہ رنگ، مدہ بو، لیکن سیرت کے جوہر شاید اب کہیں زیادہ چکدار ہو گئے ہیں اور اخلاص کی دولت کچھ اور ترقی ہی پر ہے۔ بیچارہ کھلانا پلانا بہت کچھ چاہتے تھے۔ وقت اس کے لیے کسی طرح نہ مل سکا اور ان سے دل کو شرمندگی ہی رہی۔

ہر سالک کے لئے شاید پہلے کہ آیا ہوں کہ ایک زمانہ میں لاہوری صحافت کے

آفتاب و ماہتاب تھے اور اپنا لاہور اس وقت عبارت انھیں دونوں کی ذات سے تھا، ان
 میں سے ہر صاحب سے تو سلسلہ مجلس خلافت دہلی اور لکھنؤ میں بار ملاقا میں بھی ہو چکی تھیں،
 سالک صاحب سے شخصی نیاز ابی پہلی بار حاصل ہوا۔ اور کجانی متعدد صحتوں میں رہی، خوب شخص
 نیکے جتنا تھا اس سے بہتر ہی انھیں پایا، علم مجلس کے ماہر، بڑے زندہ دل، بڑے بذلہ سنج
 بڑے حاضر جواب لطیف گوئی میں ان کا مقابلہ اور ان سے ٹکر لینے والا تو خاص لاہور ہی میں
 ایک آدمی استاد اور بھی موجود ہے۔ لیکن جو شان خصوصی حضرت اکبر الہ آبادی کی تھی، اس کی جھلک
 اگر کہیں دکھنے میں آئی تو سالک ہی کے ہاں۔ وہی حکیمانہ نکتہ سنجی اور وہی چلے ہوئے اشعار میں
 بے تکلف نصرت اور اصلاح کا لکھنا۔ ان کے صاحبزادہ عبدالسلام خورشید
 ایم۔ اے کا بس سرسری ہی آئنا سامنا ہوا۔ ہر طرح ہونہار و قابل التفات نظر آئے۔ اس کو آٹ
 جزیں کے استاد ہیں جی میں تھا کہ اس موضوع پر اور دوسرے موضوعوں پر بھی ان سے ذرا
 گفتگو کیجئے، وقت میں مطلق گنجائش نہ نکلی سکی۔ ہر صاحب سنجیدہ ہمیشہ کے تھے اب سنجیدگی
 میں ترقی ہو گئی ہے۔ ڈر ہے خشکی تک نہ پہنچ جائے روشن خیال بھی شروع سے تھے اب روشن
 خیال تر نظر آئے۔ ڈر ہے کہ تجدید تک نہ پہنچ جائیں۔ کھلانے پلانے میں دیادلی برتی اور گفتگو میں
 ایڈیٹر اور صحافی سے زیادہ مفکر و مصنف دکھائی دیئے۔

اپنی برادری والوں میں ایک صاحب امیر الدین قدوائی ایم۔ اے۔ ایل، ایل، بی
 تھے۔ علیگڑھ کے ممتاز اولڈ بیا۔ اے اور ٹاکنر سید ظفر احسن مرحوم کے شاگرد رشید، بڑے ہوش
 مسلم لگی تھے۔ ہندوستان سے ہجرت کر کے لاہور آ گئے ہیں۔ ۱۰۔ رونیورسٹی میں لکچرار
 (استاد قانون) ہیں۔ ان کے متعلق یہ لطیف یہاں عجیب سٹے میں آیا کہ جب یہ شرع شروع
 یہاں آئے ہیں تو ان کے قدمائی ہونے کی بنا پر یہاں کی خفیہ پولیس انھیں وزیر کار ہند

رفع احمد قدوائی کا بھائی سمجھی اور بچہ نیکالا کر آئے ہو، یہ یہاں جا موسیٰ کی غرض سے آئے ہیں
چنانچہ شاید ان کی نگراں بھی جاری رہی ایک فلسفہ خیال کے ملک ہیں، اور یہاں اپنی محنت
وہ وصلہ کے لائق کام کا میدان نہیں پاتے اچھا ہے، اگر ان کے لئے ارض حرم (خصوصاً مدینہ منورہ)
میں قیام کی کوئی صورت نکل آئے تاکہ وہاں یہ دل کھول کر اپنے تبلیغی مشن کو جاری رکھ سکیں۔
دوسرے ملنے والوں میں نام مولوی فضل قدیر ندوی اور مولوی رشید اختر ندوی کے

اور خیال میں آ رہے ہیں۔ یہ دونوں ندوی مونی کی بنا پر گمراہ اپنی برادری ہی کے لوگ ہیں اور
مولوی فضل قدیر صاحب کی پر جوش مذہبیت تو بالکل ظاہر ہی ہے۔ صدق فوازوں میں ایک صاحب
حسن دین صاحب کا نام بھی قابل ذکر ہے۔ غالباً محلہ ڈاک میں کسی عہد پر ہیں۔ جن
صاحبوں سے ملاقات نہ ہو سکی اور ان کی ملاقات کی حسرت ہی لئے ہوئے لاہور سے روانگی
ہو گئی۔ ان میں غمراہ اول پر نام ڈاکٹر برہان احمد فاروقی ایم۔ اے، ایچ، ایچ، ڈی (علیگ) کا ہے۔
فلسفہ و تصوف پر انگریزی میں لکھنے والے اور ڈاکٹر سید ظفر احسن مرحوم کے شاگرد شاید غالباً یہاں
کلج میں پرنسپل ہیں (۱) صدق کے ایک اور مخلص حکیم سید علی احمد نیر دہلی کا بھی ایک نامہ محبت شاہ مسوٹن
میں مل چکا تھا۔ خدا معلوم ملاقات کس طرح رہ گئی۔ اور ہاں رستم زماں گاما پہلو ان کی زیارت کی
بڑی تنادل میں تھی۔ گو اب شمع جھلا رہی ہے اور وہ بیچارے رستم دوراں اب نام ہی کے
رہ گئے ہیں۔ پھر بھی ان کی ذات مسلمانوں کا نام اور بچا کیے ہوئے ہے اور ایسی ہستی کی زیارت
بجائے خود ایک عبادت ہے۔ — فرصت ہوتی تو روزہ نامہ سپہ اخبار مرحوم) کے اچوٹے
ہوئے دفتر کی زیارت کو بھی ضرور جانا اور اس کھنڈر سے محبت کے بڑے سبق حاصل کرنا۔ نئی
نسل کو کوئی کیا بتائے کہ آج سے ۴۵ سال قبل پیسہ اخبار پنجاب ہی میں نہیں سائے ہندوستان کی

(۱) بعد کو علم ہوا کہ اسلامک سٹڈی ٹرسٹ کے ڈائریکٹر ہیں

اُردو صحافت میں کیا درجہ رکھتا تھا

زندہ اخبار نویسوں میں مسکیش صاحب سے کبھی ملاقات کی آرزو ہی رہ گئی۔ آج کل اپنا روزنامہ نوائے پاکستان نکال رہے ہیں۔ ثقہ راویوں سے سننے میں آیا کہ لاہور میں گنتی کے چند اصول اور صاحب ضمیر و دیانت ایڈیٹر صاحبان ہیں، یہ انھیں میں سے ہیں۔ — اور اس وقت کسی کے لئے یہ داد بڑی واد ہے۔ — فرصت زندوں ہی سے نہ ملتی تو قبرستانوں تک کیا پہنچ سکتا تھا۔ اگر جانا ممکن ہوتا تو ڈاکٹر سید ظفر احسن مرحوم ایم اے پی۔ ایچ ڈی کی تربت پر ضرور حاضری دیتا۔ علیگڑھ میں مدتوں صدر شعبہ فلسفہ رہے۔ صورت دیکھیے تو وارٹھی کی درازی اور چہرہ کی نورانیت کے لحاظ سے روایتی خواجہ خضر اعقائد کے لحاظ سے بڑے بیختہ مومن بلکہ مومن گر۔ — یہ انھیں کا فیض و تصرف تھا کہ مسلم یونیورسٹی کے بعض اوسٹریوں میں اتحاد اور بیداری کی جتنی بھی گرم بازاری رہی ہو، عین اسی دور میں شعبہ فلسفہ اس وبائے نہ صرف محفوظ و غیر متاثر رہا۔ بلکہ اُلٹے اسکی اصلاح و علاج میں خاصی حد تک کامیاب رہا۔ لوگوں نے بزرگی اور ولایت کا اپنے دماغ میں ایک محدود و مخصوص سانچا تیار کر رکھا ہے۔ حالانکہ جو کوئی بھی پختہ ایمانی کے ساتھ خدمت دین و ملی صالح کی راہ اختیار کرے وہ بے کھٹکے بزرگ اور دلی اللہ ہو سکتا ہے۔

لاہور کا ایک نامور ادارہ ثقافت اسلامیہ یا بزم اقبال ہے۔ یہ گونا گوں سے سرکاری نہیں لیکن گراں بہا سرکاری امداد کی بنا پر نیم سرکاری ضرور ہے اور اسکی حیثیت نیم دینی تعلیمی یا اسی کی زبان میں ثقافتی ہے اس کے صدر یا ڈائریکٹر خلیفہ عابد حکیم ایم۔ اے پی۔ ایچ ڈی، سابق صدر شعبہ فلسفہ عثمانیہ یونیورسٹی (دکن) ہیں۔ اور اس کے دوسرے

کارکنوں میں مولانا شاہ محمد جعفر ندوی، منظر الدین صدیقی صاحب اور مولوی یونس احمد جعفری ندوی بھی شامل ہیں۔ اس کی مطبوعات کی تعداد (۳۰)، (۴۰) سے کیا کم ہوگی ان میں سے (۸)، (۱۰) انگریزی میں بھی ہیں۔ بعض پروپیگنڈا میں بھی نکل چکا ہے اور اس کے مابین ثقافت کا تذکرہ بھی اس کے صفحات پر آچکا ہے ادارہ کے دیکھنے کا کمال اشتیاق تھا۔ قیام کا آخری دن تھا کہ آندھ پوری ہوئی۔ دوپہر کا وقت، فضلی صاحب بھی ساتھ تھے۔ دیکھا تو ادارہ کے کاروبار کا جتنا اندازہ تھا اس سے کہیں زیادہ وسیع پایا۔ ایک لائق و ذوق عالی شان عمارت، اور بڑے صاف ستھرے آراستہ کمرے۔ رفیقوں سے بات رہی، اور دیکھا کہ بڑھ کر خود خلیفہ صاحب کے عقائد اور شخصیت دونوں سے متعلق عجیب غریب روایتیں پڑھنے میں آچکی تھیں، مگر ملاقات کے وقت تو ان کی سیرت کا روشن رخ پیش نظر رہا۔ اور گفتگو وہ بڑی سلیجھی ہوئی کرتے رہے۔

چلتے وقت کتابوں کا ایک بڑا سا پشتادہ ساتھ ہوا۔ سرسری نظر کرنے سے اندازہ ہوا کہ ادارہ کام تو واقعی بہت کر رہا ہے اور مسلمانوں کے عام اداروں کی طرح معطل، جامد، اور مجہول نہیں بلکہ فعال، متحرک و سرگرم کار ہے۔ البتہ سوال یہ رہتا ہے کہ کام دینی و ملی اعتبار سے مفید بھی ہے یا اس کے برعکس۔ غارتگر دین و مصالح ملت ہے۔ اس کے تفصیلی جواب کا یہ موقع نہیں۔ اجمالاً صرف اتنا کہا جاسکتا ہے کہ بعض گروہوں خصوصاً پروپیگنڈا اور کمیونسٹوں کی تردید میں اور عام مغربی تعلیم یافتہ نوجوانوں کے حق میں تو ادارہ یقیناً مفید علمی اور ٹھوس خدمات انجام دے رہا ہے اور بحیثیت مجموعی اس کا شمار انہیں اداروں میں ہونا چاہیے جن کے خیر کا پہلوان کے شر کے پہلو پر غالب رہے۔ لیکن نکتہ چینیوں کو جو شکایت خود اولاد کی بعض اعتقادی گمراہیوں اور بے احتیاطیوں سے ہے وہ بھی بے اصل نہیں کہ بالآخر آمیز ہو۔

اتفاق سے عین اسی زمانہ میں امرت سر میں ہا کی بیج تھا۔ اور ان آنکھوں نے
 دیکھا کہ تاشا دیکھنے کے لئے سارا شہر لاہور ڈھلا چلا جا رہا تھا! ریل سے، بسوں سے، سائیکلوں سے،
 سانگوں سے ہر ممکن سواری سے، ہزار ہالا ہو رہی امرت سر کے لئے راہی تھا۔ سڑکوں پر وہ
 ہجوم کہ راستہ چلنا دشوار۔ کبھی ”دو دشمن“ ملکوں میں ایک دوسرے کے کھیل دیکھنے دکھانے کا یہ
 گمراہ اشتیاق کہیں اور کیوں دیکھا گیا ہوگا؟ — زندہ باد ماجا غصنف علی خاں! آخر
 پرانے کھلاڑی ہیں۔ کھیل کھیل میں اس پاکستانی ہائی کمشنر نے اتحاد و اشتراک کا وہ تاشا دکھایا کہ
 فریضین کے بڑے بڑے گھاگ اہل سیاست منہ دیکھتے ہی رہ گئے۔

عین اسی وقت افغانیوں کے ہاتھوں پاکستان کے قومی جھنڈے کی توہین کا قہر
 بھی پیش آیا تھا۔ اور اس کے متعاقب بلوے اور فسادات، خونریزی، اور زبان و قلم سے
 آتش باری! ہندوستان کا معاملہ تو اس وقت دب دبا سا گیا تھا، غصہ و جوش انتہام کا
 سارا رخ میں نے دیکھا کہ افغانستان کی طرف پھرا ہوا ہے مختلف مجلسوں اور صحبتوں میں
 یہی چرچا اور اخبارات کی سرخیوں سے گویا خون ٹپکتا ہوا — پاکستان کی ہوا خواہی کی
 بنا پر دل اس خیال سے بھی لرزتا تھا کہ اپنی موجودہ بے سر و سامانی اور اندونی خفقان کی
 حالت میں پاکستان کو دنیا کی کسی چھوٹی سی چھوٹی سلطنت سے بھی آویزش کرنا پڑے چہ جائیکہ افغانستان
 جیسے مسلم ہمسایہ سے! لیکن جوش و خروش کے نقارخانہ میں صلح و آشتی کی ایک ضعیف و نحیف
 آواز بھلاشن ہی کون سکتا تھا!




لاہور سے کراچی تک

دن گزرتے دیر کیا لگتی ہے۔ بات کہنے ۳ ۱/۲ دن کی مدت سم، ہو گئی۔ اور ۱۰ اپریل کو صبح مسافر کا قدم خیبر میل سے کراچی کے لئے اٹھ گیا۔ ملک کے سرکاری انتظامات سرفراز احمد صاحب سسٹنٹ پبلک ریلیشنز آفیسر کی مہربانی سے پہلے ہی ہو چکے تھے۔ اسٹیشن آفیسر آغا نور علی میزبان اور ان کے عزیزوں کے مولوی رئیس احمد جعفری، خواجہ شفیع دہلوی اور اشرف صبوحی وغیرہ کو موجود پایا۔ اور انتظامات کی دیکھ بھال کے لئے اگلے اسٹیشن پر سرفراز صاحب بھی ملے خواجہ شفیع سید اشرف کی فاضلہ فروتنی کا ذکر اور پرآچکا ہے۔ اسٹیشن پر آکر گاڑی چھوٹتے وقت مجمع عام میں تو انہوں نے اپنی خاکساری کا مظاہرہ اس بلا کا کیا کہ میں کٹ کر رہ گیا۔ کوئی آٹھ (۸) کا وقت ہو گا کہ گاڑی روانہ ہوئی۔ اب کراچی کہیں کل صبح تقریباً اسی وقت پہنچے گی ۲۳ ۱/۲ گھنٹہ کا وقفہ اچھا خاصہ سوچنے سا چنے کا مل گیا۔ ہندوستان کی گاڑیوں میں قراقرظ مسافر غیر مسلم ہی ہوتے تھے۔ یہاں اس کی کیا توقع ہو سکتی تھی لیکن اتفاق سے عین اسی درجہ میں ایک یورپین کیتھولک پادری صاحب سفر کر رہے ہیں۔ صلیب گردن میں لٹکی ہوئی ہے مسلمانوں میں بھی گلے میں نقش، تعویذ وغیرہ ڈالے رہنے کا رواج عجیب نہیں جو انہیں قوموں سے آیا ہو۔

لاہوریوں سے مل جل کر ایک بڑا افسوس ناک اور تکلیف دہ پہلو پاکستان کا نظر کے
 سامنے آ گیا تھا۔ کوئی پارٹی کسی دوسری پارٹی کی طرف سے صاف نہیں۔ اور عوام و خواص سب
 مل کر کہنا چاہیے کہ حکومت کی طرف سے غیر مطمئن۔ ہندوستان میں رہ کر یہ معلوم ہوتا تھا کہ حکومت کی
 طرف سے بے اطمینانی شاید ہمیں کاہتہ ہے۔ لاہور پہنچ کر یہ اندازہ ہوا کہ یہاں یہ وباداں سے
 کچھ شدید تر ہی ہے۔ سب حکومت ”اپنی“ ہے۔ چاہیے تھا کہ اسے ہر ہر فرد ”اپنی“ سمجھنا واقعاً
 صورت حال اس کے برعکس، بہ استثناء قلیل شاید کوئی بھی ”اپنی“ نہیں سمجھتا۔ نکتہ چینی کا
 انداز بالکل ”غیر رو“ کا سا۔ اور لہجہ کی تلخی اس احساس مخالفت کا قدرتی نتیجہ! اچھے اچھے
 بڑھے لکھوں کو کہتے ہوئے پایا کہ ”یہاں آیا ہی کون۔ مسلمانوں کا دل دماغ تو ہندوستان
 ہی میں رہ گیا۔ آخر کی بھرتی ہمارے نصیب میں آئی۔ مولوی ہوں یا لیڈر سب تھرڈ کلاس
 ہمارے ہتھ میں پڑے۔ ابتری اور افراتفری اس کا لازمی نتیجہ ہونا ہی تھا۔“ شکایت کا
 یہ جزو تمام تریجا اور خلافت واقعہ تھا۔ طبقہ علماء میں مولانا سید سلیمان ندوی، مولانا شبیر احمد
 عثمانی، مولانا محمد شفیع دیوبندی اور مولانا ظفر احمد عثمانی آخر میں مشعل ہو گئے۔ سیاسی لیڈروں
 میں یاقوت خلی خاں، چودھری خلیق الزماں، شعیب قریشی، عبدالرحمن صدیقی، خواجہ ناظم الدین
 سب نے اسی ملک کا انتخاب کیا۔ علیگڑھ یونیورسٹی کے چوٹی کے لوگ ڈاکٹر مسعود
 ظفر احسن اور اسامندہ فن ہیں آگے، ڈاکٹروں، بیرسٹروں، ایڈووکیٹوں، انجینیئروں، تاجروں
 کے چیدہ چیدہ افراد اسی سرزمین پر آکر بس گئے۔ دیکھ صاحب، فیاض علی صاحب، لاری
 صاحب کس کس کے نام گناے جائیں۔ بابائے اردو عبدالحق ہندوستانی سے پاکستانی
 ہو گئے۔ میاناب اکبر آبادی اور خواجہ محمد شفیع دہلوی، شوکت تھانوی، سید ہاشمی فرید آبادی،
 رازق انجیری اور ملا واحدی نے اپنا وطن اُجاڑا اسی سرزمین کو آباد کیا۔ میر لائق علی حیدر آبادی

شاہ صنعت و صنعت ملک غلام محمد اور خواجہ زاہد حسین جیسے ماہرین فنانس اور ڈاکٹر سلیم الزماں سا
 کیمیکل کمپریٹ سب کھینچ کر لیں آرہے اور کوئی منتخب ناموں کی فہرست مکمل کرنا چاہے تو میزبان
 بیسیوں کی نہیں پچاسوں کی پہنچے گی۔ ان سب کے بارگت وجود کو ٹھکرانا نہ قدر شناسی کا
 اچھا نمونہ ہے۔ نہ شکر گزاری کا۔ اور ان میں سے بعض اگر بہت جلد اشر کو پیارے ہو گئے تو
 اس میں بندہ کا کیا قصور ہے۔ اصل یہ ہے کہ امیدیں ہی قیام پاکستان سے بہت
 زیادہ قائم کر لی گئی تھیں اور یہ فرض کر لیا گیا تھا کہ اس کے وجود میں آتے ہی مشکلات چشم زدن
 میں دور ہو جائیں گی اور بغیر انتہائی جدوجہد، ایشاد و قربانی کے ہر دشواری خود بخود حل ہوتی
 چلی جائیں گی! انوناک اندرونی آویزش اور باہمی حقپیش میں تصور یقیناً مرکزی حکومت اور موجودہ
 حکومتوں کا بھی ہے۔ لیکن عام پبلک اور اس کا کوئی بھی طبقہ اپنے حصہ کی ذمہ داری سے بچ نہیں
 سکتا۔ اپنے اپنے حصہ، سدی کے مطابق تصور و ارساء سے ہی فریق ہیں۔ کاش مسلسل دہائی
 بجتہ چینی اور دوسروں ہی کی غیب جونی کے بجائے خود تنقیدی اور احتساب نفس کے ہم
 خوگر ہوتے!

ادھر دماغ اسی طرح کے سوچ ساچ میں لگا ہوا تھا اور کچھ وقت مطالعہ کتب میں
 صرف ہو رہا تھا۔ اور ادھر راستہ طے ہوتا جا رہا تھا۔ ایک اسٹیشن اور دوسرا اور تیسرا۔
 لیکن یہ ایک نئی بات کیا ہے کہ ہر لمپیٹ فارم پر ایک نمایاں ستون سے بندھا ہوا ہاتھ
 رہنمائی کس جانب اور نشانہ ہی کس چیز کی کر رہا ہے؟ — یہ قبلہ نما ہے
 اور نشانہ ہی سمت قبلہ کی ہو رہی ہے! لاہور سے کراچی تک سڑک
 سات سو میل تک رہنمائی سمت قبلہ کی اسی طرح ہر اسٹیشن پر ہوتی رہے گی! دل شے جزائے خیر کی



... یہ قبلہ نما ہے اور نشانہ ہی سمت قبلہ کی ہو رہی ہے

وہاں حکام ریلوے کے لئے نکلی۔ کم سے کم پاکستان ریلوے کا محکمہ تو کچھ لاج پاکستانی اور
مسلم ملک ہونے کی رکھے ہوئے ہے! گاڑیوں پر اردو خط میں "پاکستان ریلوے" لکھے
ہونے کا ذکر پہلے آچکا ہے۔ دوسرا نظارہ اس سے بھی کہیں بڑھا اور خوشگوار تر ہنر قباہی کا
رہا۔ مسلم ملک برائے نام بھی بہر حال مسلم ہی ملک ہوتی ہے۔
میخانہ کا محروم بھی محروم نہیں ہے!

اسی مقام و منزل کا ترجمان ہے

لوگوں نے ڈرا رکھا تھا کہ راستہ ریگستانی ہے۔ پانی کا قحط اکثر اسٹیشنوں پر
ہوگا۔ اس لئے صراحیاں خوب خوب پانی سے بھری ہوئی ساتھ رکھنا۔ اور راہ میں گرد و
غبار اڑے گا۔ آسمانی کاسماں ملے گا۔ ان دونوں باتوں میں سے پہلی تو بہت ہی
بالآخر آئینہ بکلی پانی اشارہ ہر جگہ بہ افراط ملتا رہا۔ دوسری بات البتہ خاصی حد تک صحیح
نکلی گرد و غبار سے سابقہ تو ریل کے تقریباً ہر بڑے سفر میں پڑتا ہی رہتا ہے مگر اس رات میں
اور زیادہ رہا۔ لیکن کھڑکیاں چڑھا لینے سے اور ان کے نیچے کی سیڑی پر جہاں وہ دروازے
سے ملحق ہوتی ہیں پانی ڈالتے رہنے سے بہت کچھ امن حاصل ہو جاتا ہے۔ باہر سے گرد کے
فلٹے آکر وہیں پانی کی تری پا کر جم جاتے ہیں۔ درجہ کے اندر بہت کم آ پاتے ہیں۔ ایک
مخلص عزیز اور بڑے صدق "فواز شیخ" فہم الزماں و امپوری (ات۔ زمان) پاکستانی ہوائی
میں اسکو اڈرین لیدریشاور سے لاہور رخصت لے کر آگئے تھے اور وہاں بھی بڑے کار آمد اور
بڑے کار گزار ثابت ہوئے تھے۔ انہیں نے یہ تدبیر بتائی تھی اور اپنے تجربے میں خاصا کامیاب

اسٹیشن پر اسٹیشن گزرتے رہے۔ یہ ملتان آیا۔ وہ بھاول پور گزرا۔ یہ خانی پور ملا۔ وہ

خانیوال نظر آیا۔ ابھی گاڑی سمٹا سے گزری اور ابھی حیدر آباد پر رکی۔ پنجاب ستم ہوا ہندو
 کے حدود شروع ہوئے۔ ہر بڑے سٹیشن پر ان علاقوں میں اُرت کی نو سو سال پرانی تاریخ کا
 دفتر گویا دماغ کے سامنے کھل جاتا تھا۔ سندھ میں مسلمانوں نے یوں پہلا قدم رکھا ہوگا۔ اجنبی
 ملک میں، اجنبی سرزمین میں کسی کسی قیمتیں اٹھانی ہوں گی۔ کیا کیا مجاہدے کئے ہوں گے صبر و
 ہمت کے امتحانات کیسے کیسے دیے ہوں گے۔ دریائے سندھ کو یوں عبور کیا ہوگا۔ پنجاب پر
 رفتہ رفتہ یوں قبضہ کیا ہوگا۔ آہستہ آہستہ سارے علاقہ پر یوں پھیلنے لگے ہوں گے کتنوں
 جام شہادت ہیں پیا ہوگا۔ کتنے زندہ سلامت آگے بڑھے ہوں گے کس دل و جس کے
 تھے جنہوں نے اذان کی پہلی آواز اس سرزمین پر بلند کی ہوگی! تبلیغ میں کسی کسی جانگداز
 دشواریاں شروع میں پیش آئی ہوں گی۔ کتنے گنام غازیوں اور مجاہدوں کے لاشے اس
 سرزمین میں امانت ہوں گے جن کی قبروں کے نشان صد ہا سال ہوئے کہ مٹ چکے ہیں۔
 بھادلوپور سٹیشن کے نظارہ سے قلب نے باثر خصوصی قبول کیا۔ پولیس کے جواتوں کی وردی کا ایک
 جزو تر کی ٹوپی تھی اب اسکی کوئی اہمیت کیا بیان کرے! آنکھیں اس کے دیکھنے کو گویا مدت سے
 ترسی ہوئی تھیں۔ ایک زمانہ تھا یہ علامت نہ چریت کی تھی۔ رفتہ رفتہ ہندوستان میں سلامیت کا
 نشان بن گئی اور واڑھی کی طرح یہ بھی غیروں سے اپنوں کو ممتاز کرنے لگی اور حیدر آباد و کٹن میں
 تو کثرت سے ہندوؤں کو بھی اسے استعمال کرتے دیکھا تھا گویا یہ ایک علامتِ اعتراف کی تھی۔
 دیکھتے دیکھتے یہ زمانہ آگیا کہ یہ عنقا کے حکم میں داخل ہو گئی! یہاں تک کہ علی گڑھ جو اسکی اصلی
 منڈی تھی وہاں سے بھی رخصت ہو گئی۔ آج جو اس کی از سر نو بہار دیکھی گویا روحِ تروتازہ
 ہو گئی۔ پرانی یادوں کی بھی کیا بات ہوتی ہے!

سہ پہر کا وقت تھا کہ کسی سٹیشن پر کراچی کا مشہور انگریزی روزنامہ "ڈان" خرید

(اس سے پہلے تو لاہور ہی کے اخبارات ملتے رہے تھے) مارچ اپریل ۱۹۵۵ء کا پرچہ تھا دیکھتا کیا مولوں کہ خبروں کے صفحہ پر میرے درود کراچی کی اطلاع جلی سُرخی کے ساتھ درج ہے۔ غضب کر دیا اس اخبار نے بھی۔ اب جو نہ جانتے ہوں گے وہ بھی میری آمد کو جان جائینگے اور سٹیشن پر ضرور ہجوم کریں گے! — خیر اتنا غنیمت ہے کہ کراچی کے دو اسٹیشنوں میں سے کسی کی تعین اس میں نہیں۔ کچھ لوگ یقیناً غلط اسٹیشن پر پہنچیں گے اور اس سے بڑھ کر یہ کہ گاڑی کا نام بھی اس میں غلط چھپا ہے۔ میں تو غیبر میل سے چلے ہا ہوں اور اس میں چھپا پنجاب اکسپرس ہے! بہت لوگ بیچارے ضرور اس سے ٹکلیف اٹھائیں گے اور میری تلاش میں بھٹکیں گے لیکن بہر حال استقبالی ہجوم میں تو کمی رہے گی۔ لیکن یہ کسے معلوم کہ خبر کی اشاعت ”ڈان“ ہی تک محدود ہے کسی اور اخبار نے بھی اگر چھاپ دی تو اور بھی غضب ہو گا صبح ہوئی اور کراچی کی دلکش فضا میں قبل سے شروع ہو گئی۔

اے خنک شہر کہ آنجا دلبر ست!

اور یہ شہر تو ایک نہیں خدا معلوم کتنے عزیزوں، دوستوں مخلصوں اور بزرگوں کا مدفن ہے۔ مولانا سلیمان ندوی، مولانا شبیر احمد عثمانی، مولانا مسعود عالم ندوی، گلناز بیگم ویکم صاحب۔ چودھری خلیق الزماں کے دو چھوٹے بھائی سعید الزماں و مشفق الزماں حکیم وزیر حسن کھنوی۔ چودھری نعیم اللہ، تفصل کریم و ریاضی وغیرہم و رحمہم اللہ علیہم۔ نام کن کن کے یاد آتے چلے جاتے ہیں۔

(۸) کراچی نمبر (۱) مخلصوں کے جھرمٹ میں

اسٹیشن آگیا۔ اور یہ کراچی کا پہلا یعنی کنٹونمنٹ اسٹیشن ہے گاڑی رُک ہی رہی تھی کہ جمع پر نظر پڑ گئی۔ اور ہجوم سے اندازہ ہو گیا کہ یہیں اترنا ہے، اپنے عزیزوں اور قریب مخلص شناساؤں ہی کی تعداد ماشاء اللہ اس شہر میں کیا کم تھی کہ اخباری اطلاع کی بنا پر نئے نئے مخلصین اور کرم فرماؤں کا اضافہ، فلاں بھائی اور فلاں بھتیجے، یہ ملاوٹ صدی، وہ رازق بخیر، یہ محمد عیشہ چیف نیوز ایڈیٹر ڈان، وہ سعید الحق چیف نیوز ایڈیٹر کراچی ریڈیو، یہ ضیاء الدین احمد برنی اور وہ بشیر احمد صدیقی۔ یہ ابو عاصم، وہ سیلیمان اور سب نمایاں انگریزی پسندہ روزہ الاسلام والے خواجہ عبدالوہید لاہوری ثم کراچی، اس مجمع میں ملے جلے نئے نئے چہرے یہ فلاں پارٹی کے سکریٹری ہیں۔ اور وہ فلاں انجمن کے نمائندہ ہیں اور اکثر سے تعارف خواجہ عبدالوہید کراچی۔ انھیں "صدق" تو انڈول میں سے ایک صاحب ایسے بھی ملے جنہوں نے مصافحہ مالے ہاتھ سے "صدق" کے پتہ کی چٹ بھی ہاتھ میں تھما دی۔ گھر پہنچ کر جب اس چٹ کو دیکھنے کی ہمت ملی۔ تو دیکھا کہ اس کے اندر ایک معقول رقم کا نوٹ بھی صدق کی امداد کے لئے رکھا ہوا ہے! اور زرا آگے بڑھے تو کیا دیکھا کہ بابائے اردو ڈاکٹر عبدالحق بنفس نفیس چلے آ رہے ہیں! اس سن و سال میں یہ جوان ممتی اور اپنے ایک خورد کی عزت افزائی، ان کا کرم ہی کرم ہے۔ مصافحہ اور معافۃ کا شوق ہے کہ ابلا پڑتا ہے نو دار و مسافر کی جان غضب میں کہ

بالائی حصہ میں ان کمروں میں ملی جن میں سنا ہے کہ کبھی خود بدولت رہتے تھے (اب نیچے کے حصہ میں رہتے ہیں) کمروں میں سختی میری اور بیوی کے ناموں کی لگی ہوئی۔ بھلی کرہ پر سختی میرے سکریٹری کے نام کی، آب و ہوا کا پوچھنا ہی کیا جس موسم میں بھی رہے موسم کی سختی کا گزر ہی نہ ہو۔ گرمی میں ٹھنڈا۔ ٹھنڈک میں گرم، ہر موسم میں معتدل مادی آسائش کے سامان اور اسے فراوانی کے ساتھ کہ گویا جیتے جی اپنے ظن کے لائق ایک ہلکا سا نمونہ جنت کا دیکھ لیا کھانے اور ناشتہ کا پروگرام، نماز نیچگانہ کی طرح دن رات میں پانچ پانچ وقت کا۔ باریابی پہلے دن آٹھ بجے شب کو ہوئی۔ وقت چند منٹ کا مقرر ہوا۔ اور اس سے قبل اسے۔ ڈی۔ سی آکر اپنے ہمراہ لے گئے، کھانے کی میز پر بیٹھے ہی تھے۔ گفتگو عام مزاج پر ہی کے بعد بنی قسم کی ہوتی رہی۔ یاد دہری سے عموالات صحت و طریق علاج وغیرہ سے متعلق رہے۔ اُدھر سے ایک پہلا سوال یہ ہوا کہ کیسے دوران قیام میں ارادہ کیا کرنے کا ہے؟ جواب میں عرض کیا گیا کہ "اور کوئی ارادہ نہیں بجز دوستوں عزیزوں سے ملنے ملانے کے۔ اور کسی پہلک مشغولیت کا تو بہر حال خیال ہی نہیں۔" اس پر بڑی مسرت کا اظہار ہوا۔ اور فرمایا کہ "بس یہ ٹھیک ہے۔ ملے ملایے۔ کھائیے۔ پیجیے۔ میر کیجیے" دل نے اس پر بڑا ہی شکر ادا کیا، کہ بڑی ذمہ داریوں سے نجات مل گئی۔ اگر کوئی سیاسی موضوع چھڑ جائیگا پھر نے کی بنیاد ہی پڑ جاتی تو خدا معلوم گفتگو کیا صورت اختیار کرتی اور فریقین میں کس کو کتنا دل مارنا پڑتا۔ یاد دہری کے دل رکھنے کے لئے خود کتنی مہم نیت کرنا پڑتی۔ اللہ ٹھنڈی رکھے، اس شاعر کی تربت کو جو ہم سب ہمتوں اور ناتوانوں کی کیا خوب ترجمانی کر گیا ہے۔

ماقتہ، سکندر و دارا سخاوندہ لیم

از ما بجز حکایت نبرد و وفا پیرس

سیکیمان ندوی) صاحب کے نقل مکانی کے بعد سے دارالمصنفین اعظم گڑھ کی صدارت
 مجلس کارکن کا بار بھی اسی ورثہ ناتواں پر ہے۔ ادارہ کے ایک مستعد کارکن اور مجلس ادرت سوانہ
 کے نائب ناظم سید صباح الدین عبدالرحمن ایم۔ اسے ادارہ مذکور ہی کے کام کے لئے کراچی آئے
 ہوئے تھے۔ ناظم مالیات مولوی مسعود علی صاحب ندوی (مہتمم نیاز مندوں کی زبان میں
 ”مسعود غازی“ غل و کارگزاری کے پتلے ہیں۔ ہندوستان میں تو بڑے لوگوں سے مل لاکر
 بندت جی اور مولانا ابوالکلام اور رفیع قدوائی مرحوم کے اثرات سے کام لیکر وہاں اس
 ڈوبتی ہوئی ناؤ کو منجھار سے نکال چکے ہیں۔ انھیں نے پاکستان میں کام کرنے اور کتابوں
 کے لئے کاروباری امداد حاصل کرنے کے لئے صباح الدین سلمہ کا انتخاب کیا تھا اور انھیں اس
 مشن پر دو چار ہفتہ قبل روانہ کر چکے تھے۔ عزیز موصوف اپنی والی دور و طوب کر چکے تھے اسٹیشن پر
 ملے اور میں ہجوم میں سے اکیلے انھیں کوچن کر اپنے ہمراہ گورنر جنرل ہاؤس لیتا آیا تھا۔ ان کی
 اصل قیازی حیثیت میں کوئی دوسرا شریک نہیں ہو سکتا تھا۔ بہر حال فرو دگاہ پر پہنچتے ہی قبل اسکے
 کہ چائے اور ناشتہ سے فراغت کی جائے انھیں سے باستحیت شروع ہو گئی اور کچھ دیر میں ان کے
 سارے ضروری مراتب معلوم کر لئے گئے۔ اس کے بعد اس دن تو وہ رخصت ہو گئے لیکن دوسرے
 ہی دن دوپہر کو ان کے کام کا انتظام بھگواندیش ہو گیا۔ ممتاز حسن صاحب فنانس سکرٹری حکومت
 پاکستان اور قدرت اللہ شہاب صاحب پرائیوٹ سکرٹری گورنر جنرل بہادر دونوں مہربان
 ہو گئے۔ صباح الدین سلمہ کو ملا کر ان سے ملاو یا گیا۔ اور گفتگو مطبوعات دارالمصنفین کی درآمدات
 کتابوں کے لائسنس وغیرہ کے مسائل پر خوب کھل کر ہو گئی۔ بھگواندیش نتیجہ خاطر خواہ ظاہر ہوا۔ اور
 چند روز بعد انتظامات مکمل ہو گئے۔ اعظم گڑھ سے مولانا شاہ معین الدین احمد ندوی ناظم علمی اور
 غازی مسعود ناظم مالیات دونوں کے شکریہ کے خطوط خواہ مخواہ آنے لگے، حالانکہ اس میں دخل اس

نامہ سیاہ کی سعی و جہد کا ذرہ بھر بھی نہیں فضل و کرم کے بھی عجائب کا رو بار ہیں۔
خود ہی تو بات کی بات میں تپھر کو پانی کر کے بہا دیتے ہیں۔ بوسے کو موم کی طرح پگھلا دیتے
ہیں اور نام کسی بندہ کا اچھا ل دیتے ہیں! آہ، کتنی نیک نامیوں، کتنی شہرتوں کی بنیاد اسی
ہی نقش بر آب ہے۔ اور کتنی شخصیتیں اسی ہیں جن کی ناموری اسی ہی بے حقیقت اور تمارتہ
ایک دھوکا اور سراب ہے!

گھر پہنچنا تھا کہ کرم فرما حضرات کی آمد شروع ہو گئی۔ حالانکہ رسائی ہر ایک کے لیے
آسان نہ تھی اور ٹیلی فونی پیامات کی تو وہ کثرت کہ بس معاذ اللہ! گورنر جنرل ہاؤس ایک چھوٹی
موتی خود مختار ریاست سی ہے۔ جہاں کی ڈسپنسری الگ، ڈاک خانہ اور تار گھر الگ، اور
اسی طرح ٹیلی فون کا مرکز بھی شہر کے اسیچینج سے الگ۔ جن لوگوں کو آنا ہوتا، اکثر وہ اپنے
مقام سے فون کر کے وقت مقرر کراتے۔ پھر جب آتے تو صدر پچائیک پر رُک کر وہاں سے
پھر فون کرتے اور جب یہاں سے اجازت مل جاتی جب کہیں "پاس" لیکر آ سکتے تھے۔ اب
یہ تو یاد نہیں کہ پہلے دن کون کون صاحب آئے۔ اور کس کس کے ہاں سے فون آئے، اتنا یاد
ہے کہ آنے والوں میں وہ لوگ تھے جو اسٹیشن یا تو غلط وقت کی اطلاع کی بنا پر پہنچ ہی نہیں
سکے تھے اور یا بجائے کنٹونمنٹ کے سٹی اسٹیشن پر انتظار کرتے رہے! ٹیلی فون ہر ہر کمرہ پر
لگا ہوا تھا۔ میں تو دوی چار بار کے بعد پریشان ہو گیا۔ اس کے بعد فون کی ساری ذمہ داری
میرے سکریٹری عزیز ی ہاشم قدوائی سلمہ نے لے لی۔ وہی اپنے کمرہ سے ایک ایک کو
جواب دیتے رہے اور ان کے وقت کا بڑا حصہ اسی کام کی نذر ہوتا رہا۔ آنے والوں میں اتنا
خیال ہے کہ السابقون الاولون میں سید جمیل احمد لکھنوی ثم کراچی اور ان کے والد بزرگ

سید ظلیل احمد تھے جمیل صاحب غالباً اکاؤنٹس میں کسی اعلیٰ عہدہ پر ہیں۔ بڑے دیندار قسم کے ہیں اور قرآن مجید کے خاص طالب علموں میں ہیں۔ دوسرے دن کے لئے اپنے ہاں چائے پر بخور کر گئے۔ بڑی شرمندگی اس کی ہے کہ وعدہ کے باوجود ان کے ہاں پیچنے کا وقت نہ نکل سکا (بعض اہل تکلف نے اپنے ہاں اتنا زائد روک لیا تھا) خدا کرے کہ وہ اس پبلک معذرت کو قبول فرمائیں۔ مولوی حبیب احمد ندوی (سابق سکریٹری مولانا شوکت علی) بھی اسی روز کے آنے والوں میں تھے۔ قریب شام کے اپنے ہاں سے ملنے ملائے نکلا۔ اور سب سے پہلے لکھنؤ کے مشہور و معروف حاجی اسطیفہ خاں (سابق مالک کارخانہ عطر صفر علی محمد علی خاں بلڈنگ) مقیم عامل کالونی ۲ کے ہاں پہنچا۔ یہ اور بات ہے کہ اس وقت وہ کہیں گئے ہوئے تھے۔ اور اس لئے ملاقات نہ ہو سکی۔

کراچی منبر (۲)

ایک سیری جائزہ

کراچی ٹھہرنا پورے آٹھ دن تھا۔ ۸ اپریل (۱۹۵۵ء) کی صبح سے ۱۵ اپریل (۱۹۵۵ء) کی شام تک ملاقاتیں کثرت سے کرنا تھیں لیکن جس کثرت سے واقعہ کرنا پڑا اس کا قیام جائزہ بھی نہ تھا۔ صبح سے لے کر رات گئے تک ایک سلسلہ تھا کہ ٹیلیفونی پیامات کا لگا رہتا۔ اور ایک بار تو ایک پیام ۱۶ بجے شب کو موصول ہوا، ڈاک سے خطوط کا سلسلہ اس کے علاوہ، اور کبھی کبھی بیرون کراچی سے جوابی تار بھی! اگر ہمہ وقتی سکریٹری کو ساتھ نہ لاتا تو ہوش و حواس کے لالے پڑ جاتے۔ کوئی کوئی خط اس مضمون کا ہنر کسلینسی کے پرائیوٹ سکریٹری کے نام ہوتا کہ ”براہ کرم ہماری ملاقات کا انتظام مولانا دریا بادی سے کر دیجیے“ اس پر وہ خط باقاعدہ ان کے دفتر سے میرے پرائیوٹ سکریٹری کے نام آتا اور یہاں سے جواب جاتا۔ آنے والوں کا ماننا صبح سے لگ جاتا اور رات تک جاری رہتا۔ گورنر جنرل ہاؤس میں رسائی ہر شخص کی آسان نہ تھی۔ روک ٹوک کے ضابطے لازمی جو صاحب وقت مقرر کرا کے آتے ان کو بھی صدر پچانک رکنا پڑتا۔ وہاں سے فون میرے سکریٹری کے پاس آتا اور جب یہاں سے اجازت ملتی جب وہ صاحب پاس لے کر آسکتے۔ اور واپسی میں پاس (PASS) پھر پچانک کے سپاہی کو دیدینا ہوتا۔ چوکی پر قدم قدم پر۔ بند وچی۔ سنتری گویا ہر وقت گشت میں، بعض لوگ کچھا جاتے اور یہ بندشیں سن کر ملاقات ہی سے باز آ جاتے۔ پھر بھی کرم فرماؤں کی کثرت میرے اندازہ سے

تو بہر حال باہر ہی تھی! — اس درمیان میں خود بھی جب موقع ملتا، باہر نکل جاتا۔ سواری کی کوئی وقت تھی ہی نہیں۔ ادھر فون کیا اور ادھر چند منٹ میں سرکاری موٹر آگیا۔ کئی کئی گھنٹہ اسی طرح بڑے لاٹ صاحب کی کوٹھی سے باہر گزرتے۔ عزیزوں، دوستوں سے ملنا ملانا تھا۔ مرحومین کی تربیت کی زیارت بھی کرنا تھی۔ بعض اداروں میں حاضری دینا تھی اور پھر دعوتوں اور پارٹیوں کی توعد ہی نہ رہی۔ صبح کا ناشتہ ان کے ہاں ہے تو دوپہر کا کھانا ان کے ہاں۔ سہ پہر کی چائے فلاں صاحب پلا رہے ہیں تو رات کے کھانے پر فلاں صاحب بہ اصرار بلا رہے ہیں اور پھر منہ موکے اوقات پر بس نہیں سہ پہر کی چائے تین تین بار! صبح کا ناشتہ دو دو جگہ! حیرت اس پر ہو کہ بیمار کیوں نہ پڑ گیا! — اب اسے برکت اہل کراچی کے خلاص کی سمجھ لیجیے یا شہر کی سمندری آفت ہوا کی یاد رکھو — پھر اس بے اندازہ التفات و کرم کے ساتھ توقعات اس مشت خاک سے کس تعداد اور کس کس قسم کی قائم!

غلطی ہائے مضامین مت پوچھ لوگ نالہ کو رسا باندھتے ہیں!

مرحومین میں سب سے مقدم حاضری مرقد سلیمانی پر تھی۔ پہلے اُن مرحوم کے گھر گیا۔ اس مقام کو حسرت کی آنکھوں سے دیکھا جہاں اس مؤرخ اسلام اور فاضل جلیل نے ناسوتی زندگی کے آخری لمحہ گزارے تھے۔ جہاں بیمار پڑے تھے، جہاں جان کا تحفہ جان آفریں کو واپس کیا تھا۔ صاحبزادہ میاں سلمان سلمہ کا شمار تو خیر ابھی بچوں ہی میں ہے، البتہ سید صاحب کے بھتیجے اور بڑے داماد سید ابو حامد ایڈووکیٹ سے مل کر جی خوش ہو گیا۔ ماشاء اللہ خوب پڑھے لکھے نکلے۔ اردو انگریزی دونوں میں برف۔ قدرت لکھنے پر بھی اور بولنے پر بھی اور پھر جتنے پڑھے ہوئے اتنے ہی کرٹھے ہوئے بھی۔ ہند، شائستہ، نستعلیق، مشرقی اور اسلامی رنگ کے

ادب شناس، ان کی بیوی (دختر نیک اختر حضرت سلیمان ندوی مرحوم) میری گودوں کی
 کھلائی ہوئی ہے۔ بچپن میں بڑی پیاری تھی۔ گھر کے بعد مزار پر حاضری ہوئی گھر
 سے چند ہی فرلانگ پر ہے کچی تربت کا ذل پر بڑا ہی اثر ہوا، مٹنے کو جی نہ چاہا۔ دھوپ کا
 وقت نہ ہوتا اور ساتھیوں کے سب سے عجلت نہ ہوتی تو جی میں تھا کہ لحد کے کنارے بیٹھ جائیے
 اور زبان بے زبان بنیں کچھ اپنی سنائیے اور کچھ ادھر سے سنئیے نورانیت اس سیرت نگار نبوت
 کے مرقد پر نہ ہوتی تو اور کہاں ہوتی! ایک معمولی کچی تربت، بغیر کسی قسم کی بھی آرائش و تکلف کے
 عبدیت کی پوری منظر بیسیوں پختہ و شاندار و پر تکلف مزارات پر بھاری غالب نے ایک
 دوسری لیکن اسی مقام و مرتبے سے ملتی ہوئی کیفیت کی عکاسی کیا خوب کی ہے
 اک خونچکاں کفن میں ہزاروں بناو ہیں

پڑتی ہے آنکھ تیرے شہیدوں پہ حور کی

سید مرحوم آج زندہ ہوتے تو ملاقات کا کیا رنگ ہوتا! کتنے سوال و جواب ہوتے
 کیسے کیسے عقدے حل ہوتے۔ کیا کیا لطیفے سننے میں آتے عرض و معروض، گلے شکوے،
 راز و نیاز، سب ہی کچھ رہتے اور شاید کچھ نوک جھونک بھی چلی جاتی! اب یہ سب کیا جنت ہی
 کے لئے اٹھ رہا؟ بشرطیکہ وہاں اُس بڑے کے ساتھ اس چھوٹے کو بھی جگہ مل گئی! مرحوم کا
 ارادہ آخر وقت تک ہندوستان چھوڑنے کا نہ تھا۔ صرف عارضی پرمٹ پر چند روز کے لئے
 پاکستان آئے تھے۔ واقعات و حوادث تکونی کس کے بس کے ہیں۔ بے درپے ایسے پیش آئے
 چلے گئے کہ بات روز بروز بگڑتی چلی گئی اور مرحوم کو گویا اضطرابِ ہندوستانی سے پاکستانی
 بن جانا پڑا۔

(۱) ان سطور کی تحریر کے وقت اطلاع ملی کہ قبر پختہ بن گئی ہے۔

بات ذرا الگ سی ہوئی جاتی ہے لیکن سید صاحب کے ذکر خیر کے ذیل ہی میں ایک

جملہ معترضہ بے اختیار زبانِ تسلیم پر آئے جاتا ہے۔ ان کے ایک مرید بااختصاص ہیں غلام محمد (عثمانیہ) دکنی ٹم گراچی۔ قلم کے اعتبار سے مدوی اور وضع و شکل کے لحاظ سے دیوبندی۔ مولانا گیلانی کے شاگرد، بہادر یار جنگ کے شیفتہ و معتقد اور سید صاحب کے مخلص مسترشد۔ اسٹیشن پر ملے تھے۔ اور یہاں بھی گھر پر اور مزار پر ساتھ ساتھ جب تک اپنا قیام کراچی میں رہا۔ بار بار ملتے رہتے اور اپنی فہم سلیم کا ثبوت دیتے رہے۔ بخت کرنے جب اسٹیشن آئے تو ایک لفظ نہ نفیس قسم کے طوے کی ایک اچاری ساتھ کر گئے۔

سید صاحب سے چند ہی فٹ کے فاصلہ پر اللہ کا اکا اور شیرِ خواب ابدی کے مزے لے رہا ہے! علامہ شیر احمد عثمانی دیوبندی فوراً شمر قدہ مفسر، محدث، حکم یہ حضرت بھی اپنے قصد توہم و تان سے ٹلنے والے نہ تھے تقدیرِ اُسی کی حکمتیں اور تکریمِ بانی کی حکمتیں کس کی سمجھ میں آسکی ہیں چند روز کے ارادہ سے کراچی گئے اور واپسی کے سارے راتے بند ہو گئے ادا دے کرتے رہے اور یفعل مایسریہ کا ارادہ سب پر غالب رہا۔ مزارِ سچہ بلند اور خاصہ پر تکلف تھا، معتقدین کا جوش عقیدت بغیر اس کے ماننا تکب ہے۔ پھر بھی صاحبِ قبر کی عظمت کی تجلیات غیر مخفی نہیں۔ — احادیث میں تو مانعتِ قبور کی پختگی بلندی اور تہِ قبر کی آئی ہے۔ اس سے قطع نظر ذوق و وجدان کو جو شش سادہ خام تربت میں معلوم ہوتی ہے وہ بڑے بڑے گنبدوں والے مزارات میں نہیں ملتی لیکن بشر کا بختی، مشرکانہ مذاق بادباد اسے اسی طرف لوٹا کر لے جاتا ہے۔

اسی سرزمین پر اپنے بعض عزیز بھی آسودہ خواب ہیں۔ ان میں نمبر اول پر نام پاکستان کے پہلے ایڈوکیٹ جنرل محمد وسیم مرحوم کا آتا ہے، دیکھنے میں "مستر" تھے لیکن اپنی سیرت عادات

واطوار کے لحاظ سے بہت سے مولوی صاحبان اور دینداروں سے بڑھ کر دیندار۔ لکھنؤ میں ایک بڑے کامیاب اور نامور میسٹر تھے، سب کچھ لٹا کر اسلام اور پاکستان کی محبت میں پاکستان آ گئے یہاں لکھنؤ ہاتھ ایڈوکیٹ جنرل کے عہدے پر کئے گئے۔ مروت، شرافت، دیانت اور فیاضی کے گویا پتلے تھے، خدا جانے کتنوں کے رزق کا ذریعہ اللہ نے انہیں کو بنایا تھا اور قرض دے کر اسے واپس لینا تو جانتے ہی نہ تھے۔ قرضدار بیچارہ ہے کہ رقم شکر کے ساتھ واپس لایا ہے۔ لیکن یہ واپس لیتے کب ہیں۔ شدید انکار کیے جا رہے ہیں۔ نماز کیا معنی صبح کی تلاوت تک کے شدت سے پابند یہاں کے ایک بڑے جنگی قبرستان میں کسی چڑانے بزرگ کے مزار کے حلقہ میں مدفون ہیں اور ان کے مزار پر آیات قرآنی کا جو کتبہ لگا ہوا ہے وہ بھی بڑا موثر ہے۔ وقت دوپہر کے قریب چمکا تھا جب ان کے صاحبزادہ، صاحبزادی اور سیکم کو لے کر ان کی قبر پر پہنچا۔ جی لگا اور دیر تک بیٹھنے کو جی نہ چاہا۔ — انہیں کے متصل دو اور عزیز چودھری سعید الزماں اور چودھری شفیق الزماں بھی اس پر دس میں ابدی نیند سو رہے ہیں۔ ان کی ضعیف و ناتواں والدہ ڈیڑھ ہزار میل دور لکھنؤ میں اپنی زندگی کے آخری دن پورے کر رہی ہیں۔

کراچی شہر میں جہاں تک نماز کا تعلق ہے اسلامیت ایسی ہی نظر آتی جیسی لاہور میں تھی۔ آٹھ دن کے عرصہ میں نمازیں متعدد مسجدوں میں پڑھنے کا اتفاق ہوا۔ مسجد میں کثرت سے ہیں۔ اور سب آباد پائیں۔ نمازیوں کے لئے مسجدوں میں انتظامات بھی کچھ اسی طرح کے لئے جیسے کبھی آباد کن میں دیکھنے میں آتے تھے۔

ایک دن جب لشری تقریر (۱) کے لئے مرکزی ریڈیو گھر جانے کا اتفاق ہوا تو امیر کے

(۱) یہ لشری تقریر ضمیمہ نمبر (۱) میں ملاحظہ فرمائیے

صدر دروازہ پر صلی حروف میں وَقُولُوا لِلنَّاسِ حُسْنًا دیکھنے میں آیا اور پھر آیہ کریمہ کا یہی ٹکڑا ریڈیو گھر کے کاغذات پر چھپا ہوا ملا۔ ریڈیو ایک سرکاری محکمہ ہے اور ریڈیو سے پلیٹ فارموں پر سمیت سبب کی نشان دہی کا ذکر پہلے آچکا ہے۔ سب شہادتیں تھیں اس کی کہ ایک مسلم مملکت کتنی ہی غافل و بے عمل تھی بہر حال مسلم حکومت ہوتی ہے قدر کے قابل۔

اسلامیت ایک بار پھر عرض ہے کہ تعصب کے مراد ہرگز نہیں۔ کراچی میں غیر مسلموں کے نام کی سڑکیں (مثلاً گیدول روڈ) اور باغ اور غمارتیں (مثلاً گاندھی گارڈن) سب بدستور قائم ہیں۔ اور سننے میں آیا کہ محوسیوں (پارسیوں) کی آبادی بھی شہر کے بعض حصوں میں اسی طرح قائم ہے۔ اسلام، تعلیم، عدل کی دنیا ہے اور تعصب عدل کے ساتھ جمع ہو نہیں سکتا

— (۱۰) —

کراچی نمبر (۳)

زہرا اور اس کا تریاق

کراچی آئے ہوئے دو ہی تین گزرے تھے کہ وزیر اطلاعات آنتیل سردار ممتاز علی خاں صاحب کے ہاں سے دعوت پہنچی کہ سپر کوارٹرز اطلاعات میں چاہو ہو۔ اور مقامی اردو اخبارات کے ایڈیٹر صاحبان سے ملاقات کرو۔ قیمل ارشاد کی۔ دیکھا تو مقامی صحافت کے نو تین جسم ہیں، یہ ایڈیٹر صاحب "جنگ" ہیں۔ یہ ایڈیٹر صاحب "انجام"۔ یہ ایڈیٹر صاحب "ملت" (گجراتی) اور یہ پاکستان نیوز سروس کے چیف ایڈیٹر عبدالحمید صاحب۔ ان سب کے علاوہ انگریزی روزنامہ پاکستان اسٹینڈرڈ کے ایڈیٹر سید فرید حفیظی۔ خود وزیر صاحب موصوفی موجود ہوتے ہی اور ان کے سوا ان کے حکم کے جانٹ سکریٹری سید ہاشم رضا جو اپنی ذات کے خود ایک دشمن ہیں اور اس وقت بھی ساری محفل پر وہی چھائے ہوئے تھے کل دس بارہ ارباب صحافت۔ گویا ایک چھوٹی سی پریس کانفرنس!

گھنٹہ سوا گھنٹہ اچھی پُر لطف دلچسپ دیر خالص صحبت رہی۔ تخلیق میں پورا موقع حاصل تھا کہ ہندوستان کے غلامت دل کھول کر کہ سن لیا جاتا۔ لیکن نہیں، ایسی کوئی بات نہ ہوتی گفتگو کا خاصہ بڑا حصہ صدق کی داد حسین یایوں کہیے کہ ہمت افزائی میں تھا سید صاحبوں کا فرمانا یہ تھا کہ صدق کا ایک ایڈیشن پاکستان میں بھی کلنا چاہیے۔ اور ایک صاحب نے تو یہ بھی فرمادیا کہ یہ دوسرا ایڈیشن انگریزی میں ہوا کرے! گجراتی اخبار کے ایڈیٹر صاحب صدق کے خاص

ادارہ صحت دماغی کے نام سے یورپ اور امریکہ میں مدت سے قائم ہے۔ مرکز لندن ہے۔ اور شاخیں اطراف عالم میں پھیلی ہوئی۔ اس کے بھی انجمن مذکور کی طرف سے نکلتے رہتے ہیں۔ اور سالانہ رپورٹیں وغیرہ بھی شائع ہوتی رہتی ہیں۔ اور مطبوعات ادارہ کا موضوع محض نفسی نفسیاتی نہیں، اخلاقی و اخلاقیاتی بھی ہے۔ کراچی کے ان اہل علم مومنین صادقین کی یہ جدت قابل داد ہے کہ انھوں نے اس ناظر فہرہ اور غیر جانبدار قسم کی علمی انجمن میں اسلامیت کا بیونہ لگا کر اسے ایک علمی دینی انجمن بنادیا اور اس کا نام اپنے ہاں ”اسلامک انسٹی ٹیوٹ آف منٹل بائجین“ رکھ دیا۔ کرنل ڈاکٹر شاہ اس کے روح رواں ہیں اور غالباً صدر بھی۔ مولانا سید سلیمان ندوی کے ایک جوان علم سرشار مختار احمد خاں ایم۔ اے (غلیگ) ہیں۔ جو ایک عرصہ تک صوفیانہ دینی مادیات ”مستقبل“ بھی نکالتے رہے اور شاید اب بھی نکال رہے ہیں۔ وہ آئے اور بار بار ملے اور وہی دعوت دے کر ادارہ مذکور کے جلسہ میں لے گئے۔ کرنل شاہ کے علاوہ اور بھی دو چار صاحب علم موجود تھے۔ ڈاکٹر رفیع الدین، ڈاکٹر محمود حسن (غلیگ) رفعت احمد خاں ایم۔ اے غلام محمد بی۔ اے (عثمانیہ) وغیرہ، زاد حسین صاحب گورنمنٹ ہسپتال بنک کی معذوری سے نہ آ سکے ورنہ سنا کہ وہ اس میں خاصی دلچسپی لیتے رہتے ہیں۔ اس مدد مذکورہ زیادہ تر ڈاکٹر شاہ خود ہی کرتے رہے۔ قرآن مجید کی آیت تعدد ازواج والی زیر بحث تھی اور ایک صاحب شیخ محمد عبدہ مصری کا حوالہ دے کر تجدید کے اثر سے آیت کے معنی بالکل توڑ مروڑ کر نکالتے رہے، ڈاکٹر شاہ اور رفعت احمد خاں کی گفتگو بڑی معقول اور سلجھی ہوئی رہی۔ ۴۰، ۴۵ منٹ کی شرکت سے طبیعت بہت اچھا اثر قبول کیا۔ کاش اس کی مبری کا دائرہ اور وسیع ہوتا۔ اور اس میں انگریزی خواں خصوصاً حکام کا طبقہ بڑی تعداد میں شریک ہوتا۔ پاکستان کی سر زمین گودینی اعتبار سے ”مشرانگیز“ اور ”فتنہ پرور“ سمجھی جائے۔ لیکن یہ بھی تو فطرت کا ایک قانون ہے کہ

جہاں زہر ہوتا ہے اس کے تریاق کی پیدائش بھی اسی علاقہ سے ہوتی ہے اور جہاں
 پھیلاتے ہیں اس کی دوا بھی اسی سرزمین سے اُگاتے ہیں۔ تجمدد اور اس سے بڑھ کر تشکیک
 وارتباب کے مریضوں کے لئے ایسا ادارہ اچھے خاصہ شفاخانہ کا کام دے سکتا ہے۔ پرانے
 قسم کے علماء اس قسم کے اداروں کی افادیت کا اندازہ نہیں لگا سکتے اور نہ ان کی پوری
 قدر و قیمت پہچان سکتے ہیں۔ ان کی اہمیت کے اندازہ کے لئے نظر بھی کسی شبیر احمد عثمانی
 اور کسی سید سلیمان ندوی کی ہونا چاہیے۔

دینی اور اصلاحی خدمت کے لئے مصیبت یہ ہے کہ صرف چند ٹھٹھے مخصوص سمجھ لئے
 گئے ہیں اور یہ بات دلوں میں بٹھ گئی ہے کہ ان محدود ٹھپوں سے باہر کوئی کام انجام ہی نہیں یا
 جاسکتا ہے۔ غلط فہمی اور تقلید جاد کے اس طلسم کو ندوہ نے ایک حد تک توڑا تھا لیکن خود ندو
 ہی کی کامیابی محدود رہی اور دلوں سے اب تک یہ وہم پوری طرح دور نہ ہو سکا کہ ”دینداری“
 نام محض ایک مخصوص وضع و لباس اور ظاہر کی چند پابندیوں کا ہے۔ حالانکہ دنیا صحیح یا غلط
 بہر حال اب جس منزل پر پہنچ چکی ہے۔ اس کے لئے اب وہ پرانے سربے بڑی حد تک
 کند اور بے کار ہو چکے ہیں۔ اور اب حقائق سے آنکھیں بند کر کے انھیں پرانے شبر و
 مقدس سمجھ کر تکیہ کیے رہنا ایسا ہی ہے جیسے اٹم بم اور ہائیڈروجن بم والے میدان جنگ میں
 استعمال صرف تیرو تیر، تلوار اور نسیہ کو جائز سمجھا جائے اور دھیل یہ پیش ہوتی رہے کہ ہمارے
 ”اسلام“ صاحبین نے فتحندیاں صرف انھیں آلات سے حاصل کی تھیں اور ملکوں اور اقلیموں
 کی تسخیریں کام انھیں اسلحہ سے لیا تھا! — مخالفین و معاندین صرف کمزور اور داغدار
 پہلوؤں کو چن لیتے ہیں اور روشن پہلوؤں کو کھیر نظر انداز کر جاتے ہیں، پاکستان کی بھی بیدینی کا

بہر و پگند اچھا پنوں اور کچھ بیگانوں دونوں کی مہربانی سے ایسا بے پناہ اور لاہوری صفا
 کی زبان میں "البرز شکن" ہوا ہے کہ باہر بیٹھ کر یہ یقین ہی نہیں آتا کہ لاہور اور کراچی میں نمازیوں
 کی جماعتیں دیکھنے میں آئیں گی مسجدیں آباد ملیں گی، کچھ تھوڑی بہت عورتیں بھی پردہ نشین
 اور برقع پوش دکھائی دیں گی، اور چند حکام بھی نشہ اور نشہ اکاد سے محفوظ ملیں گے! مشاہدہ
 نے اس دہشت انگیز اور مایوس کن صورت حال کا اچھا خاصہ مبالغہ آسیر ہونا واضح کر دیا۔
 نمازیوں کی تعداد اشارہ اشارہ بھی بڑی ہے۔ مسجدیں خاصی آباد ہیں۔ بیویاں اور بیٹیاں
 بھی سب کی سب ہا ہر شکل نہیں آتی ہیں۔ اور جہاں ایک طرف احاد یا حیت کو
 فروغ ہوا ہے۔ وہیں دوسری طرف اصلاحی، تعمیری، دینی، ادارے بھی مفقود و معدوم
 نہیں ہو گئے ہیں۔ ہاں کم ہیں اور کمزور ہیں۔ ضرورت انھیں قوت پہنچانے اور ان کے وسیع
 کرنے کی ہے۔ اور انھیں میں ایک مرکزی ادارہ یہ "اسلامک انسٹی ٹیوٹ آف فٹل ہائین" ہے
 بڑا دکھ یہ دیکھ کر ہوا کہ قدیم و جدید گروہوں میں بیگانگی اچھی خاصی پیدا ہو گئی ہے
 گویا دینداروں اور روشن خیالوں کے درمیان ایک وسیع غلیج حائل ہے اور جب
 باہمی بدگمانیاں جڑ پکڑ چکی ہیں تو یہ نتیجہ بھی بالکل قدرتی ہے کہ ایک فریق کی سیدھی سی
 بات بھی دوسرے کو تیر و نشتر ہو کر لگتی ہے۔ اور علماء اور تعلیم یافتہ طبقے کے درمیان
 بے اعتباری کا یہ زور ہے کہ یہ اگر دو اور دو کو چار کہیں، تو وہ ان کی ضد میں آکر اس
 بدیہی حقیقت کو بھی جھٹلا دیں! اور اقبال کی یہ شاعری کچھ حقیقت سی بن گئی ہے۔

واعظ دلیل لائے جوئے کے جواز میں

اقبال کو یہ ضد ہے کہ مینا بھی چھوڑ دے!

زخم کے اند مال اور چوٹ کے التیام کا کام تودہ ہی کی قسم کی کوئی جماعت انجام

کراچی منسبہ

خوشگوار تجربے

اسی قسم کے مفید ادارے یہاں اور بھی ہیں۔ ایک روز جب کرمیام کراچی میں شاید ایک ہی دن کی مدت باقی رہ گئی تھی۔ ایک صاحب ڈاکٹر بلگرامی نامی ملنے آئے غالباً ان دن کے اسکول آف اوپنل اسٹڈیز میں اردو کے معلم رہ چکے ہیں۔ اور اب شعبہ تعلیمات میں کسی اچھے عہدہ پر ہیں، اپنے کسی تعلیمی ادارہ کی تفصیلات کا ذکر کیا جو اب ذہن میں محفوظ نہیں، لیکن اتنا اچھی طرح یاد ہے کہ وہ ادارہ عملاً اچھا خاصہ دینی بن گیا تھا۔ سن کر جانے اور اسے دیکھنے کا بڑا شوق پیدا ہوا۔ وقت میں گنجائش نہ نکلی سکی۔ اور اس کا فیس رہا۔۔۔ مولانا محمد علی کی مادگار ایک محمد علی میموریل سوسائٹی جیل روڈ پر قائم ہے اس کے نوجوان دستہ و سکرٹری اور کارکن اسٹیشن پر مل گئے۔ پھر گھر پر آئے اور اپنی سوسائٹی کے لئے کچھ کھا کر لے گئے۔ سوسائٹی کام جو کچھ بھی کر رہی ہو۔ بہر حال انتساب تو محمد علی کے نام سے رکھتی ہے۔۔۔ مسلمانوں کے بڑے بڑے تجارتی کاروبار اور صنعتی کارخانے شہر میں خدا معلوم کتنے ہوں گے۔ اپنے جانے کا اتفاق صرف دو جگہ ہوا۔ اور دونوں جگہ جا کر ہی خوش رہا۔ ایک تو حافظ ٹکسٹائل مل جو شہر کے ایک کنارے حرفتی رقبہ میں اپنے ہی ضلع بارہ بنکی کے ایک نابینا صاحب کی قائم کی ہوئی ہے۔ کارخانہ کی وسعت، مشینوں کی کثرت، کارکنوں کی تعداد دیکھ کر آنکھیں کھل گئیں۔ مالک بیچارہ علاوہ نابینا ہونے کے ان پڑھ سے ہیں۔

لیکن اشر نے وہ برکت دے رکھی ہے کہ بس حریٹ ہی ہوتی ہے۔ عجب نہیں کہ یہ سب
 ثمرہ اخلاص نیت، تواضع و جذبہ خدمت کا ہو۔ دوسرا بڑا کاروبار کمپنی کی شکل میں بین اسلامک
 ایٹم شپ کمپنی کا دیکھنے میں آیا۔ دفتر کی وسعت، صفائی وغیرہ سب انگریز کمپنیوں کی سی نظر آتی۔
 اور یہ یقیناً مشکل ہی سے آیا کہ ایسی خوش منتظمی کبھی کسی مسلم کاروبار کے بھی حصہ میں آ سکتی ہے
 چار جہاز اس وقت کمپنی کے پاس موجود ہیں۔ سفینہ عرب، وغیرہ اور ماشاء اللہ کام چلتی رہے گی۔
 بحری تجارت ایک زمانہ میں مسلمانوں کی خاص چیز تھی اور بڑی بابرکت تجارت ہے۔ کلکتہ،
 بمبئی، اور کراچی و جامشام کے مسلمان تاجر اگر ہمیشہ کام لیں تو ہندوستان و پاکستان دونوں میں
 ایک نہیں متعدد بحری کمپنیاں قائم کر سکتے ہیں

شہر میں ایک اونچا نیم سیاسی ادارہ انٹو پاکستان فرینڈ شپ ایسوسی ایشن کے نام
 سے ہے۔ مقصد و موضوع نام سے ظاہر ہے۔ اسی قسم کا ایک ادارہ کئی سال ہوئے دہلی میں
 قائم ہوا تھا۔ اب غالباً فوت گیا ہے۔ مدت سے خبر معلوم نہیں ہوئی۔ بہر حال کراچی کا یہ ادارہ
 زندہ و فعال ہے، ایک دن معلوم ہوا کہ احباب حکم انجمن مذکورہ مجھ غریب کو ایٹم ہوم دے
 رہی ہے۔ چھپے ہوئے کارڈ انگریزی میں کثرت سے تقسیم ہوئے۔ سہ پہر کو پہنچا۔ عمارت عالی شان
 پنج لکڑی ہوٹل (Boach Luxary Hotel) کی تھی جس کا شمار دارالسلطنت
 کے اعلیٰ ہوٹلوں میں ہے۔ الگ الگ میزوں پر مجمع کوئی سو، سو اسو کا تھا۔ میرے لیے اوسط
 ایک الگ میز اور صوفہ مع میکری فون کے۔ میں نے میکری فون ہٹا دیا کہ بجائے "تقریر"
 کرنے کے فردا فردا ہر میز پر چل کر گفتگو کر لوں گا۔ ڈاکٹر مولوی عبد الحق صاحب آئے اور آتے
 ہی انجمن سکریٹری کو آڑے ہاتھوں لیا، کہ کارڈ بجائے اردو کے انگریزی میں بی ایم بی احمد رضا

آئی، سی، ایس۔ پہلے علیگڑھ میں سیشن جج تھے اور اب یہاں غالباً مجلس وضع قوانین کے سکریٹری ہیں اور انگریزی کتاب اسلامی ہند میں عدالت گسٹری کے مصنف۔ مدت کے بعد ان سے ہمیں ملاقات ہوئی، اکل و شرب کے بعد سکریٹری صاحب کے ساتھ ہر ہریز برکھیا۔ عام طور پر گفتگو میں اچھی رہیں۔ ایک میز پر افغانستان کے خلافت جوش بہت زیادہ تھا، مجھ سے سوال ہوا کہ ”اب بھی آپ افغانستان کے خلافت جہاد کا فتویٰ نہ دیں گے؟“ عرض کیا کہ میں رائے تو ہندوستان کے خلافت بھی جہاد کی آپ کو نہیں دیتا۔ چہ جائیکہ افغانستان جو بہر حال ایک مسلم مہا سر ہے۔۔۔ ایک اور میز پر اسی سرگرمی سے اظہار خیال و عظیم محمد علی کے عقائد ثانی کے خلافت ہو رہا تھا۔ ایک صاحب گراما گرم ہو کر بولے کہ ”اسی بے ضرورت شادی شرعاً جائز بھی ہو سکتی ہے۔“ عرض کیا کہ ضرورت کا فیصلہ تو خود صاحب ضرورت ہی کر سکتا ہے۔ دوسرا اس میں دخل دینے والا کون؟“ ہمیں ایک اور میز پر ماہر القادری صاحب (ایڈیٹر ”فاران“) دکھائی دیے۔ جماعت اسلامی میں شریک ہونے سے قبل نا دید و مہربان رہ چکے ہیں۔ تعارف ہوا لیکن قبل اس کے کہ ایک بات بھی ہو سکریٹری صاحب کچھ ایسی جلدی میں تھے کہ ہٹا کر دوسری میز پر لے گئے اور ہمیں تعارف خواہہ تحمل احمد سے ہوا جو سلاٹوں پر ادبی و ثقافتی پہلو سے اچھے اچھے مضمون انگریزی میں لکھتے رہتے ہیں۔ اور یہاں غالباً محکمہ اطلاعات میں کسی اچھے عہدہ پر ہیں۔

رخصت ہوتے وقت کسی صاحب نے فوٹو لینا چاہا۔ میرے عذر کرنے پر روک گئے البتہ دوسرے دن جو انگریزی اخبارات آئے تو دیکھتا کیا ہوں کہ میری تصویر کھینچی کھینچائی ہو جود ہے اور مجھ سے متصل فرید جعفری صاحب (ایڈیٹر پاکستان اسٹینڈرڈ) بیٹھے ہوئے ہیں!۔ شرعی پہلو سے قطع نظر اپنے کو طبعی ناگواری بھی تصویر کھینچانے سے ہے۔ لیکن اب اسے کیا کیجئے کہ نماز:

اتنی ترقی کر گیا۔ ہے کہ صاحب تصویر کی اجازت بلکہ علم کے بغیر ہی کھٹ سے اسکی تصویر تارلی جاتی ہے۔ اور وہ غریب منہ دیکھتا رہ جاتا ہے!

کراچی میں اپنے عزیزوں وطن و جوار وطن والوں کی کوئی کمی نہیں، ملاقات اکثر سے ہو گئی۔ اور بعض سے تو تقسیم ملک کے بعد پہلی ہی بار ملنا ہوا۔ سیکیم و سیکم مرحوم سیکم چودھری خلیق الزماں (چودھری صاحب) تو اندیشیاس تھے اور ان کی بڑی سیکم لاڑکانہ میں رہتی ہیں (چودھری اکبر حسین) (ریٹائرڈ جج الہ آباد ہائی کورٹ) چودھری محمد اسماعیل لکھنوی (نیشنل بینک والے) شیخ صدیق الزماں حیدر آبادی ثم کراچی۔ عظیم الدین احمد قدوائی (ریڈیو انجینئر) حکیم الدین قدوائی (ریٹائرڈ اسسٹنٹ انسپکٹر آف اسکولز) وہاب الدین قدوائی (پوسٹ آفس والے) وغیرہ سب عزیزوں سے ملاقات ہو گئی۔ اور اکثر کے ہاں دعوتیں بھی کھائیں۔ سب کے نام اب یاد ہیں اور نہ کوئی جامع فہرست پیش کرنا مقصود ہے۔ انگریزی روزنامہ ”ڈان“ کے چیف ایڈیٹر محمد شیر ایم اے (علیگ) قریبی رشتہ سے بھانجے ہیں کیماڑی میں ان کے والدین بھی انھیں کے ساتھ رہتے ہیں اور بڑی سکھری اور مذہبی زندگی بسر کرتے ہیں۔ میری بیوی گورنر جنرل ہاؤس کی مہانداریاں چھوڑا انھیں کے ہاں جا کر رہیں اور بہت خوش رہیں۔ مینائی خاندان سے بھی قرابت ہے۔ محمد اسماعیل مینائی اچھے عہدہ پر یعنی کارپوریشن کے سکرٹری ہیں، ان کے بھائی محمد ادریس مینائی پاکستان نیشنل بینک کے غالباً منجھ رہے ہیں۔ اور اسرائیل مینائی اور اسحاق مینائی یہ چاروں بھائی گویا شرافت و انسانیت کی تصویر ہیں۔ خوب ملے اور بڑی بات یہ کہ ملنے جلنے، کھلانے پلانے۔ سب میں برابر میرے ہر مذاق و مسلک کی پوری رعایت کرتے رہے۔ دوسرے

امیرزادے حسن احمد مینائی اور ان کے والد ماجد محمود احمد مینائی بھی ان سے کچھ کم نہ ہے
 کراچی ریڈیو اسٹیشن کے ڈائریکٹر شیخ غلام قادر فرید سے بھی سلسلہ قرابت کا ملتا ہے، اپنے
 لطف و کرم سے ملنے آنے اور ایک نشری تقریر جو حسب حکم مجھ سے کرائی اس میں پابندوں
 کے بجائے ہر طرح مجھے آزادی دے رکھی۔ ایک عزیز قریب (توکل کریم) ٹی۔ کے قدوائی۔
 بحریہ میں لفٹنٹ کمانڈر ہیں اور کیماڑی سے متصل چھوٹے سے جزیرہ منورامیں رہتے ہیں۔
 انھوں نے کشتی پر منورامیں کی خوب سیر کرائی۔ ان کے والد مولوی نجل کریم قدوائی لاڑکانہ میں
 وکیل ہیں، وہ وہاں سے ملنے کو آئے۔ وطنی عزیزوں میں ایک حکیم چودھری سراج احمد
 تھے۔ بارہنکی میں مسلم لیگ کے بڑے پرجوش کارکن جیل بھی اسی سلسلہ میں بھگتے ہوئے۔ یہاں
 بھی چودھری خلیق الزماں کی لٹری کے زمانہ میں بہت پیش پیش رہے اس بھی وسیع تعلقاً
 سابق اور موجودہ لیڈروں سے رکھتے ہیں۔ کئی سال کے بعد ان سے ملنا ہوا۔ ایک اور وطن
 خواجہ علی امان صدر میں وکٹوریہ روڈ پر چائے خانہ دریا بادی کے نام سے بنے پلانے کی دیکان
 کھولے ہوئے ہیں اور اب اشارۃً لا لکھیت میں اپنا ذاتی پختہ مکان بھی بنوا لیا ہے
 وہاں ہاتھوں ہاتھ لئے گئے۔ جو اردو وطن کے ایک صاحب اور ہمنام عبدالماجد رسولوی
 کمیشن ایجنٹ ہیں۔ انھوں نے نہ صرف صدق کی خدمت بڑی عالی مہمتی سے اور میرے
 انداز سے سے کہیں بڑھ کر کی۔ بلکہ ذاتی طور پر بھی سیکرٹریاوت کا پورا لحاظ کرتے ہوئے
 صرت اسٹیشن ہی پر دونوں بار ملے۔ اور دوسری بار مع ایک بھاری ناشتہ دان کے۔
 اخلاص کے ساتھ دولت فہم سے بھی بہرہ ور کم ہی لوگ ملتے ہیں۔

بیان کچھ خانگی یا گھریلو قسم کا ہو چلا۔ اور سفر نامہ پر حق جتنا اندر والوں کا ہے

اس سے کہیں بڑھ کر باہر والوں کا ہے۔ — مشاہیر کراچی میں نمبر اول بابائے اردو مولوی ڈاکٹر عبد الحق کا ہے۔ ان سے ایک ملاقات مفصل اور دوسری رہی۔ انکی انجمن کے کتب خانہ کو بھی دوسری نظر سے دیکھا۔ عجب جوان ہمت، یہ پیر مرد بھی ہیں، قوی (بجز قوت سماعت کے) اس سن و سال کے دیکھتے ہوئے اشارات شربت اچھے ہیں۔ اور ہمت و استعداد تو قابل رشک ہے۔ اشران کی عمر میں برکت عطا فرمائی۔ ملا واحدی دہلوی (ایڈیٹر نظام المشاخ) اور رازق انجیری (ایڈیٹر عصمت) کو سالہا سال بعد دیکھا اور سن کے اثر سے قدرۃ متاثر پایا۔ دونوں کے گھر پر بھی حاضری دی۔ ملا واحدی اپنے محدود رنگ میں خاموشی کے ساتھ دین و ادب کی خدمت کئے جا رہے ہیں اور عصمت کا موجودہ معیار بھی ”اپوا“ (A.P.W.A) کے دور میں برقرار رہا جانا نہیں رازق انجیری صاحب کی ہمت ہی کا کرشمہ ہے۔ مخزناتری صاحب ایڈیٹر وطن (گجراتی) سے ملاقات ایک ہی بار ہوئی لیکن ان کے اخلاص کا نقش دل پر گہرا رہا، اور ان کے سلسلہ کے اور لوگ بھی اسی اخلاص کو لئے ہوئے ملنے آئے۔ جلیل قدوائی صاحب ایم اے غلیگ) سے ایک زمانہ سے خاصہ تعلقات تھے ابکی جو ملنا ہوا تو معلوم ہوا کہ درمیانی مدت کتنی ہی طویل ہو۔ اخلاص کے قیام و بقا میں حائل نہیں ہو سکتی یہاں غالباً سینیئر انفارمیشن آفیسر ہیں شاعری اور ادبیت کے ساتھ اسلامیت بھی خوب نکھر آئی ہے۔ ضیاء الدین کرمانی کا کوردی اور رشید احمد رزاقی بانسوی بھی غالباً ایسے ہی عہدوں پر ہیں۔ یہ دونوں بھی خوب ملے۔ سید شرم رضا (جائنت سکریٹری انفارمیشن) اور سید کاظم رضا (سابق انسپکٹر جنرل آف پولس) دونوں بھائی اس لطف و محبت سے ملے۔ گویا عزیز قریب ہی ہیں۔ کرنل عون جعفری (ریٹائرڈ انسپکٹر جنرل) اور نامور ڈاکٹر عبدالصمد کانپوری دونوں سے ایک دعوت میں

ملاقات ہوئی اور دونوں جلد ہی شہر و شکر ہو گئے۔ ڈاکٹر صاحب کی گہری مذہبیت کچھ نہ کرے جو
 سُننے تھے رٹنے کے بعد وہ مباغہ آمیز نہیں۔ بلکہ کچھ ہلکے ہی معلوم ہوئے۔ ذِلاکِ فضل
 اللہ الخ۔ حیدر آباد کن کے سید محی الدین بہاری (سابق پرنسپل اردو کالج کراچی) پرانے
 مٹنے والوں میں ہیں۔ بڑے نیک شائستہ و دیندار مدت کے بعد اب کی سچی مدنیاز ہوئی
 ان کے ہمراہ ان کے مشہور و معروف بھائی سید تقی الدین بھی تھے "پولیس اکیشن" کے
 قبل کے ہیرو انھیں دیکھ کر برابر یہ سوچا رہا کہ کہیں کامیابی ان کے گردہ کو چوگی ہوئی
 تو آج کن کیا معنی خود ہندوستان ہی کی تاریخ کتنی مختلف ہوئی!، ضامن علی گویا پی پھیلتی
 تفضل داد صاحب ایڈوکیٹ (مصنف "ریل شیواجی" انگریزی) حاجی محمد یوسف ثلہ
 اثر زہری (مصنف منظوم ترجمہ القرآن) عبدالحی عباسی، نواب شمس الحسن لکھنوی۔ سلفی ندی،
 شاہد احمد (ایڈیٹر "ساقی") سید عقیل احمد جعفری خیر آبادی۔ سخی احمد عابد برہنہ بلوی۔ سرور شاہ
 گیلانی (ایڈیٹر "ابجاعت"۔ سید الحق دینوی (نیوز ایڈیٹر پاکستان ریڈیو) شیخ محمد عنایت
 صاحب (تاج کپنی) ابوبکر احمد حلیم صاحب وائس چانسلر سندھ یونیورسٹی (مولوی حبیب احمد
 ندوی، حکیم نصیر الدین ندوی اور ان کے نورانی شکل والے والد ماجد۔ یہ سارے نقشِ اسبق
 حافظہ میں سینمائی تصویروں کی طرح ابھر رہے ہیں۔ اور یقیناً بہت سے چھوٹ
 بھی گئے ہوں گے۔



صفحہ ۱۲

کراچی نمبر (۵)

شاہی ضیافت

گورنر جنرل ہاؤس پہنچ کر دم لیا، ہیٹھا کہ نیزبان یعنی گورنر جنرل بہادر کے پرائیوٹ سکریٹری کے نام انٹرنیشنل اسمبلی آف مسلم یوتھ (مسلم نوجوانوں کی بین الاقوامی انجمن) کی طرف سے انگریزی میں ٹائپ کیا ہوا غلط پہنچا کہ ”مولانا عبدالمجید ریبادی۔ جیسا کہ ہم کہ اخبارات سے معلوم ہوا ہے کراچی آ رہے ہیں اور گورنر جنرل بہادر کے ہمان ہو رہے ہیں۔ براہ کرم مولانا سے وقت مقرر کر دیجیے کہ کسی وقت یوتھ اسمبلی کے مجمع میں خالق دینا مال میں تقریر کریں۔ وقت ۵ بجے شام کا بہتر ہوگا۔“ اخباری شہرت کا بُرا ہوا۔ خدا معلوم کتنوں کو غلط فہمی یہ قائم ہو گئی ہے کہ یہ گوشہ نشین اور مسلم کامزور بھی کوئی پیابک لیڈر قسم کا مخلوق ہے یہ جہاں پہنچے اس کا استقبال زندہ باد کے نعروں سے کیا جائے۔ اس کا جلوس نکالا جائے۔ اسے جلوس میں رگیدا جائے۔ اس کی تقریر پر تالیاں بجائی جائیں۔ اس کی گردن ہاروں اور گجروں سے گرا بنا کر دی جائے اور اس کے ساتھ ہر وہ معاملہ کیا جائے جس کی عادی قوم اپنے ہر لیڈر کے لئے ہو چکی ہے! اور پھر چاہے دوسرے ہی دن اس کے لئے جوانی نعرے ”مردہ باد“ کے لگنے لگیں اور اسے سیاہ جھنڈیاں ہر طرف سے دکھائی جانے لگیں۔ لاہور میں یہی مصیبت رہی اور یہی صورت کراچی میں بھی پیش آتی رہی۔ ہزار انکار اور لاکھ معذرت کیجئے۔ قوم اس کا یقین ہی کب کرتی ہے، یہ حضرات غالباً اسٹیشن پر مل بھی چکے تھے

بہر حال اپنے سکرٹری سے انگریزی میں لکھوا دیا اور فون پر بھی کہلا دیا کہ ”مولانا کسی بھی پہلے
تقریب میں شرکت سے قطعی معذوریں۔ وہ یہاں تمام تر ذاتی اور شخصی حیثیت سے آئے ہیں“
معذرت وائٹرا علم قبول بھی ہوئی یا نہیں۔ بہر حال مزید تقاضوں سے نجات رہی۔ تحریری
پیام تک معاملہ کچھ غنیمت رہتا ہے۔ چنانچہ محمد علی میموریل سوسائٹی والے آئے اور بالآخر
اسی پر قناعت کر گئے۔

آئے دو ہی تین دن ہوئے تھے کہ وزیر اعظم بلکہ والی مصر کرنل جمال عبدالناصر
کی آمد کا اعلان ہوا۔ شاہانہ کورفر، تنزک احتشام سے آئے اور اسی گورنر جنرل ہاؤس کے ایک
حصہ میں مقیم ہوئے۔ رات کو روشنی کی وہ حکمگاہٹ ہوئی کہ ہاؤس ایک بقعہ نور معلوم ہوتا
تھا۔ اور ذرا مبالغہ سے کام لیجئے تو رات پر دن کا گمان گزرتا تھا۔ اپنا معمول ہر روز دن میں
عزیزوں، دوستوں سے ملنے لانے کے لیے باہر نکل جانے کا تھا۔ شام کے وقت یاد ہوئی
کہ یہ عاجز بھی شاہی دعوت (اسٹیٹ ڈنر) میں شریک ہو۔ میں اس وقت کئی میل دور کیاڑی
میں عزیز خیر کے ہاں تھا۔ بلکہ وہاں بھی کہاں تھا۔ وہاں سے نکل کر عزیز خیر کے
قدوائی (لفٹنٹ کمانڈر) کے ساتھ کشتی پر۔ ان کے مستقر جزیرہ منورہ کو جا چکا تھا۔ اور
میری طلبی میں ٹیلیفون کی گھنٹی پر گھنٹی بج رہی تھی، ادھر میں اس سے قطعاً بے خبر سیاحت سمندری
میں مصروف نماز مغرب اسی جزیرہ میں پڑھی۔ اس کے بعد جب بہ اطمینان کیاڑی پہنچا تو سب کے
سخت مضطرب پایا۔ کہ طلبی اتنی دیر سے ہو رہی ہے اور تم غائب! فون پر فون لگاتا رہا ہے
تھے، کہ اتنے میں اسٹاف کے ایک صاحب تلاش گمشدہ میں نفیس نفیس بھی آگئے۔ خیر
سرکاری ہی موٹر پر بھاگم بھاگ وہاں پہنچا۔ ایک مضطرب کمال لے۔ ڈی۔ سی نے ہاتھوں ہاتھ

لیا اور کہنا چاہیے کہ کشاں کشاں ڈنر ہال تک پہنچایا غنیمت ہو کہ ابھی کھانے کے وقت میں کچھ دیر تھی۔ ورنہ حقیر سے حقیر مہمان کی بھی بلا وجہ خیر حاضری پر آئی گئی کسی اے۔ ڈی۔ سی کے سر ہوتی۔ شاہی دعوتوں، ضیافتوں کے ضابطے میں ہیں کچھ ایسے بے رحم!

میزبان و مہمان سب کی تعداد ملا کر کوئی سو کے قریب ہو گئی۔ دونوں سرکاروں کے برآمدہ ہونے میں کچھ وقفہ تھا۔ اور ہم سب بڑے اور چھوٹے (چھوٹا یہاں میرے سوا اور تھا ہی کون۔ سب بڑے ہی تھے) ایک دوسرے بڑے ہال میں کھڑے انتظار کرتے رہے۔ اسٹیٹ دزد میں شرکت کا زندگی میں پہلا موقع تھا۔ جگگاہٹ اور قسم کے تکلفات کی آب و تاب الفاظ میں کیا بیان ہو، چیز دیکھنے کی ہے سُننے کی نہیں مختلف گوشوں میں نیزہ بردار سپاہی ایک مخصوص قسم کی وردی میں بلبوس درود یوار سے پیوستہ اسی طرح بے حس و حرکت کھڑے ہوئے تھے کہ انسان سے کہیں زیادہ پتھر کے نصب شدہ بُت نظر آتے تھے۔ مہمان آپس میں مل جل رہے تھے ہنسی چل ہو رہا تھا۔ سارے مجمع میں سب سے زیادہ بے جوڑان سطور کار اقم ہی تھا اور تماشائی سے کہیں بڑھ کر اس وقت تماشہ بنا ہوا تھا۔ کھدر کی خلافتی ٹوپی، رنگین عبا، بے ہنگم واڑھی۔ اس وضع و قطع کا شخص، ذوق برق، چست لباس والوں، سوٹ پوشوں کے درمیان اگر پہلا یا اٹھو کہن کر رہ جائے تو آخر کیا ہو۔ مہذب و شائستہ لوگ تھے۔ زبان سے کسی کچھ نہ کہا لیکن دل ہی دل میں جتنا بھی ہنس رہے ہوں کم ہے۔ ہاں میرے سوا کچھ مستثنیات اور بھی تھے۔ عربی لباس عقال و عبا میں دو بزرگ غالباً سعودی شیخ اور ان کے نائب ہوں اور ایک شیروانی اور پاجامہ میں بلبوس اور چہرہ پر واڑھی لئے

لئے ہوئے سر محمد ظفر اللہ خاں۔ عورتیں نہیں لیڈیاں بہت بڑی تعداد میں تو نہ تھیں کوئی ۲۵ ہوں گی۔ لیکن ابھی لٹڈ کہ سب بے حجاب نہ تھیں۔ بعض اچھے خاصے ساتر لباس میں ملبوس اور اسلامی حیاء و شرافت کی لاج رکھے ہوئے تھیں بعض بین بین۔ صرف چار یا پانچ ایسی تھیں جو پوشاک ساتر سے زیادہ عریاں زیب تن کئے ہوئے خاص انخاص فرنگی انداز میں منہس بول رہی تھیں اور خوش فلیوں میں مشغول۔

اتنے بکرا تے منٹ پر دونوں "سرکار" برآمد ہوئے اور کسی افسر (غالباً ملٹری سکریٹری) نے پکار کر انگریزی میں وہی کہا جسے شاہی درباروں کے نقیب کسی زمانہ میں نگاہ روبرو "یا" بادب ہوشتیار" سے ادا کرتے تھے۔ اور اب خاص والی مصر کے سب کا تعارف ایک ایک آدھے آدھے منٹ میں فرذا فرذا کرایا گیا۔ جب اس سے فرا ہوئی تو کھانے کے میز پر بیٹھنے کی باری آئی۔ ہر ہمان کے لئے الگ الگ کسی شخص ہوتی ہے اور اس کے سامنے میز پاس کے نام کا کتبہ لگا ہوتا ہے۔ ہاتھ میں چھپی ہوئی فہرست ہمانوں کو دیدی جاتی ہے جس سے وہ اپنا نمبر تلاش کر لیتا ہے۔ میں جس کرسی پر تھا اس سے متصل ایک مصری کپتان تھے۔ ان سے انگریزی میں تھوڑی بہت گفتگو رہی، زیادہ مصری اور پاکستانی کھانوں سے متعلق، کھانے زیادہ تر انگریزی اور پاکستانی مذاق کے تھے۔ بریانی، شیرمال، مچھلی، مرغ مسلم اور طرح طرح کے کباب وغیرہ۔ مصری ہمان انھیں بڑے شوق سے کھا رہے تھے۔ میز کے تکلفات کا کہنا ہی کیا۔ آخر شاہی دعوت کی میز تھی لیکن کھانے میں کوئی ممنوع چیز کم سے کم میرے علم میں نہ تھی۔ بعض لوگوں کو کہتے ہوئے سنا تھا کہ شراب ضرور ہوگی۔ اپنے تجربہ میں تو اس کو بالکل غلط پایا۔ انگریزی دعوت میں یوں بھی

وقت بہت لمبی ہیں چہ جائیکہ شاہی دعوت! باجا برابر بج رہا تھا برقی شعلیں ڈال ڈال کر نوٹ پر نوٹ کھینچ رہے تھے۔ اکل و شرب کے ساتھ ساتھ بات چیت کرتے اور بات بات پر فقہہ لگاتے رہنا عین داخل تہذیب کے! پھر کھانے کے نئے کورس خاصی دیر دیر کے بعد لائے جاتے تھے۔ غرض خدا خدا کر کے کھانا ختم ہوا اور طعام کے بعد کلام کا سلسلہ شروع ہوا۔ پہلی تقریر میزبان گورنر جنرل بہادر کی طرف سے ہوئی۔ جو ان کے بجائے وزیر اعظم محمد علی صاحب نے انگریزی میں ادا کی۔ تقریر لفظ و طرز ادا کے لحاظ سے بھی خاصی تھی اور بڑی بات یہ کہ اس میں اسلامیت کا اظہار اچھا خاصہ تھا۔ مصر و پاکستان کے درمیان رشتہ اشتراک اسلام ہی کو بتایا تھا، جوابی تقریر مناسب الفاظ میں خود کرنل ناصر نے انگریزی میں کی۔ اور اب وہاں اُٹھے۔

ابھی روانگی کا اذن عام نہ ہوا تھا۔ اس لیے برابر والے ہال میں پھر کچھ دیر کے لئے ٹہلنا، بیٹھنا، کھڑے رہنا تھا۔ ابکی شاید نظر میں مجھ کھتر پوش پر کچھ اور زیادہ ہی پڑیں۔ پاس سے ایک بلند قامت سوٹ پوش گزرے اور خود ہی اپنا تعارف کرا کے دوچار منٹ گفتگو فرمائی۔ یہ سر ملک فیروز خاں فون۔ اس وقت کے وزیر اعلیٰ پنجاب تھے، ملک صاحب کا ایک آدم مرتبہ ساتھ ٹیلیگرم سلم یونیورسٹی کورٹ کی میٹنگ میں رہ چکا تھا۔ لیکن اول تو اس کو بھی ایک زمانہ گزر گیا۔ اور دوسرے اس وقت بھی نوبت کچھ زیادہ شناسائی کی نہ آئی تھی۔ ملک صاحب کے جاتے ہی ایک دوسرے سوٹ پوش بھی تشریف لائے اور اپنا تعارف کرایا۔ یہ آنر بیل محمد ایوب کھوڑو صاحب وزیر اعلیٰ سندھ تھے۔ یہ سب سے زیادہ التفات سے پیش آئے اور اس وقت کی سرسری ملاقات میں تو اچھے ہی نظر آئے۔

_____ نماز عشاء آج وقت معمول سے ہٹ کر زرا دیر میں پڑھی، حسب معمول

فقیر سی جماعت کے ساتھ۔

دعوت کے درمیان اور دعوت کے بعد برابر یہ سوچتا رہا کہ دولت کا استعمال انسان کس بیدری سے کرتا ہے۔ امیر و غریب کا فرق تو فطری ہے۔ اسلام نے اسے مثلاً نہیں، پوری طرح جائز رکھا ہے۔ بعض انبیاء سابقین سے قطع نظر خود ہمارے رسولؐ کے صحابیوں میں لکھ پٹی بھی گزرے ہیں اور فاقہ کش بھی۔ امیر کو پورا حق ہے کہ اپنی دولت سے فائدہ اٹھائے اور اچھے اچھے کھانے کھائے لیکن اسراف کا سوال ہر حال رکھا ہوا ہے اور اعتدال و توازن بڑی نعمت ہیں۔ آدمی خود اچھا کھا کر بہتوں کو اس میں شریک کر سکتا ہے اور بہتوں کو اسی طرح کا اچھا لباس سے کچھ کم اچھا کھلا سکتا ہے۔ یہ کیا کہ خود تو اتنا اچھا کھالیا کہ اس کی تیاری ہی میں سیکڑوں ہزاروں پھینک گئے اور سیکڑوں ہزاروں بھائی بند ایسے رہ گئے جنہیں ان کھانوں کی خوشبو تک نصیب نہ ہوئی اس کا نام بشریت نہیں، یہ بشریت کے حدود سے تجاوز کر جانا ہے۔ ۳۵، ۳۰ سال کی بات ہے ہمارا بھ صاحب محمود آباد مرحوم کے ہاں ایک دعوت بڑی دھوم سے ہوئی تھی (غائبانہ ان کے یو۔ پی کے ہوم ممبر ہونے پر) اس وقت بھی یہی سوچتا رہا تھا کہ کھانا بچ کر جتنی مقدار میں جا رہا ہے یہ آخر ہو گا کیا؟ اسی کو اگر تقسیم کر دیا جاتا تو دو چار گھر نہیں۔ ایک آدھ محلہ کے لئے کافی ہو جاتا۔ اسلام یقیناً راہبوں، سنیا سیوں اور ترک دنیا کرنے والوں کا مذہب نہیں لیکن دوسری طرف دوسروں اور شرم پرستوں کا بھی مذہب نہیں۔ کھاؤ اور کھلاؤ، جتنا کھاؤ اتنا کھلاؤ بھی اس تسلیم پر عمل اگر عام ہو جائے تو آج کتنی رنجشوں، کتنی خانہ جنگیوں کا خاتمہ ہو جائے اور یہ عمل کچھ بھی دشوار نہیں، فطرت

انسانی کی پکار خود اسی جانب ہے کسی شریک مجاہدہ کی حاجت ہی اس کے لئے نہیں
 قادر و شامت کے مارے کو اہل حق نے جبر نصیحت کی قویہ نہیں کہا کہ خود دولت دنیا پر
 یکسر لات مار دے بلکہ یہ کہا کہ:

وَلَا تَنْسَ نَصِيبَكَ مِنَ الدُّنْيَا وَأَحْسِنْ كَمَا
 أَحْسَنَ اللَّهُ إِلَيْكَ
 دنیا میں جو تیرا حصہ ہے اسے
 بھلا نہ دے ہاں بس اتنا کر کہ جس طرح
 اللہ نے تیرے ساتھ حق سلوک کیا ہے
 تو بھی دوسروں کے ساتھ حسن سلوک

(سورۃ القصص ۲۸، رکوع ۸)

کرتا رہ۔

پارہ (۲۰)



کراچی نمبر (۱۳)

برائی یادیں نئے نظارے

والی مصر کا ایٹ ہوم دوسرے دن سہ پہر کو گورنر سندھ نواب سید افتخار حسین خاں
والی ممدوٹ کے ہاں تھا۔ کارڈ میرے نام آیا۔ میں حسب دستور سہ پہر کو باہر گیا ہوا
تھا۔ رات گئے جب واپس آیا تو دعوت نامہ اپنی میز پر رکھا ہوا پایا۔ گورنر صاحب کو
معذرت کا فون کر دیا کہ یہ صورت واقع ہوئی۔ جواب آیا کہ کل سہ پہر کو گورنر صاحب کے ساتھ
چائے پیجیے۔ وقت پر پہنچا اور سرسری نظر سے گورنمنٹ ہاؤس کو دیکھا۔ یہاں کی اصطلاح
میں گورنمنٹ ہاؤس لاٹ صاحب کی کوٹھی (اسی کہتے ہیں۔ بڑے لاٹ صاحب کی کوٹھی
گورنر جنرل ہاؤس کہلاتی ہے۔ اس کی وسعت بے پایاں کا تو خیر کنا ہی کیا۔ باقی بجائے
خود یہ گورنمنٹ ہاؤس بھی کچھ کم نہیں۔ اے۔ ڈی۔ سی بڑے خوش اخلاق، ہنس مکھ نظر آئے
میرے سکریٹری سمیت مجھے اتار ا۔ اور کئی کمرے طے کرتے ہوئے بالاخانہ کے ایک ملاقاتی
کمرہ میں جا بٹھایا۔ نواب صاحب برآمد ہونے میں چند منٹ کا ترصہ تھا جب تک نماز عصر سے
فراغت کر لی۔ اتفاق سے اس حصہ میں سامنے کی طرف کوئی تصویر بھی نہ تھی۔
ہر ایک سی برآمد ہوئے ایک حسین و خوشنما چہرہ، جسم پر سادہ مشرقی لباس، طے تو اسی انداز
سے کہ گویا اجنبی نہیں بلکہ پہلے کے ملاقاتی ہیں اور گویا کوئی ادنیٰ سچے حاکم نہیں۔ برابر کے ملنے
جلنے والے ہیں۔ دیر تک رو کے رکھا۔ اور گفتگو ہر قسم کی، بے تکلفی سے جاری رکھی اور

جب اٹھنے کی اجازت دی تو اس کا وعدہ لے لیا کہ دوسرے دن شب کو کھانے پر ملاقات ہوگی۔ یہ دوسری ملاقات بھی ہوئی۔ اور قارۃ بہت دیر تک جاری رہی۔ کھانے پر اور کئی صاحب بھی تھے۔ علمی، مذہبی گفتگو میں خوب آزادی سے ہوتی رہی۔ یہیں مولانا عبدکامدیدی (صدر جمعیت علماء اسلام پاکستان) بھی مل گئے۔ ملاقات آٹھ نو سال کے بعد ہوئی۔ گلے لگا کر محبت کی گرم جوشی سے ملے۔ ان کے بڑے بھائی مرحوم اپنے وقت کے مشہور خطیب خوش بیان میرے ہم نام محمد سے بالکل عزیزانہ بلکہ برادرانہ تعلق رکھتے تھے۔ یہیں بے شان و گمان مولانا جمال میاں سلمہ فرنگی محلی سے بھی ملاقات ہو گئی۔ میں اب تک ضابطہ کے لحاظ سے ہندوستانی بلکہ لکھنوی ہی۔ لیکن غیر کراچی کے لئے بھی نہیں۔ اور دھاکہ تو کنا چاہیے کہ ان کا مستقر ہی ہے۔ ”میں ادھر بھی ہوں میں ادھر بھی ہوں“ کی زندہ و قابل رشک تفسیر۔ اپنی ذات سے شرافت کے پتلے۔ یہ جہاں اور جسے مل جائے سمجھئے کہ اسے بہت کچھ مل گیا۔ دو سو ادو گھنٹہ کے بعد جب صحبت بربخاست ہوئی تو دل نواب صاحب کی دلکش شخصیت سے متعلق بڑا خوشگوار اثر لے کر چلا۔ گفتگو، لب و لہجہ، چہرہ ہرہ کہیں سے بھی نہ نکلتا۔ بناوٹ۔ یقین ہی نہیں آتا تھا کہ یہ صوبہ کے گورنر ہیں۔ سادگی و بے تکلفی ہر ادا میں۔ کاش پاکستان کا ہر حاکم اپنی ذاتی خوبیوں کے لحاظ سے ایسا ہی ہوتا۔

کراچی میں بچھڑے ہوئے خدا جانے کہاں کہاں کے اور کب کب کے مل گئے مولانا شاکت علیؒ کے چشم و چراغ اور محمد علیؒ کے بھتیجے اور داماد زاہد علیؒ کے دیکھنے کو آنکھیں ترس گئی تھیں۔ برسوں ہو گئے تھے کہ ملاقات نہیں ہوئی تھی۔ ایک دن وہ بھی تھا کہ ان کا شمار اپنے عزیزوں میں تھا۔ ایک دن ایک بیک فون آیا کہ میں اس وقت کراچی ہی میں

ہوں، یہاں بیوی دونوں اور ہم لوگ شعیب صاحب (سفیر پاکستان برائے عراق) کے
 بنگلہ میں مقیم ہیں۔ دل باغ باغ ہو گیا پتہ لگا کر اور ڈھونڈتے ڈھونڈتے ان کے ہاں پہنچا
 (کراچی میں مکانوں کا پتہ لگانا آسان نہیں) زائد کے ساتھ ہی زہرا بی بھی ملیں۔ اپنے سن
 سے کہیں زیادہ بوڑھی۔ یہ مولانا محمد علیؒ کی صاحبزادی اور اب تنہا زندہ صاحبزادی ہیں،
 کیا ربط و تعلق ان سے ہونا چاہئے تھا اور کیا ہے! حیرت انگیز پر بس کس کا جلا ہے؟
 ہیں ان دونوں کے فرزند طارق سلمہ سے بھی ملاقات ہوئی تھی اسکو دہلی میں فریڈ ڈکامپ
 میں دیکھا تھا جب بچہ تھا اور کہاں اب ماشاء اللہ شادی شدہ جوان اور خود صاحب اولاد
 ہے! — شوکت مرحوم کے نواسہ خالد شوکت علی سے بھی ملاقات ہیں کراچی
 میں ہوئی۔ جرنلزم کی ٹریننگ دلایت میں حاصل کر کے اب انگریزی کے صحافی ہیں اور
 حکومت پاکستان کے پریس اٹاشی۔ اب تک غالباً امریکہ وغیرہ میں تھے۔ اب دہلی کے
 سفارت خانہ پاکستان میں جا رہے ہیں۔ گورنر جنرل ہاؤس آکر ملے اور بڑی خوشی یہ معلوم
 کر کے ہوئی کہ محمد علی مرحوم پر انگریزی میں کچھ لکھنا چاہتے ہیں۔ بات حیت زیادہ تر اسی موضوع
 پر رہی۔ ان کے پڑانے ساتھیوں کی پوچھ پچھ کر رہے تھے۔ ان میں سے کوئی اب اس عالم
 میں کہاں موجود! — شعیب صاحب کے بنگلہ پر پہنچ کر ان کی اہلیہ گلنار مرحومہ (مولانا کی
 چھوٹی صاحبزادی) کا تصور آجانا بالکل قدرتی تھا۔ انھیں کمروں میں رہتی سہتی ہوں گی۔
 کھانے کی اسی میز پر کھاتی پیتی ہوں گی۔ ہمیں کہیں جان دی ہوگی۔ جنازہ یوں اٹھا ہوگا
 بچیاں یوں شیون دین کر رہی ہوں گی۔ تصور کہاں کہاں گیا اور تخیل میں نقشے کیسے کیسے
 بنتے اور بگڑتے رہے۔

زائد سلمہ، قد و قامت و جسمت میں گواہ اپنے والد ماجد سے کہیں پیچھے ہیں تاہم

بھرے کی شبابہت خصوصاً بات کرتے وقت بالکل ان کی ہو جاتی ہے اور جب بولتے ہیں تو بس یہی معلوم ہوتا ہے کہ وہ نہیں شوکت مرحوم بول رہے ہیں۔ باتیں وہ دیر تک کرتے رہے لیکن کان ان کی آواز پر نہیں۔ آنکھیں چہرہ پر جمی رہیں۔ باتیں کچھ یوں ہی سی تھیں۔ کچھ سنیں اور کچھ آن سن رہ گئیں۔ آنکھیں ان کے چہرہ سے نہ ہٹیں۔ سالہا سال کے بعد چہرہ گویا شوکت مرحوم کا سامنے تھا۔ اور اپنی آنکھیں اس منظر سے متاثر ہو کر بے اختیار ڈبڈباتیں۔ زراہر سلسلہ کا بھی دھیان ادھر گیا یا نہیں، اگر کہیں انھوں نے دیکھ لیا ہوگا تو خدا جانے کیا خیال قائم کیا ہوگا!

ایک روز رات کے وقت بیٹھا ہوا تھا کہ حیدر آباد سندھ سے جوابی تلہ آیا تو اب محمد علی آف تاجپور اور ان کے بھائی کی طرف سے تھا۔ آنے اور ملاقات کی اجازت چاہی تھی۔ جواب لکھوا دیا کہ فلاں دن فلاں وقت آئیے۔ آئے اور اس وقت تک میرے لئے گویا اجنبی ہی تھے۔ ملے تو پیکر غلوں و محبت نکلے، صدق و مدیر صدق کے ساتھ وہ مباغذ آمیز حُسن ظن کہ العظیمہ شہر مجھے حسیہ اس لئے اور بھی کہ صدق کی زبان سن رہے کے دیہات میں پوری طرح سمجھ میں کیسے آتی ہوگی۔ آخر میں مجھے تاجپور، مدعو کیا اور یہاں سے وہاں تک موٹر کی سواری کے بھی انتظام پر آمادہ ہو گئے تاکہ میری داپسی کے پروگرام میں خلل نہ پڑے اور میں اپنی طے کی ہوئی ٹرین سے حیدر آباد اسٹیشن سے سواہ ہو جاؤں۔ خیر جب اس سے معذوری ظاہر کی گئی۔ تو چٹ جیب میں سے ایک معقول رقم نکال اسے بطور نذرانہ دعوت پیش کر دیا! واللہ کہ میں اس کے لئے بالکل ہی تیار نہ تھا دنگ رہ گیا اور اب ایک قاعد میدان شروع ہوا۔ ادھر سے انکار۔ ادھر سے اصرار۔ ادھر سے یہ غدر کہ میں کوئی پیشہ ور

مولوی مشائخ نہیں جو ندریں قبول کرتا پھر روں۔ اُدھر سے یہ جواب کہ یہ رقم قمارپ کو
تا چہرہ لاسنے اور دعوت کرنے کے لیے بہر حال نکال ہی چکے تھے۔ کش مکش دو ایک منٹ
نہیں خاصی دیر تک جاری رہی اور بالآخر فتح انھیں اہل اخلاص کو حاصل رہی۔ خیال
بھی نہ تھا کہ ہندوستان سے باہر اور ایسے دور دراز علاقوں میں ایسے ایسے
مخلص پڑے ہوں گے!

ایسے ہی ایک روز رات کو فون پر ٹرنک کال خاص حیدرآباد سے آیا، یہ مولانا
گیلانی کے بیٹے محی الدین گیلانی کا تھا جو یہاں کلفٹمنٹ محسٹریٹ تھے، تاریخ اُدوقت کا
تعیین ہوا۔ اور وہ مع ایک اور عزیز کے آئے انھیں ان کے بالکل بچپن میں حیدرآباد دکن
میں دیکھا تھا۔ دوبارہ زیارت آج ہوئی۔ قرآن مجید میں ایک بزرگ شخصیت سے متعلق آیا ہے
زَادَآءَ بَسْطَةً فِی الْعِلْمِ وَالْجِسْمِ۔ علم کی بڑائی تو مولانا کے حصہ میں جس حد تک
آچکی ظاہر ہی ہے۔ لیکن جسم کی بڑائی سے مولانا اپنے زمانہ شباب میں بھی محروم رہے اس
کمی کی تلافی ما شاء اللہ عما جبرادہ کے حصہ میں مقدر تھی۔ اگر پد نہ تواتر
پسر تمام کند“ کی ایک نئی شرح!



— (۱۲) —

کراچی نمبر (۱۲)

جوش و ہوش

ایک روز صبح معلوم ہوا کہ پاکستان کے مشہور سابق وزیر خارجہ سرفراز بھٹو کی جگہ امریکہ سے آئے ہوئے اور اسی وقت دوق گورنر جنرل ہاؤس کے کسی حصہ میں جہان ہیں۔ انکی قانون دانی کی غیر معمولی شہرت اور یورپ و امریکہ میں اس کا اعتراف سن کر دل ان سے ملنے کو غرض سے چاہ رہا تھا۔ فوبت آج تک نہ آئی تھی۔ اب یہ موقع خداداد ہاتھ آ گیا، ان کے ہاں جانے ہی کو تھا کہ خود ان کا فون آ گیا کہ میں ملنے آ رہا ہوں۔ ادھر سے مکرر عزت کرائی کہ آپ زحمت نہ کریں۔ میں خود آیا جاتا ہوں لیکن وہ نہ مانے اور چند منٹ بعد شریعت لے ہی آئے۔ تصویر بار بار کی دیکھی ہوئی تھی۔ اس لئے پہچاننے میں وقت کا کوئی سوال ہی نہ تھا۔ وہی مشرقی چہرہ، وہی چہرہ پر داڑھی۔ گفتگو پہلے تو کچھ ذاتی اور بنی قسم کی رہی۔ مثلاً یہ فرمایا کہ ”میں تو آپ سے ملنے کا شوق ۱۹۴۷ء سے رکھتا تھا۔ اسی سال برطانیہ سے واپس کر کے ولایت سے آیا تھا۔ پنجاب کے فلاں صاحب سلم نے آپ کے مضامین پڑھ کر آپ سے ملنے کی ہدایت کی تھی“ اور پھر کچھ دیگر گفتگو سیاسیات پر رہی۔ سیاسی گفتگو پاکستان کے عہدہ داروں سے کرنے میں اب تک بڑی احتیاط برتی تھی۔ ان سے اس احتیاط کی ضرورت نہ تھی۔ یہ اب پاکستان کے عہدہ دار نہیں آزاد تھے۔ باتیں خالصی اور سچی رہیں اور ان کی مین الاقوامی شہرت کے مطابق۔ بات کر کے جی خوش ہوا۔ اور ایسا محسوس ہوا کہ گفتگو کسی بلند

سیاسی شخصیت ہو رہی ہے۔ بڑی خوشی اس کی ہوئی کہ ہندوستان و پاکستان کے باب میں موصوف مایوس نہیں بلکہ اچھے خاصے پرامید نظر آئے۔ اور یہ ایک بڑی خالی نیک معلوم ہوئی۔ قلم یہ سب کیا لکھ گیا۔ ظفر اللہ خاں اور جو کچھ بھی ہوں۔ بہر حال ہیں تو قادیانی اور کسی قادیانی کا ذکر خیر چاہے وہ جس حیثیت سے اور جس سیاق میں بھی ہو احباب کرام سے کیونکر برداشت ہو گا! جی ہاں۔ ان کالموں میں ذکر مدح و توصیف کے ساتھ کسی شریف ہندو کا کرلیجے کسی نیک دل مسیحی کا کرلیجے کسی اچھے یہودی کا کرلیجے۔ یہ سب گوارا لیکن قادیانی عقیدہ کا ذکر خیر کسی حیثیت سے بھی آجانا۔ صاف قادیانیت نوازی ہے!

ذکر احمدیوں کا چل نکلا ہے تو ایک اکوڑ لطیفہ بھی اور سن لیجئے۔ دو اسامی صاحب اور ملنے آئے اور ایک تیسرے صاحب کے ملاقات انڈیا پاکستان انجمن کے ایٹ موم میں ہو گئی صدق کی جرات اخلاقی کی داد خوب ملتی رہی۔ اور خیر یہ تو حسب توقع تھی لیکن ایک صاحب نے تو کمال کر دیا۔ مجھ سے اظہار محبت فرماتے فرماتے کہنے لگے کہ ”آپ ہمارے مرزا صاحب کے عزیز بھی تو ہوتے ہیں! سبحان اللہ کیا تحقیق ہے! کہیں ایسی ہی وہی تحقیقات نے تو ان حضرات کو ”قادیانیت“ کے چکر میں نہیں پھنسا رکھا ہے! — ایک صاحب نے دعوت دی کہ کسی وقت ہماری انجمن احمدیہ میں آکر چائے پیجئے۔ خیر ان سے تو معذرت کر لی دی لیکن دل نے کہا کہ یہ جھنڈا اچھے دوست نکلے۔ بیچ شہر میں میرے پڑانے کی گھر میں!

کراچی آکر یہاں کے علماء میں خاص اشیاق مولانا مفتی محمد شفیع دیوبندی سے ملنے کا تھا۔ افسوس ہے کہ پوچھنا نہ ہو سکا۔ مولانا کہیں باہر گئے ہوئے۔ تھے شخصاً اتنا متواضع اور مہربان اتنے سنجیدہ و محتاط علماء اب کلم ہی نکلیں گے۔

واعظ شہر مولانا احتشام الحق کا نام مدت سے سننے میں آ رہا تھا۔ زیارت پہلی مار
ہوئی اور ملاقاتیں متعدد رہیں۔ زراہد خشک نہیں بڑے باغ و بہار نکلتے۔ صورتاً اور صوتاً دونوں
طرح حضرت تھانویؒ سے اشد۔ اور میری کشش کے لئے یہی بہت تھا ایک ہری نمازانے پیچھے
پڑھی جی میں آیا کہ

یہ پڑھیں اور سنا کر سے کوئی

فن تجوید کی تو ابجد سے بھی اپنے کو واقفیت نہیں۔ البتہ سخن کی دلکشی تو ہر عامی بھی
محسوس کر سکتا ہے۔ وہ بالکل حضرت تھانویؒ کی سی محسوس ہوئی۔ لوگ ان کے بارے میں مختلف
رائیں رکھتے ہیں اور کسی پبلک شخصیت کے لئے ایسا ہونا کچھ بعید بھی نہیں۔ انسان کی پوری سیرت
و کردار کا تجربہ بلے اور گھرے سابقہ کے بعد ہی ہوتا ہے، بقول حضرت اکبر
اکبر کی بُرائی اچھائی پرچھ اس کے محلہ والوں سے

ہاں شعروہ اچھا کہتے ہیں دیوان تو ان کا دیکھا ہے

بہر حال اپنی جو چند صحبتیں ان سے رہیں وہ تو بڑی خوشگوار نکلیں۔ انھیں کی مجلس
میں ملاقات سبھی مددی اور اسد ملتانی صاحب کے کلام سے بھی محفوظ
ہونے کا موقع ملا۔ اثر زبیری لکھنوی ثم کراچی کا شمار تو اپنے ہی لوگوں میں ہے، باہر والوں
میں نہیں لیکن کلام ان کا بھی اسی مجلس میں سننے میں آیا۔ مولانا احتشام کے بڑے بھائی
عزیز الحق صاحب اسلامی شاعر سے ملاقات دہلی کی تھی۔ یہاں تجدید ہوئی۔ کسی اچھے
سرکاری عہدہ پر ہیں۔

یہیں حسن اتفاق سے مولانا ظفر احمد صاحب عثمانی تھانوی سے بھی ملاقات ہو گئی۔
ان کی طرف سے مایوسی تھی کہ وہ یہاں نہیں۔ ایک دوسرے شہر میں رہتے ہیں اور وہاں

جانے کا وقت کہاں تھا۔ لیکن امیر نے سن لی اور میرے قیام کی آخری تاریخوں میں انھیں کسی ضرورت کے یہاں بھیجا دیا۔ قیام مولانا احتشام الحق ہی کے ہاں تھا اور یہاں ان سے مل کر تھانہ بھون کی یاد تازہ ہو گئی۔ مولانا ہی کی مجلسوں میں ایک اور صاحب سے نیاز حاصل رہا۔ سفید ریش، غابد و مراض حضرت تھانوی سے تعلق رکھنے والے نام یاد نہیں آتا یہاں اور واحدی صاحب کی مجلسوں میں دونوں جگہ ان سے ملاقات ہی۔ (واحدی صاحب بھی اسی پڑوس میں رہتے ہیں) بڑے صاحبِ فہم معلوم ہوئے اچھا اثر ان کے ملنے کا پڑا۔ افسوس ہے کہ مولوی حاجی شبیر علی صاحب تھانوی کی یاد نہ ہو سکی اور زیادہ حسرت اس کی ہے کہ اس وقت وہ یاد ہی نہ پڑے ورنہ کوئی صورت ملنے کی شاید نکل ہی آتی۔ ان سے ملاقات تھانہ بھون کی آدمی حاضری کے مراد تھی۔

مولانا عبدالرحمان بدایونی کا شمار میرے لئے علماء کے ذیل میں نہیں آتا۔ حیثیت ایک قدیم دوست و مخلص کے بڑے تپاک سے ملے اور یہاں کچھ ایسا محسوس ہوا کہ وہ ایک عالم دین سے کہیں زیادہ بحیثیت ایک لیڈر کے معروف و روشناس ہیں لیکن بہر حال جمعیت علماء اسلام پاکستان کے صدر ہیں اور ان کی اس حیثیت سے قطع نظر کیسے کر لی جائے۔ اپنے ہاں جو پارٹی دی اس میں درویشانہ و مشائخانہ سادگی سے کہیں زیادہ لیڈرانہ دھوم دھام تھی اس میں شک نہیں کہ اس پارٹی میں بکثرت اشخاص سے ملاقات ہو گئی۔ راجہ صاحب محمود آباد۔ سردار عبدالرب نشتر۔ وائس چانسلر ابو بکر احمد حلیم۔ منصور عالم صاحب کسٹوڈین۔ جمال میاں فرنگی محلی۔ حافظ فضل الرحمن انصاری ایم۔ اے (علیگ) ایڈیٹر ڈائیس آف اسلام وغیرہم۔ تاہم ہجوم کا ایک لازمی حقیقت ہوتی ہی ہے۔ تصویر کشی کا حملہ میرے اوپر کراچی میں پہلے بھی ہوا تھا لیکن وہ انگریزی قسم کا ایٹ ہوم تھا۔ وہاں تو قہر بھی ہی

کی تھی بے شان و گمان اس سے کہیں زیادہ شدید حملہ تو یہاں ہوا۔ یعنی عین جمعیت علماء اسلام کے دفتر میں بے حسے میں بجا طرد پر پناہ گاہ سمجھ سکتا تھا۔ مشہور مصرعہ ”جو کفر از کعبہ برخیزد“ کا پورا مصداق! اور اب یہ کیا بیان ہو کہ حملہ ہوا بھی تو کس کے ہاتھ سے!۔ بہر حال جب تیزی کے ساتھ رخصت ہوا ہوں تو معزز ہمانوں کی صف بندی گروپ فوٹو گرافی کے لیے ہو رہی تھی!

مولانا مودودی کی جماعت اسلامی میں اپنے ملنے والے خاصی تعداد میں ہیں اور ان میں مخلص ترین مولانا مسعود عالم ندوی مرحوم تھے جو قبل اس کے کہ بڑھاپے تک پہنچیں دنیا ہی سے رخصت ہو گئے۔ اس جماعت کی تشدد مزاجی کے بنا پر توقع نہ تھی کہ اس کے کوئی سے بھی رکن اب اس نیاز مند سے ملنا جلنا گوارا کریں گے لیکن اس کے برعکس کئی صاحب ملنے آئے ان میں سب سے نمایاں نام حسن ریاض صاحب کا ہے، بن شہر کے رہنے والے بڑے پرانے صحافی ہیں۔ مولانا محمد علیؒ کے ہمدرد مرحوم میں بہ طور جو نیر کام کیے ہوئے پھر جالب مرحوم کے روزنامہ ”نہایت“ (دکھنوی) میں شریک ہو کر ان مرحوم کے بعد تک بھی ہمت محض اپنی بلند ہمتی سے نکالتے رہے اور بھی کئی پرچوں سے متعلق رہے۔ مخلص مسلمان اور سنجیدہ نویس ہمیشہ سے رہے۔ ایک زمانہ میں سخت مسلم لیگ تھے بلکہ دہلی سے نکلنے والے آل انڈیا مسلم لیگ کے سرکاری پرچہ ”غشور“ کے ایڈیٹر تھے رفتہ رفتہ جماعت اسلامی میں شریک ہو گئے۔ آئے اور اچھی طرح ملے۔ جماعت سے

(۱) عین ان سطور کی نظر ثانی کے وقت حسن ریاض صاحب کا ایک طویل دستخط مکتوب ملا جس میں جماعت اسلامی میں اپنی شرکت سے کامل تیری کی ہے۔

مستعلق دو ایک جوہر طالب علم بھی آئے۔ دسویں یا انٹرمیڈیٹ کے پڑھنے والے کمسنی کے تقاضے سے کچھ باتیں جماعتی تشدد کی بھی کر گئے۔ لیکن جب ان کی جمعیتہ الطالبہ کے اونچے نمائندہ خورشید احمد ایم، اے سے اپنے دو ایک ساتھیوں کے بلے تو وہ بڑے شائستہ و مہذب نظر آئے اور ان سے مل کر جی خوش ہوا۔ تبلیغی جوش جس جماعت کا بھی ہو۔ اگر ہوش کی آمیزش سے خالی ہے تو اپنے مقاصد کو بجائے نفع کے کچھ نقصان ہی پہنچا دیتا ہے۔

(۱) ان صاحب کا مکتوب ان سرطور کی اشاعت کے بعد آیا کہ ان کی جماعت جماعت اسلامی سے علیحدہ اپنا کام مستقل حیثیت سے کر رہی ہے۔

— پیڑ ۱۵ —

کراچی نمبر (۲)

اس قبلہ روجہاعت کا انتشار دیکھو

ساج کمپنی کے مینجنگ ایجنٹ بلکہ عقل کل شیخ محمد عنایت اللہ صاحب جب ملاقات ہوئی اور انگریزی تفسیر کی ساہا سال سے ملتوی چھپائی سے متعلق تقاضہ کیا گیا تو جواب میں ارشاد ہوا کہ ”صرت اچھا کاغذ نہ ملنے سے کام اڑکا ہوا ہے آپ اپنے معزز میزبان سے کہہ کر کاغذ کالائسنس دلوادیتے ہیں۔ تو کام ابھی شروع کروں۔ یہی جواب وہ پہلے بھی بعض خطوں میں لکھ چکے تھے۔ خیر محترم میزبان سے کہنے کا نہ تو موقع ملا اور نہ ان سے اس قسم کی کوئی فرمائش مناسب معلوم ہوئی البتہ شیخ صاحب کے کاغذ کی قسم و مقدار نوٹ کر لینے کے بعد جی میں یہ آئی کہ اس کا تذکرہ کسی وزیر بائیسیر سے کیجئے اور لائسنس ان سے لے لیجئے اور قرآن مجید کے کام کے لئے کن سے آنریبل منسٹرا سے ہوں گے جو تامل روادار تھیں گے لیکن بالآخر اسے وزیراعظم کے نام پر جی۔ دیوں بھی مسلم مملکت کے سب سے بڑے وزیر سے ملنے کو چاہ رہا تھا اور شاید بالکل قدرۃ فون کر دیا، وقت مقرر ہوا صبح کے غالباً ۹ بجے کا، وقت پر پہنچا۔ لیکن ابھی اصل کوٹھی نہیں اس کے صدر دروازہ ہی تک رسائی ہوئی تھی کہ حکومت کے رعب و داب جو کی پیرے۔ دور دبا کا اندازہ ہو گیا۔ سندھ کے لاٹ صاحب کی کوٹھی پر بجائے پوچھ گچھ کے میرے سکرٹری ہاتھوں ہاتھ لئے گئے تھے۔ یہاں پھاٹک ہی پر گورنر جنرل

ہاؤس کی کارکردگی کو دیکھ کر پولیس کے ادنیٰ اہلکار میرے سکرٹری سے (جو مسلم یونیورسٹی علی گڑھ میں سیاسیات کے محکمہ میں) ان تیوروں ... کے ساتھ پیش آئے کہ بجائے شکر کے صبر کا خاصہ امتحان ہو گیا اور دل نے کہا کہ حکومت پاکستان صرف شانِ جمال ہی نہیں پر جلال بھی رکھتی ہے۔ بہر حال ٹھیک وقت مقررہ کے بعد بھی انتظار خاصی دیر کرنا پڑا اور جی اس کے بعد ہوئی۔ کیبنٹ کے اجلاس روز بروز ہوتے تھے۔ ممکن ہے کہ یہ غیر معمولی مصروفیت اس کا نتیجہ ہو۔ خیر سامنا ہوا۔ جس طرح ایک حاکم کے سامنے ایک عامی کا ہوتا ہے وہ ہی ایک منٹ کے بعد حاضری کی غرض بیان کر دی گئی اور تفسیر مطبوعہ کا نسخہ ہاتھ میں دیا گیا۔ تو اسے دیکھ کر وزیر اعظم صاحب متاثر ہوئے۔ اب ملتفت ہوئے اور کاغذ پوری مقدار میں لافینے کا وعدہ کھلے دل سے کھلے الفاظ میں کیا۔ غرض ملاقات کا انجام اس کے آغاز سے بہتر رہا۔ اور کم سے کم اس خدمتِ قرآنی کی حد تک حاضری پوری طرح کامیاب رہی۔ ایک اور صاحب کا کام بھی قرآن مجید ہی کے سلسلہ کا تھا۔ اس کی بابت عرض کیا گیا۔ اس گزارش کی پذیرائی بھی توجہ و التفات کے ساتھ ہوئی۔

روانگی میں ایک دن باقی تھا کہ ریڈیائی تقریر کا وقت مقرر ہوا۔ عنوان اس رداردی میں قدرۃ میرے ہی اوپر چھوڑ دیا گیا تھا۔ کوئی سیاسی یا انہم سیاسی موضوع تو ہوں بھی خارج از بحث تھا۔ کسی ادبی۔ یا علمی موضوع پر بھی گفتگو کے لئے فرصت کی ضرورت تھی۔ جستہ زمیں میں آپا مٹی کا عنوان آیا۔ "مولانا اہل لائے سے قبل" (۱) وقت مقرر پر ریڈیو گھر پہنچا۔ غلامت عظیم الشان اور ہر طرح دارالحکومت کے نمایاں شان تو خیر ہوتی ہی۔ دل یہ دیکھ کر خوش ہوا

کہ اندر کے صدر دروازہ پر قرآن مجید کی آیت کا ایک ٹکڑا دھڑکا لیا۔ اللہ تعالیٰ نے ان پر کدرہ ہے اور اتنا ہی نہیں بلکہ میز پر جو سرکاری سادہ کاغذ رکھے ہوئے تھے۔ ان پر بھی یہی نو فوگرام دلچ تھا۔ حکومت پاکستان کی بے دینی کا پروپیگنڈا اپنوں اور بے گانوں دونوں نے اتنا بے پناہ کیا ہے کہ مذہبیت اور دینداری کی ایسی نشانیاں بھی جو طیس، جی نہیں مانتا کہ انھیں بے ذکر کئے گزر جایا جائے۔ تقریر ہوئی ۱۲، ۱۳ منٹ کے اندر اپنے طالب علمی کے دور کی گمراہیوں کی سرگزشت اور اتحاد صبح سے اسلام کی طرف بازگشت کی روئیداد مختصر الفاظ میں سنائی گئی۔ تقریر اس وقت ریکارڈ کر لی گئی اور اخبارات میں اعلان کے بعد دوسرے دن شام کو عین سیری روانگی کے وقت نشر کر دی گئی۔

کراچی ریڈیو کے اسٹیشن ڈاکٹر غلام قادر فرید راہپوری اپنے بالواسطہ عزیزوں میں ہوتے ہیں۔ کئی سال بعد ملاقات کی فزیت آئی اور ہمیں حفظ ہویشا پوری سے بھی ملاقات کی تجدید ہوئی۔ ۱۳-۱۴ سال ہوئے لاہور میں ایک بار ملنا ہوا تھا۔ سید الحق دینوی چیف نیوز ایڈیٹر تو اسٹیشن ہی پر ملاقات کو پہنچ گئے تھے اور پھر گورنر جنرل ہاؤس میں بھی آکر دیر تک رہے تھے۔ بہر حال پیشری تجربہ کامیاب و خوشگوار رہا۔

چودھری خلیق الزماں ایک زمانہ میں یوپی خصوصاً لکھنؤ کی مسلم سیاسیات کی جان تھے۔ کانگریس، خلافت، مسلم لیگ ہر تحریک میں مسلمان انھیں کے بھنڈے کے نیچے جمع ہوتے رہے اور ان کی قیادت سال دو سال نہیں ۱۹۱۹ء تا ۱۹۲۰ء سے لے کر ۱۹۲۶ء و ۱۹۲۷ء تک ۲۵-۲۶ سال مسلسل قائم رہی اور اپنے ذاتی وراثتی

تعلقات ان سے ان کی اس پہلک حیثیت کے علاوہ سفر کراچی کا جب کبھی خیال آتا تھا تو سب سے پہلا تصور انھیں کا آتا۔ اللہ کی مشیت کہ اب جب واقعی جانے کی صورت بنی تو جو دھری صاحب کراچی سے ہزاروں میل دور انڈونیشیا میں مقیم تھے۔ بہر حال انکی حسرت ملاقات کراچی کے قیام بھر خلش پیدا کئے رہی۔

باقی جن لوگوں سے کراچی میں ملنے کی آرزو تھی ان میں ایک اونچا ناما خواجہ ناظم الدین صاحب سلمہ اشتر (مرحوم وزیر اعظم مرحوم گورنر جنرل) کا تھا اور افسوس ہے کہ یہ آرزو جوں کی تو رہی۔ پروگرام کچھ اس طرح جکڑا کسار ہا کہ ان کے ہاں حاضری کا کوئی وقت ہی نہ نکل سکا اور خود انھیں اپنے ہاں طلب کرنے کی تو ہمت ہی نہیں کر سکتا تھا۔ ان کی اسلامیہ شہرے ایک ایک کی زبان پر تھے اور سخت سڑکی آنکھ کے لئے یہ نظارہ کچھ کم نہ تھا کہ ابھی کل تک پاکستان میں جو سب کچھ تھا وہ آج کچھ بھی نہیں ہے اور پھر انقلاب ہوا بھی تو کیسا دفعتاً کیسا آنا فنا! — دوسری جس ہستی سے ملنے کا شوق تھا وہ سردار عبدالرب نشتر کی تھی۔ ان کے ان کی مشہور و معروف اسلامیہ کے علاوہ دوسرا اثنتہ اشتراک حضرت اکبر الہ آبادی سے عقیدت مندی کا تھا۔ بہ ظاہر کوئی صورت ان سے بھی ملنے کی نہیں رہی تھی کہ بالکل آخری دن روانگی سے دو تین گھنٹہ قبل ایک پارٹی میں ملاقات ہو گئی۔ ایک تو وقت تنگ اور پھر ہجوم بزم گفتگو قدرتا بہت نشنہ رہی۔ پھر بھی جتنی رہی، اچھی رہی اور بہ حیثیت مجموعی قلب پر بڑا خوشگوار نقش نشتر صاحب کا رہا۔ — ایک پرانے کرم فرما محمد امین صاحب زبیری مارہروی ثم کراچی (صاحب ”ضیائے حیات“ ہیں، ان سے ملنے کا پہلے تو خیال ہی نہ آیا اور جب آخر میں ان کی طرف سے یاد دہانی ہوئی جب بھی ملاقات کی غلی صورت نہ نکل سکی اور صرف حسرت ملاقات لئے واپس چلا آیا۔ — اور لیجئے ایک نام تو چھوٹا ہی جا رہا تھا، خوب وقت سے

یا دپڑ گیا۔ یہ چوتھا نام مولوی تمیز الدین صاحب صدر اسمبلی و صدر جمعیت الفلاح "کا تھا۔
ان کی شہرہ آفاق اسلامیت کی بنا پر خواجہ صاحب ہی کی طرح ان سے بھی ملنے کا اشتیاق
تھا۔ لیکن افسوس ہے کہ یہ حسرت ہی رہی، شوق پورا ہونے کی کوئی صورت نہ نکل سکی اور اسکی
اصل ذمہ داری اپنے ہی سہو و نسیان پر ہے۔ اور اسی فہرست میں ان دو ناموں کا
اضافہ بھی ضروری ہے۔ ایک شعیب قریشی صاحب (سیفر پاکستان برائے عراق) دوسرے
خواجہ شہاب الدین صاحب (سیفر پاکستان برائے حجاز) شعیب صاحب کے ذاتی نیاز مندی
بہت قدیم ہے اور خواجہ صاحب کی شہرہ آفاق اسلامیت نے ان کی زیارت کا مشتاق غم
سے بنا رکھا تھا۔ ڈاکٹر زبیر احمد ایم۔ اے۔ پی، ایچ، ڈی۔ (سابق استاد عربی و فارسی
الہ آباد یونیورسٹی) کا ذکر اب تک نہ آسکا۔ یہ فرد گزشتہ ناقابل معافی ہے۔ اپنے علم و فضل اپنی
سیرت و کردار اپنے جوش ایمانی ہر اعتبار سے ملنے کے قابل ہستی تھی۔ باوجود پیر میں تکلیف کے
آخری روز ملنے آئے اور کچھ دیر تک اپنی گفتگو سے مستفید کیا۔
کراچی رہتے اب آٹھ دن ہو چکے تھے اور ہر طبقہ کے لوگوں سے ملاقاتیں کافی ہو چکی
تھیں۔ کراچی یا لاہور۔ دونوں شہروں میں ایک بڑا تکلیف دہ احساس اس کا رہا کہ بے وطنی
اور بے چینی عام ہے۔ ہر فریق دوسرے سے بدگمان، اپنی حالت پر غیر مطمئن اور سب مل کر کہنا
چاہیے کہ حکومت و حکام سے غیر مطمئن، بات بات پر ان پر نکتہ چینی اور ان کی جان سے بدگمانی
— گویا یہ حکمران بھی اپنے میں سے نہیں بلکہ باہر سے لے آئے گئے ہیں! — یہ ذہنیت
کچھ زیادہ حسرت انگیز نہیں معلوم ہوئی۔ مسلمان کہیں کے بھی ہوں اب ان کا ذہن گویا
مستقل طور پر اسی سانچہ میں ڈھل گیا ہے اور انہوں پر نکتہ چینی اور ان سے بدگمانی تو جیسے
ملت کی رگ رگ میں گھس گئی ہے۔ انہیں اپنے لیڈر تو فرشتے چاہئیں، ہر تحریکی اور محض

جوشیلے مشغلہ میں سب سے آگے نعرے لگانے اور جھنڈے نکالنے میں پیش پیش لیکن ادھر
 تعمیری کام کے حدود شروع ہوئے اور ادھر آپس ہی میں الزام تراشی اور دل آزاری کی
 بنیاد پڑ گئی۔ بانی پاکستان بیچارہ خوش قسمت تھے کہ جلد ہی اپنے رب کے جا ملے۔ زعمہ رہ گئے
 ہوتے تو کیا اپنوں کے زخم لسان سے پچھ رہ سکتے تھے؟ بہر حال یہ تو اپنا کچھ قومی خاصہ
 ہی سا بن چکا ہے لیکن اس عمومی سبب کے علاوہ ایک خصوصی سبب یہ بھی ہے کہ پاکستان
 کے اکثر اعلیٰ ارکان حکومت مثلاً وزیر خزانہ، وزیر داخلہ، وزیر دفاع اور خود وزیر اعظم
 ”پیپلک“ آدمی نہیں بلکہ شروع سے اب تک صرف سرکاری آدمی رہے ہیں اور سرکاری
 آدمی بالفرض کار گزار اور فرض شناس بھی ہوں۔ جب بھی پیپلک کے معتمد علیہ درجہ کامل
 میں تو نہیں ہو سکتے۔ سرکاری خدمات ہی میں نیک نامی، کارگزاری، فرض شناسی اگر کافی
 ہوتی تو اس معیار پر غلام محمد صاحب تو بہر حال پورے اتر ہی سکتے ہیں لیکن قوم ”اچھی
 حکومت“ سے بڑھ کر ”اپنی حکومت“ ڈھونڈھتی ہے اور یہ پاس دفتر کی فائلوں سے
 نہیں سمجھتی چاہے وہ کتنی ہی قابلیت سے مرتب کی ہوئی ہوں۔ وہ تو سمجھتی ہے عید گاہ
 میں بغلیں مرنے سے مسجد میں ایک صف میں بیٹھنے سے۔ سر راہ علیک سلیک ہوتے
 رہنے سے، اور شادی و غم کی محفلوں میں شرکت سے۔

اپنی صحافتی برادری کے جن لوگوں سے ملنے کا اشتیاق تھا ان میں ایک ممتاز
 ذات حافظ فضل الرحمن انصاری ایم۔ اے۔ بی۔ ٹی۔ ایچ (علیگ) انڈسٹریل انجینئرنگ مینسٹری
 وائس آف اسلام کی تھی۔ ملاقات آخری دن ہوئی۔ گو بہت ہی تشنہ و ناتمام رہی
 — جمال میاں فرنگی محلی سلمہ اللہ۔ کسے تو قہر تھی کہ وہ بے شان دکان یہاں مل جائیں گے

ملے اور حسب توقع خوب ہی ملے، وہ اپنی ذات سے خود ایک انجمن ہیں گویا اِنَّ اِبْرٰهِيْمَ
 كَانَ اُمَّةً قَانِتًا کے مصداق۔ اور ان کا مل جانا ایک ہی وقت میں ایک مخلص دوست،
 ایک عزیز قریب، ایک شریف ترین انسان۔ ایک متوازن و صائب رائے رکھنے والی
 شخصیت اور ہندوستان اور پاکستان دونوں کے دوست سے مل جانا ہوتا ہے۔ بڑی
 باموقع اور مؤثر تقریر انھوں نے ایک عصرانہ کے موقع پر کی۔ جب ہمانوں کی طرف سے جوابی تقریر
 کے لئے نامزدگی انھیں کی ہوئی۔ انھوں نے کہا:-

”اللہ کی نعمت کی ناقدری جب کی جاتی ہے تو وہ نعمت چھین جاتی
 ہے۔ آپ لوگوں کو ایک مستقل حکومت کی جو نعمت مل گئی ہے اس کی قاب
 کرنا سیکھیے ہر وقت شکوہ شکایت میں لگے رہنا اس نعمت کی قدر نہ ہوئی
 ناقدری ہوئی۔“

جمال میاں سے بھی بڑھ کر اچانک اور غیر متوقع ملاقات ایک دوست
 فرنگی محلی عزیز اور لکھنؤ کے خوش بیان مقرر مولانا صبر علی صاحب شہید سے ہوئی۔ لکھنؤ
 اور لکھنویت کا ایک مثالی نمونہ۔ جہاں کہیں بھی مل جائیں بس سمجھیں کہ وہیں لکھنؤ ہے۔ یہ اتنے
 بھی آکر تو کہاں؟ حاجی اصطفیٰ خاں صاحب (مشہور کارخانہ عطر اصغر علی محمد علی لکھنوی کے
 سابق مالک) کے ہاں جو خود لکھنویت کے عطر مجسم ہیں! لفظ ”ود آتشہ“ کے استعمال کا صحیح
 محل شاید یہی ہے! ان کی تقریر کے شائقوں اور قدردانوں نے انھیں لکھنؤ سے لاہور کسی
 جلسہ کے لئے بلایا تھا۔ کراچی کی کشش انھیں یہاں لے آئی۔ کاش یہاں بھی ان کے دو
 ایک بیان ہو گئے ہوتے۔ خاں صاحب نے اپنے مکان کا نام ”گل ولا“ (GUL
 VILA) انگریزی قسم کا خاں معلوم کیوں رکھا۔ اس سے تو گلکہ ”اچھا رہتا۔ اسی گلکہ میں

ہو میو پیچہ ڈاکٹر عبدالحی صاحب بھی نیاز حاصل ہوا۔ سالہا سال کے بعد۔ اور ان سے مل کر
تھانہ بھون کی یاد تازہ ہو گئی۔ حضرت تھانویؒ کے ایک ممتاز خلیفہ مجاز ہیں۔ مولانا سید
سلیمان ندویؒ کا جنازہ انھیں سے پڑھوایا گیا تھا۔

کراچی کی صحتوں کا ذکر اب ستم ہونے پر آ رہا ہے۔ بڑی ناشکری ہوگی اگر دو
صاحبوں کا ذکر خیر خصوصی طور پر نہ کیا جائے۔ ان میں سے ایک خواجہ عبدالوحید لاہوری
ثم کراچی ہیں۔ ضابطہ سے محکمہ اطلاعات میں منسلک، لیکن درحقیقت خدا معلوم کتنی اسلامی
تحریکوں کے روح رواں اور انگریزی کتابی معلومات کے ایک چلتے پھرتے قاموس۔ اور دوسرے
خان بہادر ضیاء الدین احمد برنی دہلوی ہیں کچھ بی بی کے تھے اور اب کراچی کے ہو چکے ہیں میرے
قدیم کرمفرما اور بڑے فعال مستعد و کارگزار۔ ان دونوں نے اپنا گویا سارا وقت اس نیاز
ہی کے لئے وقف کر رکھا تھا، ہر وقت موجود ہر جگہ ساتھ۔ تنخواہ دار مقامی سکریٹری رکھے ہوتے
تو وہ بھی ان دونوں سے بڑھ کر کارگزار ثابت ہوتے۔

—: بیچ (۱۶) بیچ: —

کراچی سے لاہور

گفتگو طول میں کھینچتی ہی چلی گئی۔ اور جربات شاید چند سطروں میں بھی کہی جاسکتی تھیں
 ورق پر ورق بھی اس کے لئے نا کافی ثابت ہوئے! 'دراز نفسی کے لئے' خصوصیت کچھ
 واعظ غریب کی نہیں، واقعات کی بجائے خود کثرت و فراوانی اور پھر ان کا گونا گوں تعدد
 اور اس پرستزاد تنوع اور سب سے بڑھ کر یہ کہ واقعات کے ساتھ واردات خارجی کے نقوش
 کے قدم سے قدم ملائے قلب کے تاثرات! شعر بڑھ کر و وغیرہ کی حد تک نہ پہنچ جائے
 اور مضمون رسالہ کی ضخامت نہ اختیار کر لے، تو اور کیا ہوے
 یوں ہی فسانہ شب غم تھا بہت طویل
 اور اس پہ بیچ بیچ میں پھر داستان دل!
 کہنے کو یوں تو بہت سی باتیں کہنے میں آگئیں لیکن خود میزبان سے متعلق بات چیت
 کچھ یوں ہی سی رہی۔

جانے سے پہلے خیال یہ تھا۔ اور اپنے ملک کے گورنروں کے حالات جو تھوڑی
 بہت واقفیت تھی۔ وہ اس خیال کی تائید میں تھی کہ گورنر جنرل کا عہدہ جس ایک طرح کا عہدہ
 ہی ہے۔ نام بہت بڑا۔ کام بہت تھوڑا۔ ملک غلام محمد صاحب کی عیش سے گزر رہی ہوگی۔
 جوانی کے سن کی محنتوں کا کھنسا رہ اب ہمہ وقتی آرام سے گزر رہے ہوں گے مملکت کا

کام سارا وزیر صاحبان اور ان کے سکریٹری کرتے رہتے ہوں گے اور ان کے سر صرف یہ ہوگا کہ احکام پر دستخط کر دیے، کبھی کبھی مسودہ پر ایک نظر کر لی۔ کبھی کچھ ذاتی ہدایات حکام ماتحت کو دیدے، باقی سارا وقت تفریح کی نذر۔۔۔ اگر جو دیکھا تو صورت حال اس کے برعکس ہی پائی۔ صبح کام، شام کام، جب دیکھیے 'کام' اور عیش و تفریح کے لیے فرصت برائے نام۔ ابھی معلوم ہوا کہ فلاں سکریٹری کا غذات لے کر گئے ہوئے ہیں۔ ابھی سنا کہ فلاں محکمہ کے افسروں کی پیشی ہو رہی ہے۔ یہ دیکھ کر خوشی ہوئی کہ اتنے اونچے مرتبہ پہنچ کر امت محمدی کا ایک فرد تو اپنے جوانی کے زمانہ کی ذہانت و فرض شناسی کی روایتوں کو قائم رکھے ہوئے ہی۔ ملک صاحب گورنر جنرل ہاؤس میں بیٹھ کر گویا بادشاہی کرتے ہیں۔ ان کے ذاتی اسٹا میں شاید سب سے بڑے افسر ملٹری سکریٹری کہلاتے ہیں۔ پھر پرائیوٹ سکریٹری کا نمبر آتا ہے اور ان کے دو دو اسسٹنٹ ہیں۔ اے۔ ڈی۔ سی، ایک ایک نہیں چار چار کی تعداد میں، حاروں کام کے لئے چلتے پھرتے نہیں، یہ کیئے کہ دوڑتے رہتے ہیں۔ ملک صاحب کا رعب داب سب سے قائم ہے۔ یہ بات بھی کم ہی دیکھنے میں آتی ہے۔ ورنہ عام طور سے خیال تو یہی پھیل گیا ہے کہ رعب داب انگریزوں کے ساتھ رخصت ہو گیا اور اب نہ ڈسپلن کا وجود باقی ہے نہ کام میں مستعدی کا۔ ہر خندہ دار اپنی جگہ پر امدادی اور کام چوری، کاہلی اور فرض فراموشی کا پتلا بنا ہوا۔ گوپنڈت جواہر لال اور ان کے گرد و پیش کی حد تک ہندوستان میں بھی یہ کلیہ صحیح نہیں۔ میزبان کی حیثیت سے بھی ملک صاحب ایک اعتبار سے مثالی میزبان ثابت ہوئے۔ کھانے پینے کی خاطر دس اور ہر طرح کے مادی آرام اور آسائشوں کا تو خیر کنارہ ہی نہیں۔ اس کا کچھ اندازہ تو پہلے ہی سے تھا۔ باقی بڑی چیز یہ دیکھنے میں آتی کہ همان کے مذاق طبیعت کا خیال خاص طور پر رکھا۔ یہ بات بہت کم میزبانوں کے حصہ میں آتی ہے۔ بس رسمی خاطر

اور اندھا دھند فرمائشوں کی بھرمار رکھی جاتی ہے۔ یہاں معاملہ اس کے برعکس رہا، فرمائشیں وہ کرائیں جن کی تعمیل بغیر دل پر کسی قسم کا بار ڈالے کر سکتا تھا۔ مثلاً ایک فشری تقریر، یا کراچی کے اردو رائیڈ میروں سے ملاقات کی تقریب، یا انڈیا پاکستان انجمن کی طرف سے ایٹ بوم، اتنا لحاظ کون میزبان کس مہمان کا رکھتا ہے اور پھر جب میزبان اتنا عالی مرتبہ ہو اور مہمان ایک گمنام گوشہ نشین! اس سے بڑھ کر یہ کہ میرے وقت کو بالکل آزاد رکھا۔ جہاں چاہتا آزادی سے جاتا آتا اور جس سے جتنی دیر چاہتا ملنا جلتا اور سب سے بڑھ کر یہ کہ اپنے پاس باریانی کے مرقع کچھ وا جی ہی سے دیے۔ دربار داری کا جس کو سلیقہ نہ ہو اس کے لئے عافیت اسی میں ہے کہ دربار سے تعلق ہی کم سے کم رکھے۔ زیادہ گفتگو ہوتی تو خدا معلوم کون کون سی اخلاقی، سیاسی یا مذہبی بحثیں چھڑ جاتیں۔ انٹرنے اس کڑے امتحان سے بالکل محفوظ رکھا۔ میں کوئی 'مشیر' یا 'تالیق' بن کر گیا بھی نہ تھا محض ایک ذاتی نیاز مندی کی حیثیت سے گیا تھا۔ اور اس قدر شہ کہ اسی ذاتی نیاز مندی کو لیے ہوئے واپس ہوا۔

اسٹاف کے بڑے چھوٹے جتنے لوگوں سے اپنا سابقہ رہا، کچھ انٹرمیڈیٹ ہی ثابت ہوئے۔ عہدہ داروں میں نیراولی پر پرائیوٹ سکریٹری قدرت اللہ شہاب صاحب آئی۔ سی۔ ایس ہیں۔ انھوں نے سیکرٹریزمنہ قیام میں تو بہر حال موقع کسی شکوہ کا نہ دیا اور کچھ بڑھ کر خوشگوار تجربے دونوں اسسٹنٹ پرائیوٹ سکریٹریوں فرخ امین صاحب اور اس۔ اے غوری صاحبان سے متعلق بھی رہے۔ میری خاطر داری اسے۔ ڈی۔ سی لفٹنٹ امام سے متعلق تھی۔ بیچارہ کو میری وجہ سے خاصی زحمت اٹھانا پڑی ہوگی۔ ذاتی اسٹاف میں امک خاتون بھی تھیں انگریز یا امریکی۔ ان کا عہدہ تو شاید سٹینوگرافر کا تھا۔

بہر حال وقت وغیرہ مقرر کرانے کے سلسلہ میں ٹیلیفونی سابقہ ان سے بھی رہا۔ اور وہ برابر
 مہربانی ہی کرتی رہیں۔ آنے والوں اور وقت مقرر کرانے والوں کا جو نام لکھا ہوا اس
 ٹیلیفون اسپیکر کے آپریٹر کو یقیناً زحمت ہوئی ہوگی۔ ان کا اور اسٹاٹ کے اور چھوٹے
 عمدہ داروں کا جو میرے کام سنسنی خوشی کرتے رہے ان سب کا شکریہ اس تحریر کے
 ذریعہ پیش ہو رہا ہے۔ ———— عمدہ داروں کے ذکر میں ایک صاحب کا نام خصوصیت
 کے ساتھ لینا ہے یہ مرکزی حکومت کے فنانس سکریٹری ممتاز حسن صاحب ہیں ان کی ہمدردی
 و مہربانی سے نہ صرف دارالمصنفین کا کام پورا ہو گیا بلکہ میرے ذاتی معاملات بھی ان کی
 توجہ سے حل ہو گئے۔ مدت دراز سے ایک رقم ایک سلبشر کے ذمہ چلی آرہی تھی وہ وصول
 ہوئی۔ صدق کی قیمتیں متعدد خریداریوں نے ادا کیں۔ غرض کہ چلتے چلتے ایک معقول رقم
 ادھر سے لانے کے لئے جمع ہو گئی تھی۔ اس کے لانے کی کوئی جائز قانونی صورت بہت
 آسان نہ تھی (پاکستان و ہندوستان دونوں ملکوں کی رعایا کے واسطے ایک تکلیف دہ ترین
 صورت بھی مالی بندش کی ہے) اس کا حل انھیں نے نکالا۔ یہ اگر اتنا آڑے نہ آجاتے
 تو مشکلات میرے حل کئے تو بہر حال نہ ہو پاتیں۔

آٹھ دن کے اندر کراچی دیکھ لینا جس حد تک ممکن تھا، دیکھ لیا گیا۔ شہر اور مضافات
 کے اکثر حصہ نظر سے سرسری طور پر گزر گئے۔ بڑے بڑے بازاروں اور گزرگاہوں پر چھپتی
 ہوئی نگاہ پڑ گئی۔ بڑے اور چھوٹے اور منجھولے تقریباً ہر طبقہ کے لوگوں سے ملاقاتیں ہوئیں۔
 یہ جو کچھ بھی ہوا ظاہر ہے کہ بالکل تڑپڑ ہوا۔ تاہم اپنے ظرف و بصیرت کے مطابق سمجھنے سمجھانے
 اور پھر کہنے کہلانے کا حق تو ہر جگہ باز کو حاصل ہی رہتا ہے۔

کراچی ماشاء اللہ شہر ہے بہت اچھا۔ خوشنما، کشادہ، آباد و چمک و رونق، پاکستان جیسی کم عمر مملکت کے شایان شان، البتہ وسیع، عالی شان دسربفلک عمارتوں کے ساتھ ساتھ تنگ و تاریک، خلیہ نگلیاں اور گری پڑی جھوپڑیاں بھی نظر میں کانٹے کی طرح چھپتی ہیں۔ لیکن جو صورت حالات شہر کی تشکیل میں پیش آتی چلی گئی، اس لحاظ سے ایسا ہونا شاید کچھ ناگزیر ہی تھا۔ مسجدیں لاہور کی طرح یہاں بھی آباد نکلیں۔ عصر و مغرب کی نمازیں عموماً مسجدوں ہی میں پڑھیں۔ ہر مسجد میں نمازی بڑی تعداد میں ملے۔ عورتوں کی بچائی کی خبریں جس شد و مد سے سننے میں آتی تھیں وہ بھی اچھی خاصی مبالغہ آمیز نکلیں۔ ہو سکتا ہے کہ شہر کے کسی حصہ میں بچائی عام ہو۔ لیکن عموماً تو کیفیت اس وقت تک بھراؤ شہر گز نہیں رہی تھی بے پردگی، وہ ہے۔ لیکن اتنی عام وہ بھی نہیں جو دوڑ بیٹھے سنائی دے رہی تھی اور جتنی بھی ہے اس ظہار حقیقت کو گوارا کیا جائے کہ اس میں ایک حد تک غل بعض علمائے کرام اور مخصوص جماعتوں کی شدت پسندی کا ہے اگر ادھر سے اتنا اور ہمہ جہتی تشدد نہ برتا جاتا تو ادھر سے بھی اتنی ضد نہ پیدا ہوتی۔ عورت کی بے ہارا آزادی کا اندازہ یہاں کے اخبارات کے مراسلاتی کالموں سے ہوتا ہے۔ اخبار انگریزی ہی کے نہیں بعض اردو اخبارات سے بھی۔

ایک بڑی بات یہ کہ لاہور کی طرح یہاں بھی عمارتوں، باغوں، سڑکوں وغیرہ کے نام اب تک ہندوؤں، مسیحیوں، مجوسیوں کے نام کے ساتھ قائم ہیں۔ گاندھی گارڈن۔ ڈاکٹر گید مل روڈ۔ وکٹور۔ روڈ۔ اس کی مثالیں یاد رہ گئیں۔

آٹھ دن کی بساط ہی کیا تھی، بڑی بڑی طویل عمریں، عمر کی بڑی سی بڑی جہلتیں دیکھتے ہی دیکھتے تمام ہو جاتی ہیں۔ اٹھوار اپناک بھپکتے ختم ہو گیا۔ ۱۹۵۵ء کو

صبح یہاں داخلہ ہوا تھا۔ ۱۵ اپریل ۱۹۵۷ء کی شام بات کتنے آگئی تے

کئی رات حشر و حکایات میں

سحر ہوگئی بات کی بات میں

اور محبت کرنے والوں کے اس شہر کو بہر حال چھوڑنا پڑا۔ اور آٹھ سے قبل کا وقت تھا جب پوری پارٹی اسٹیشن پہنچ گئی۔ ابکی سٹی اسٹیشن تھا جو کراچی کا آخری اسٹیشن ہے۔ رخصت کرنے والوں کا ہجوم حسب توقع اچھا خاصہ تھا۔ نام سب کے نہ اب یاد، نہ دُہرانے کی ضرورت۔ اتنا یاد ہے کہ ابکی مجمع میں علاوہ عزیزوں، دوستوں، شناساؤں کے کچھ اجنبی حضرات بھی تھے۔ دو ایک دیندار چہرہ والوں نے نصیحت کے لئے خاص طور پر درخواست کی اور اس بے پناہ حُسنِ ظن پر یہ بے غل کٹ کر رہ گیا۔ ایک صاحب نے عین گاڑی چھوڑتے وقت ایک اچھے قسم کا فادٹن پن (روشنائی دار قلم) پیش کر دیا۔ اب ان کا نہ نام ذہن میں ہے نہ پھر وہ ہرہ اجر خالص ان کے حصہ میں رہا۔ ناشتہ کے نام سے کھانے کے ذخیرے الگ نہیں متعدد مہربانوں نے ساتھ کر دیئے اور رخصتی اس طرح ہوئی کہ جیسے کوئی پردیس سے اپنے وطن کو نہیں بلکہ وطن سے باہر جا رہا ہے۔ وطن شاید مٹی کے ذرات اور مٹی چومنے کے درود یوار سے بڑھ کر نام محبت کرنے والوں کا ہے!

ایک عزیز خاص اسکوٹڈرن لیڈر ایف زماں (ہوائی فوج کے فہم الزماں علیگ رامپوری) کا نام قیام لاہور کے سلسلے میں آچکا ہے۔ کسی سرکاری ضرورت سے پشاور سے کراچی آئے ہوئے تھے۔ فرشتہ رحمت بنے ہوئے یہاں سے ساتھ ہو گئے اور راستہ بھر برابر خدمت کرتے اور ہر طرح آرام پہنچاتے رہے۔ کچھ عزیز کراچی کنٹونمنٹ تک ساتھ آئے اور یہاں ایک اور جماعت رخصت کرنے والوں کی ملی۔ گاڑی قریب ۱۲ بجے شب کے

حیدر آباد سے گزری اور ایسے ناوقت بھی چار یا پانچ صاحب پلیٹ غلام پر موجود! ایک
 دہی مولانا گیلانی کے صاحبزادہ اور دو تاجپور کے مخلص جن کا ذکر پہلے آچکا ہے اور ایک
 آدھ صاحب اور!

رات گزری اور دن نکلا۔ اور اسٹیشنوں کے سارے دہی منظر اپنے کو دہراتے
 رہے جو ادھر سے جاتے ہوئے پیش آئے تھے۔ بھاول پور، ملتان، مانٹیکو مری، خدا
 معلوم کتنے مقامات سے ہوئے محبت آئی۔ لیکن جی کا ہر چاہا ہوا پورا ہونا انسان کے مقدر
 میں کہاں رکھا گیا ہے؟ زندگی کے سارے سفر میں کتنے مقامات کو بس نگاہ حسرت سے
 ہی سے دیکھتے ہوئے گزر جانے پر قناعت کرنا پڑتی ہے، غالب نے تو ناجائز حسرتوں
 کی بھی داد ملنے کی تمنا کی ہے۔

ناکردہ گناہوں کی بھی حسرت کی ملے داد

یارب اگر کردہ گناہوں کی سزا ہے

خیر یہ تو ممکن ہے کہ نثری شاعری ہو۔ لیکن بہر حال جائز حسرتیں تو ہر مومن کے لئے

ایک بڑا ذخیرہ آخرت ہوتی ہی ہیں۔



—: بیگز ۱۶ :—

لاہور نمبر (۲)

۱۶ اپریل - شام کے آٹھ بج چکے تھے کہ سواد لاہور شروع ہو گیا۔ اور غٹوں کے اندر سٹیشن کا پلیٹ فارم آ گیا۔ چند حضرات اس وقت بھی موجود تھے یعنی علاوہ میزبان اور ان کے عزیزوں کے مولوی سید رئیس احمد جعفری ندوی۔ سید اشرف صہوحی دہلوی۔ خواجہ بدر السلام فردغی وغیرہم اور ایک محسٹریٹ میزبان کے نمائندہ کی حیثیت سے یہ فردغی صاحب میاں اسلم صاحب کے مشہور ناشر ہیں اور انھیں کے رنگ میں رنگے ہوئے۔ دیکھنے میں "صاحب نام" لیکن اندر سے مسلمان ہی مسلمان۔ سواری کا انتظام بھی حکومت ہی کی طرف سے۔ قیام محسب سمولی انھیں میزبان، میجر صدیقی (مے) مانٹاگوری روڈ کٹوٹنٹ کے ہاں۔ کچھ ہی دیر میں وہاں پہنچ گئے۔ محسٹریٹ صاحب نے نمائندگی کے فرائض پوری طرح ادا کئے اور اپنی وسعت اخلاق سے دیر تک بیٹھے رہے۔ جعفری صاحب بھی اچھا خاصہ وقت گزار کر واپس گئے۔ اور صبح جب آئے تو ایک اور صاحب کو ساتھ لئے ہوئے یہ صاحب کوئی "تابع جمل" نہ تھے۔ مولانا محمد حنیف ندوی تھے خاصے پرانے اہل علم اور بزم ثقافت میں جعفری صاحب کے ہم بزم۔ ان سے کوئی ۱۴-۱۵ سال پہلے اسی لاہور میں ملاقات ہو چکی تھی۔ اس وقت بالکل جوان تھے۔ اب بچا نے نہیں جاتے تھے۔ مسلک کے لحاظ سے اہل حدیث۔ لیکن اعتقادی، کلامی، فقہی، ہر غلو ندوی "کلچر" سے دبا ہوا۔ مہذب

شستہ اور شائستہ نگشت ان صاحبین کے ساتھ شرف ہوا۔ آج ناشتہ فروغی صاحب کے ہاں تھا۔ ناشتہ دعوت نما ہونا ہی تھا۔ اور یہی ہوا۔ نامشر صاحب مصنف صاحب کے دب کر کیوں رہنے لگے تھے۔ خاصہ مجمع تھا۔ اور صاحبوں کے نام اب ذہن میں نہیں۔ اور میاں صاحب کی موجودگی تو بہر حال ضروری تھی ہی۔ فروغی صاحب کے کاروبار کو دیکھا۔ اشارۃً فروغی پر ہے۔ امت کی بڑی خدمت اس دور میں اسلامی و اصلاحی ناول و افسانہ کے دور کے بھی کی جاسکتی ہے اور اس میں میاں صاحب اور ان کے نامشر دونوں لگے ہوئے ہیں۔ خیال ایسا ہوتا تھا کہ ترقی پسندی کی آندھی نے اسلامی و اصلاحی ناول کا چرچا مارت ہوئی گل کر دیا ہو گا اور اس جنس کے تاجر کس پیرسی کے عالم میں ہاتھ پر ہاتھ دھڑے بیٹھے ہوں گے لیکن فروغی صاحب کے کاروبار کا فروغ دیکھ کر دل خوش ہو گیا کہ واقعہ یہ نہیں ہے۔ خریدار اور قدر دان اس قسم کے ادب کے بھی اشارۃً ابھی بڑی تعداد میں موجود ہیں۔ آج اس پیرس صدی سچی کے وسط میں دین کی حمایت میں کن کن محاذوں پر لڑنا ناگزیر ہے اور ان میں سے ایک اہم ترین مورچہ شعر و ادب کا ہے۔

راستہ میں دور سے حضرت میاں میر کا مزار دکھائی دیا۔ اقبال کا کون پڑھنے والا ان کے نام نامی سے ناواقف رہ سکتا ہے۔ موٹر ہی سے فاتحہ پڑھ دیا۔ دوپہر کے قبل جب گھر واپس آیا تو کچھ ہی دیر بعد مولانا مودودی کے برادر بزرگ (گوخوردنغا) مولوی ابو الخیر صاحب مودودی نے کرم فرمایا۔ و واد صاحب بھی انہیں کی جماعت کے ان کے ہمراہ تھے۔ جی تو خود مولانا ہی سے ملنے کو چاہتا تھا وہ اس وقت تک حبل سے رہا نہیں ہوئے تھے مجوز اپانی کے پیاسے کو شبنم پر قناعت کرنا پڑی۔ جی چاہتا تھا کہ مولانا مفتی

محمد حسن صاحب مدظلہ سے ایک بار اور نیاز حاصل ہو جاتا اور مولانا شاہ محمد جعفر ندوی سے بھی ملاقات شدہ ہی رہی اور کسی طرح ڈاکٹر برہان احمد فاروقی میکش صاحب اور احسان دانش صاحب اور امین احسن اصلاحی صاحب سے ملاقات کی صورت نکل آتی۔ ان آرزوؤں میں سے کوئی بھی پوری نہ ہو پائی اور دوپہر کو اسٹیشن آگیا۔ اور لیجیٹ گورنمنٹ کالج لاہور سابق استاد ڈاکٹر شیخ محمد عنایت اللہ کا نام ایسا ذہن سے نکلا کہ پاکستان کے قیام بھر یاد نہ پڑا۔ نہ اس کے ہفتویں بعد ذہن میں آیا تو اب انگست کی الر تاریخ کو سفر نامہ کی یہ قسط لکھتے وقت! بشر اپنی کس چیز پر ناز کرے۔ جس حافظہ پر اتنا وثوق و اعتماد ہوتا ہے! اس کا یہ حال ہے۔ لاہور میں نام یاد پڑ جاتا تو کم سے کم یہی دریافت کر لیتا کہ موصوف اب میں کہاں اتنا گہرا علم ولایت پلٹ و کا ترہ بھی ذرا کم ہی ملے گا۔

اسٹیشن پر کئی کئی صاحب موجود۔ عزیزوں کے علاوہ جعفری صاحب کا ہونا تو خبر لازمی تھا۔ میاں اکرم صاحب اور اشرف صبوحی صاحب (جنہوں نے یہ پیام پہنچایا کہ ادیب الملک خواجہ محمد شفیع دہلوی لاہور سے باہر گئے ہوئے ہیں، وہ نہ ضرور آتے) مولانا محمد حنیف ندوی اور مولانا محمد اسحاق ایڈیٹر ”الاختصاص“ یہ اہل حدیث کا ہفتہ وار پرچہ ہے۔ گویا مولانا ثناء الشمر حرم کے مشہور ”اہل حدیث“ کا جانشین۔ ایک مذہبی پرچہ کی ادارت کے باوجود یہ خشک و عجوس نہیں، اچھے خاصہ شگفتہ معلوم ہوئے اور ہر طرح ہونہار اور صاحبان ابھی جوان عمر ہیں۔ ایک بزرگ اور بھی تھے اور ازراہ محبت بہت پہلے سے آگئے تھے انہیں ہے کہ اس وقت پورا تعارف نہ ہو سکا۔ بعد کو خیال آیا کہ حافظانہ راہد صاحب تھے۔ غالباً اسلامیہ کالج میں استاد ہیں۔ اسلامی تاریخ و جغرافیہ پر ان کے کئی مضمون عرصہ ہوا پڑھے تھے قابل قدر تھے اور تحریری تعارف اسی وقت ہو گیا تھا۔ رخصتی کا منظر سمونا موثر ہوتا ہے، آج

بھی تھا۔ کراچی اور لاہور دونوں شہر یہ معلوم ہی نہیں ہوتا تھا کہ پردیس کے ہیں اپنے ہی معلوم ہوتے رہے یہ رشتہ تو کم و بیش ہر مسلم ملک کے ساتھ ہے پھر پاکستان تو جغرافیائی حیثیت سے بھی اپنا ہی ہے۔ غلطی کی جو کچھ بھی ہوئی ہے وہ سیاسی حیثیت سے ہے۔ مخلصوں، عزیزوں، دوستوں کی وہ کثرت کہ اپنا وطن ہی معلوم ہو رہا تھا۔ زمین حرکت میں آئی تو یہ محسوس ہونے کے بجائے کہ روانگی وطن کو ہو رہی ہے ایسا محسوس ہوا کہ روانگی وطن سے ہو رہی ہے وطن کے حقوق اپنی جگہ پر مسلم لیکن یہ جذبہ بھی ہرگز منافی وطنیت نہیں

گاڑی دوپہر کے بعد چلی اور ایسی گاڑی سے عبدالرؤف خبایسی صاحب ایڈیٹر روزنامہ "حق" لکھنؤ و سابق منیجر "صدق" بھی کراچی سے لکھنؤ واپس ہو رہے ہیں۔ کئی ہفتے آگے ہوئے تھے۔ گاڑی چلی اور دل اس سوچ میں پڑ گیا کہ دیکھیے اب پھر کب یہاں آنا ہوتا ہے اور سرے سے دوبارہ آنا مقدر ہے بھی یا نہیں۔ اسی مرتبہ آجانے کی توقع کس کی تھی اور ظاہری اسباب تھے ہی کیا؟ یہ محض ایک غیبی القاء تھا کہ جس سے بے شان گمان گورنر جنرل بہادر کے قلب میں ایک ادنیٰ اور قدیم نیاز مند کو دعوت دینے کا داعیہ پیدا ہوا۔ اور اس گوشہ نشین نے بھی تامل و تذبذب کے بعد اسے منظور کر لیا۔ اور آنے جانے کی صورت پیدا ہو گئی۔ بیشک جو قادر مطلق ایک بار پر قادر تھا وہ دوسری بار پر بھی اسی آسانی سے قادر ہے لیکن بہر حال جہاں تک اسباب ظاہر کا تعلق ہے وہ جتنے ضعیف تھے اب ان سے بھی ضعیف تر ہو گئے ہیں۔

بات کی بات میں جلو آئیشن آگیا۔ وہی جہاں پاکستان کی طرف سے زبردست چکنگ ہوتی ہے اور عام مسافر اس کے نام سے ہول کھاتے ہیں۔ اپنا تجربہ ایک بالکل خصوصی

امرت سر پر بھی خیال رکھا۔

امرت سر آگیا پنجاب میل پلیٹ فارم نمبر ایک پر تھا۔ خاصہ وقت وہاں تک پہنچنے میں لگا۔ کتابوں کے گڈے گڈا بنی ساتھ تھے اور سامان بھی کچھ بڑھ ہی گیا تھا۔ اس پنجاب میل کے ساتھ بھی کیا کیا یادیں وابستہ ہیں۔ امرت سر ابھی کل کی بات ہے کہ لاہور ہی کی طرح ایک اسلامی شہر تھا۔ لاہور و امرتسر دونوں گویا بھائی بھائی تھے۔ آج ایک دوسرے کے حریف ہیں بلکہ ایک دوسرے کے خون کے پیاسے تاک رہ چکے ہیں۔ یہی پنجاب میل تھا کہ پنجاب کو یورپی، ہمارے بنگال سے ملانے والا تھا۔ کلکتہ سے چل کر لکھنؤ ہوتا ہوا لاہور جا کر رکتا تھا۔ اب امرت سر پر ختم اور ہمیں اسے شروع ہو کر تفریق کی یاد دلانے والا ہے تحریک خلافت کا دور سامنے آگیا۔ پشاور اور لاہور سے چل کر کیسی ڈلیاں مخلص کارکنوں کی اسی پنجاب میل سے لکھنؤ آیا کرتی تھیں! — اب وہ سب خواب و خیال ہے!

جالندھر، لدھیانہ، سرہند، انبالہ یہ سارے سٹیشن جس بمول رات میں گزر گئے اور ۱۸ اپریل کی ٹھیک دوپہر کو مسافر پورے ۱۲ ہفتہ بعد لکھنؤ سٹیشن پر وارد ہو گیا۔ — آج پشورائی کے لئے کوئی مجمع نہ تھا۔ عورت گنتی کے قریبی انزوا موجود تھے۔ مجمع کیوں ہوتا۔ مسافر اپنی ذات سے اگل کھرا جس طرح گیا تھا۔ اسی طرح واپس آگیا۔ ”اعجوبہ“ اور سنسی خیز صفات اضافی اپنے ساتھ لگا کر نہ لایا۔ جب تماشا ہی سرے سے نہ تھا تو تماشائیوں کے ٹھٹ کیوں لگتے!

اصل سفر نامہ کی قسطیں تمام ہو گئیں۔ جس طرح ایک دن اصل سفر شروع ہو کر ایک دن ختم ہو گیا تھا۔ اسی طرح خود زندگی کا سفر بھی شروع ہو کر ایک دن ختم ہونا ہی ہے اور اس کا

سفرنامہ یعنی "سفرنامہ حیات" آہ! کہ گو اس کی ذمہ داری بہت کچھ مسافر کے اپنے ہاتھ میں
 ہوتی ہے پھر بھی اسکی مفصل و مکمل تحریر انسان کے نہیں۔ فرشتوں ہی کے ہاتھ کی
 ہو سکتی ہے! اور اپنی حیات ناسوتی میں رہ کر آپ مٹی کے پڑھنے کی اجازت
 کس کو! ۵

تن زجان و جان زتن مستور نیست
 لیک کس را دید جان و مستور نیست

~~~~~



—: خیر (۱۸) :—

## معروضات خصوصی حاصل سفر

روداد سفر خدا خدا کر کے ختم ہوئی۔ کسے توقع تھی کہ زندگی میں کبھی بھی اس کا موقع ملے گا۔ اس مختصر سیاحت کا اور اس کی اتنی مفصل روداد نگاری کا! اب اس کے خاتمہ پر جی میں ہے کہ چند مختصر گزارشیں بہ طور حاصل سفر کے عرض کر دوں۔ اور چونکہ ممکن ہے کہ بعض طبائع کو ان معروضات میں شیرینی سے زیادہ تلخی نظر آئے۔ اس لیے بہتر ہوگا کہ شروع ہی میں اقبال کے مشہور مصرعہ کا بھی استحضار کر لیا جائے۔

خوگر حسد تھوڑا سا گلہ بھی سن لے !

بڑے دکھ اور دلی کرب کے ساتھ یہ محسوس ہوا کہ جس اتحاد اُمت یکدلی یکجہتی کو وجود میں لانے اور اسے ترقی دینے کے لئے پاکستان بنانا تھا۔ خود وہی مفقود ہے۔ قدم قدم پر انتشار، بات بات میں اختلاف اور سب کے ہلک زہر رگ رگ میں سرایت کیا ہوا۔ صوبائی تعصب کا حسرت ہی رہی کہ کسی پنجابی کی زبان سے کسی بنگالی کے حق میں کلمہ خیر نہ سنا ہوتا۔ کسی بنگالی نے کسی سندھی کا نام خوش دلی کے ساتھ لیا ہوتا۔ کسی سندھی نے کسی سرحدی پر اعتماد ظاہر کیا ہوتا ہوتا! — حد یہ ہے کہ ہاجرین تک مختلف ٹولیوں میں بٹے ہوئے ایک دوسرے کی طرف بجائے محبت و اخوت کے رقابت بلکہ دشمنی کی نظر سے دیکھنے والے ”حَمَاءِ“ کے بجائے



’آشداء‘ کے مصداق۔ یوپی والے۔ ممبئی والے۔ بہاری۔ کھنسی سب الگ الگ پارٹیوں میں تقسیم، تنظیم سے کوسوں دور! اس زہر کا توڑ صرف ایک ہی تھا ایمانی اخوت۔ یہی سب کو ایک سانچہ میں ڈھال سکتی ہے اور وہی ناپید،

پھر یہ تفریق تو صرف طینی بنیاد پر تھی۔ خود مذہبی حیثیت سے بھی ایک انتشار کا عالم طاری۔ نئے اور پرانے ملا کر خدا معلوم کتنے فرقہ تیار۔ اور کس کثرت و تنوع کے ساتھ دینی دعوئیں بڑے بڑے زبردست داعیوں کی طرف سے جاری! بعض جدید تحریکیں یقیناً اصلاح، اتحاد و مرکزیت ہی کا مقصد لیکر اٹھیں لیکن دیکھتے ہی دیکھتے وہ خود ایک مستقل فرقہ، ایک تخریبی عنصر بن گئیں۔ شکوہ کس کس کا کیا جائے اور کس ایک گروہ یا جماعت کا نام لیکر ذمہ داری اس کے سر ڈالی دی جائے کسی میں اخلاص ہے تو متدبر نہیں۔ اور کہیں اگر جوش ہے تو وہ ہوش سے عاری! یہ مذکرہ مرکز خود شکوہ نہیں لیکن اسے نظر انداز کر جانا بھی کیونکر ممکن ہے؟

ایک اور چیز اس سے ملتی جلتی ہوئی ایک مرکزی شخصیت کی افسوسناک کمی ہے مسلمان یوں بھی اپنے کسی لیڈر کو لیڈری کے منصب پر قائم رکھنے کے قائل نہیں رہے ہیں۔ مولانا محمد علی کے زمانہ سے ہی تاشا بندوستان میں دیکھنے میں آ رہا ہے۔ ہر لیڈر میں ڈھونڈ ڈھونڈ کر ایسے قصور پرا کر دے۔ اس کی ہر غزش، ہر بشری کمزوری کی اس مبالغہ کے ساتھ تشہیر کر دے۔ اس کے ہر عیب کا اس طرح خود دینی معائنہ کر دے کہ اس میں ہر طرح کیڑے ہی کیڑے نظر آنے لگیں صرف ایک قائد اعظم جناح کی ذات پر سوادِ اعظم کا کسی طرح اتفاق ہو گیا تھا۔ بس ان کے بعد سے پھر وہی اثر اتفری اور پاکستان بھر میں کوئی ذات ایسی نظر نہیں آتی جس کی سرداری پر سب کا اجماع تو خیر کیا ہوتا چاہے فیصدی کا اتفاق ہو گیا ہوتا۔ لے دے کے اگر کوئی شخصیت کسی درجہ میں اس وقت متفق علیہ تسلیم کی جاسکتی ہے تو وہ گورنر جنرل ملک غلام محمد ہی کی ہے۔



ہندو پاکستان کے باہمی تعلقات یہ دیکھ کر دل بہت ہی کڑھا کہ محض آپس کی ضد و ضدانے  
 اس درجہ خراب کر رکھے ہیں۔ نفس تقسیم ملک ہرگز دشمنی کو مستلزم نہیں۔ حقیقی بھائیوں کے  
 درمیان جہاد کی تقسیم ہوتی رہتی ہے اور بارہا اس تقسیم کا نتیجہ یہ نکلتا ہے کہ مہرتوں کے بگڑے  
 ہوئے تعلقات از سر نو سدھر جاتے ہیں بعینہ ہی صورت ہندوستان اور پاکستان کے درمیان  
 بھی ممکن تھی اور آج بھی ناممکن نہیں ہے۔ لاہور کراچی دونوں جگہ یہ محسوس کر کے دل کو کس  
 درجہ کوفت اور اذیت ہوتی تھی کہ گرو مشی کے سارے محبت کرنے والے ہی جمع ہیں۔ بہت سے  
 قریبیوں ہیں اور جو عزیز نہیں وہ بھی فراطحلاص کی بنا پر عزیزوں ہی شمار کے لائق۔ لیکن اس  
 ساری یگانگت کے باوجود پھر اجنبی، پھر غریب، پھر بیگانے!۔۔۔ مورچنگل میں اپنے خوشنما پر پھیلا  
 پھیلا کر خوش ہو رہا تھا۔ ناچ رہا تھا کہ ایک بیک نظر اپنے پیروں پر پڑ گئی، اور دل کی کلی معاً  
 مڑھا کر رہ گئی!

مطالبہ قیام پاکستان کا اصل کل ہی تھا کہ ایک خطہ زمین پر مسلمانوں کو اپنی آئیڈیا  
 لوجی اپنے دینی اصول کے مطابق و ماتحت حکومت قائم کرنے کا پورا موقع حاصل ہو۔ مان لیجیے کہ یہ  
 مطالبہ سو فیصدی صحیح تھا۔ اس سے یہ لازم کہاں سے آتا ہے کہ زندگی یا کم سے کم سیاسی زندگی کے  
 چھوٹے بڑے ہر شعبہ میں اشتراک کی نفی ہو گئی؟ شریعت کے اوامر و نواہی، فرائض و واجبات  
 اور ممنوعات و محرمات کا تعلق تو سیاسی زندگی کے بھی چند ہی شعبوں سے ہے اور چند نہ ہی اکثر ہی  
 باقی شعبہ جو مباحات کے دائرہ میں ہیں اور جن کا تعلق بلا قید مذہب و ملت عام انسانی فلاح و بہبود  
 سے ہے۔ وہ تو بہر حال پھر بھی کھلے رہ جاتے ہیں اور لشکر کوئی بتا دے کہ ان میں اشتراک تعاون  
 و اتحاد سے کون سا امر مانع ہے؟۔۔۔ چور کو یقیناً اپنے ہاں اسلامی سزا دیجیے۔ شراب کی بندش  
 اپنے ہاں یقیناً یکسر کیجیے۔ فواحش پر سخت سے سخت قہر ضرور لگائیے۔ سود خوری کا نام و نشان



مٹا دیجئے۔ ترک کی تقسیم تہا تر شریعت کے تحت میں لائے۔ اخلاقی، معاشری، تعلیمی، فضا، سماجی، اسلامی غالب بن ڈھائیے۔ لیکن ریل، ڈاک، تار، سڑکوں کی تعمیر، راستہ کی صفائی، حیوانات کی نگہداشت، بیماروں کے علاج، شفا خانوں کے قیام، جغرافی معلومات، ریاضیات، طبیعیات کی تحقیقات وغیرہ۔

بیسویں غیر اختلافی انتظامی شعبوں میں کوئی تفریق و اختلاف کو کیوں راہ دیجئے؟ اور کیوں نہ ہم مشترک

مسائل میں دونوں ہمارے ملک ایک سے زیادہ سے زیادہ مشترک پروگرام تیار رکھیں؟ ان مسائل میں

آخر اختلاف و نزاع کی بنیاد کہاں سے قائم ہوتی ہے۔ تا وقتیکہ عقل سلیم کو غلام نہ بنادیا جائے

سب سے بڑھ کر کڑی آزمائش ہندی مسلمانوں کے لئے ہے۔ وہ ہندوستان میں رہ کر ایک طرف اپنی وطنیت

کو کیسے بھلا دے؟ اپنے اس جغرافی، سیاسی، قانونی وطن کے حقوق کی طرف کیسے افکاری بے وفائی

اختیار کرے؟ دوسری طرف پاکستان اس کی دینی برادری والوں و عزیزوں کا وطن ہے۔ اس

سر زمین کے تہذیبی معاشری برادرانہ روابط کو وہ کیسے کرے؟ خونی رشتوں کی طرف کیسے آنکھ بند

کر لے؟ مجنوں غریب کی جان کیلئے تو صحبت لیلی و فرقت لیلی دونوں عذاب الہی کا حکم رکھتے ہیں۔

دونوں ملکوں کے درمیان طبقات میں کیا خلص اہل فہم بھی ایسے نہیں جو اس اشتراک مع الاختلاف

کے موضوع کو اپنا کر اس کی شعلی صورتیں نکالیں؟ اور اس طرح لاکھوں نہیں کروڑوں بندگان خدا کی

وعامیں اپنے لئے حاصل کریں؟ کتنا مبارک و خوش آئند ہوگا اس دن کا طلوع جب ہندوستان پاکستان

کو اپنا قوت بازو اور اپنی مغربی سرحد کا محافظ و پشتیبان سمجھے گا اور پاکستان از سر نو ہندوستان کو

کو اپنا شریک جسم و جان اور ایک خلص حلیف سمجھنے لگے گا!

متاع و عمل خسرو..... بس گواں است

گراں سودا بہ جاں بودے چہ بودے!

ایک طرف غلام محمد، دوسری طرف جواہر لالی ان دونوں کے عہد سے بڑھ کر

ساعت سعید اس یوم عید کے لئے اور کب آسکتی ہے!



## ضمیمہ نمبر (۱)

# مولانا کھلانے سے قبل

نشریہ۔ نشر گاہ کراچی سے ۵ اپریل ۱۹۵۵ء۔ بوقت شام وقفہ ۱۱ منٹ۔  
 نیم حکیم خطرہ جان کے وزن پر نیم ملاحظہ ایمان کی کہادت بھلا کس نے نہ سنی ہوگی آج اسی طرح کے ایک  
 بیٹے ہوئے اور نام کے مولانا کی داستان حیات کا ایک ٹکڑا چند منٹ میں خود سی کی زبان سے سن لیجئے۔  
 اپنی آنکھ جس ماحول میں کھلی وہ اچھا خاصہ مذہبی تھا۔ گھرانہ کھانا پیتا ساتھ ہی پورا دیندار  
 قبضہ اٹھارویں صدی آخر کا ہے یا پوری گنتی سننا چاہتے ہوں تو ۱۸۹۲ء کا، عادتیں اپنی بھی قدر تھا  
 مذہبی قسم کی پڑ گئیں۔ نماز روزہ کی پابندی قرآن مجید کی تلاوت، دینی کتابوں کا مطالعہ وغیرہ اور یہ سب  
 بطور خشاک معمول کے نہیں بلکہ عقائد میں سختگی اور جوش بھی ساتھ ساتھ اپنے ساتھیوں کو دین کی تبلیغ بلکہ  
 ان سے مباحثہ و مناظرہ بھی اسکولی زندگی میں اسلامیت کا یہی عالم رہا۔ پڑھنے لکھنے کا شوق بھی گویا  
 پیرائشی تھا۔ عنوانات مذہبی بھی پیش نظر رہے اور باتیں خود سے سوچتا تو خیر کیا اور روں کی لکھی ہوئی  
 پڑھتا اور انھیں کو اپنے قلم سے دہرا دیتا۔ اب کسی کو یقین آئے یا نہ آئے۔ واقعہ بہر حال یہ ہے کہ بری بھلی  
 مضمون نگاری بارہ سال کے سن سے شروع ہو گئی تھی۔ اپنی اسکول پاس کر کے داخلہ کالج میں ہوا۔ اب ۱۹۵۸ء  
 آگیا۔ اب مستقل رہنا سہنا لکھنؤ میں شروع ہوا جہاں کمی نہ کتابوں کی تھی اور نہ انگریزی قسم کے کتب خانوں  
 کی، ادھر لپکا کتب بینی کا پڑا ہوا تھا جو کتاب بھی سامنے پڑ گئی، بس اسے کتاب کے کپڑے کی طرح چاٹ  
 گیا۔ کوئی یہ بتانے والا تھا نہیں کہ کتاب ہے کس نوعیت اور کس پارے کی۔ اتفاق کی بات کہ شرف  
 ہی میں سابقہ جس کتاب سے پڑا وہ ایک سخت ملحد قسم کے انگریز ڈاکٹر کی کتاب (Element)



( of social Science ) تھی۔ الحاد کا راز تو بہت دنوں بعد کھلا۔ ظالم نے پیرایہ بنا کر  
 نامستر علی یا بقول خود سائنٹیفک اختیار کیا تھا، بظاہر مذہب کے یقیناً یا اثباتاً اسے کوئی تعلق ہی  
 تھا۔ لیکن حقیقتاً اس کی تعلیم کی زد اگر مذہب ہی پر پڑتی تھی۔ خصوصاً دینی اخلاق پر۔ سو لہٰذا برس  
 کے سن کی بساط ہی کیا۔ تاثر کے شباب کا زمانہ جوں جوں مطالعہ آگے بڑھا طبیعت اثر  
 قبول کرتی گئی یہاں تک کہ چھوٹے صفحہ کی کتاب جب ستم کی ہے تو اندر ہی اندر چپکے ہی چپکے  
 قلب میں ایمان کی نورانیت کی جگہ الحاد کی ظلمانیت لے چکی تھی۔

بنیادیوں پر ہی۔ تائیدی اسباب قدم قدم پر ملتے گئے۔ ایک لائبریری میں ایک کتاب  
 اور نظر پڑی، موضوع مذہب نہیں تاریخ اور ادب تھا۔ دنیا کے مشاہیر کے ادب پارے اس میں  
 دُج تھے اور اسی سلسلہ میں قرآن مجید کے اقتباسات بھی۔ اسی کتاب میں پورے صفحہ پر تصویب  
 نعوذ باللہ عرب مصنف قرآن کی یعنی ہمارے حضور اکرم صلعم کی دُج تھی۔ اور یہ نہ پوچھیے کہ وہ  
 کس درجہ زہرین بھی ہوئی تھی۔ جسم پر عبا، سر پر غمامہ لیکن کمر میں ایک طرف پیش قبض، دوسری طرف تلوار  
 اور اس سے بڑھ کر یہ کہ شانے پر ترکش اور کمان! تیوروں پر تل پڑے ہوئے اور چہرے سے خالک ہین  
 نامستر خشونت ٹپکتی ہوئی! تصویر کسی پیغمبر یا رحمت عالم پیمر یا پیمر کی تو خیر کیا ہوتی، کسی معمولی درجہ کے شریف  
 اور رحمدل انسان کی بھی ہرگز نہیں معلوم ہوتی تھی۔ عصاف ایک جلاؤ قسم کے ڈاکو کی معلوم ہوتی تھی۔ نیچے  
 تصویر کا تاریخی حوالہ بھی دُج تھا۔ تصویر کے نقلی اور فرضی ہونے کی طرف ذہن تو اس وقت جا ہی سکتا  
 تھا۔ قدرۃ صاحب تصویر کی شخصیت سے متعلق انتہائی بد عقیدگی پیدا ہو کر رہی۔ اتنا لٹ۔

جب بی۔ اے میں پہنچا تو فلسفہ اور نفسیات کی کتابوں کے پڑھنے کا ہوکا تھا۔ ایک نامور ڈاکٹر  
 کی دو ضخیم کتابیں منسل فریادہ اور منسل تہواری کے نام سے مطالعہ میں بڑی عقیدت کے ساتھ آئیں ان میں سخت  
 نے یہ کہاں کیا تھا کہ غرض (of the world) کا بیان کرتے کرتے ایک دم سے (بیان) اس میں یہ



لے آیا کہ انبیاء کی بعض مشہور ترین اور عظیم ترین ہستیاں بھی اس قسم کے دوسرے مرض میں مبتلا ہی ہیں چنانچہ نزول وحی کے وقت کے آثار و علامات کا شمار آثار مرض میں کر ڈالا۔ اب فرمائیے کہ ایک سادہ دل مسلم نوجوان کے دل داغ پر پیہم حملے جب اسی قسم کے ہوں تو وہ سچا رہ اپنے ایمان کو کب تک سلامت رکھ سکتا تھا نتیجہ قدرۃ وہی نکلا جو نکلتا تھا قلب میں ایسا داءِ رباب پیوست ہو گیا اور داغ اپنے کو مسلم کہلانے کے بجائے ریشٹ اور اگنا شک کہلانے میں فخر محسوس کرنے لگا۔

ملا پینسر، کسے وغیرہ کی تصانیف اس کا دوسرے کر لیے کو اور نیم چرٹھا بناتی گئیں عام مولوی، ملا اور شاخ ایسے مرض کا علاج قطعاً نہیں کر سکتے، ان کے علاج مفید ہونے کے بجائے الٹے مضر ہی ثابت ہوتے ہیں۔ یہ نشہ دو ایک دن نہیں کوئی آٹھ دس سال متواتر چلا رہا۔ اللہ کا فضل انسانیہ کہ اس ساری مدت میں تعلق عقیدت حضرت اکبر الہ آبادی سے بھی قائم رہا اور وہ حضرت کمال حکمت سے کھل کر نہیں لیکن چپکے ہی چپکے اپنے لطیفوں اور چٹکوں کے ذریعہ سے دین کی تبلیغ برابہ کرتے گئے اور اپنے غلام بلاغت نظام سے مادیت اور فرنگیت سے مروجیت داغ سے ہٹاتے گئے دوسری رہنما ہستی اسی زمانہ میں مولانا محمد علی جوہر ایڈیٹر کامریدی کی مولوی اس وقت تک وہ خود مولانا نہ تھے محض آکسن تھے لیکن ان کا جوش اسلامی اس وقت بھی بھلا تبلیغ کے بغیر بانی والا تھا جب ملتے یا خطا لکھتے اس ناسلم کو سلمان خانے کی کوشش میں لگے رہتے یہ دونوں ضابطہ سے نہ مولانا تھے نہ مشائخ لیکن سننے کی بات صرف یہ ہو کہ ایک بھاگے ہوئے غلام کو اس کے مالک کی طرف پھیر کر لانے میں حد درجہ معین ہوتے رہے۔

موتے موتے ۱۹۱۸ء آگیا اور اپنی توجہ کی باگ پہلے بدھ مذہب اور پھر ہندو فلسفہ خصوصاً تھیاسوفٹ اسکول کی طرف مڑ گئی بسز بسنٹہ، آریندو گھوش، ڈاکٹر بھگوان داس، ہاراج تلک اور اینڈرینڈ ہومز سال چھ مہینے کے مسلسل مطالعہ روحانیت نے مادیت و اتحاد کا طلسم توڑ کر رکھ دیا اور صاف نظر آنے لگا کہ ایک زبردست علم روح اور روحانیت کا بھی ہو عین اسی زمانہ میں



شبلی کی سیرۃ النبی جلد اول شائع ہوئی جس نے پیغمبر اعظم کی پیغمبری نہ سہی تاہم مصلحانہ عظمت بڑی کہ پوری طرح قائل کر دیا۔ اس دور میں اتنا بھی بہت غنیمت تھا، اس کے معاً بعد خوش بختی سے رہا مولانا روم کی بے مثل مثنوی تک ہو گئی اس کے کانپوری ایڈیشن کے چھپکوں ضخیم دفتروں کو اول سے آخر تک پڑھ ڈالا گو سمجھ میں بیشتر حصہ نہ آیا۔ پھر بھی اب کیا عرض کیا جائے کہ اس نے کیسی قلب مہیت کر دی اور پڑھنے والے کو کہاں سے کہاں پہنچا دیا اور دل ابھی مثنوی کے مزے لے ہی رہا تھا کہ مولوی محمد علی لاہوری کا انگریزی تفسیر ترجمہ القرآن ۱۹۲۰ء میں میری نظر کے سامنے آگیا اور جو کچھ کسرا زمر نو مسلمان ہونے میں باقی رہ گئی تھی وہ پوری ہو گئی۔ انگریزی ترجمہ کا اثر ہی انگریزی خوانوں پر کچھ اور ہوتا ہے۔

اس ساری سمع خراشی سے مقصود صرف یہ عرض کرنا تھا کہ جس طرح ضلالت کے ارباب بے شمار ہیں اور اسی کیسے کیسے مخفی راستوں سے اترتا رہتا ہو اسی طرح ہدایت کے راستے بھی بے شمار ہیں اور روشنی دکھانا ضابطہ کے علماء اور مشائخ کے ساتھ مخصوص ہرگز نہیں اپنے اس دور گمراہی میں علماء کے سائے سے بھاگا نہیں۔ ان سے متاثر ہوا۔ ان کی کتابیں بھی بڑھتا رہا۔ لیکن اثر ہمیشہ الٹا ہی پڑا۔ اصلاحی اثر پڑا تو انھیں لوگوں کا جن کے نام ابھی عرض ہو چکے ہیں۔

کاش یہ ایک جھوٹی سی، ننھی سی آپ بیتی دوسروں کے لیے سبق کا کام دے!





## ضمیمہ نمبر (۲) سفر اور سفر آخرت

ہندوستان سے پاکستان جانے اور وکراچی کا سفر اختیار کرنے کا موقع پہلی بار اس اپریل ۱۹۵۵ء میں پیش آیا۔ لکھنؤ سے امرت سر تک چین ہی چین رہا۔ ہماری ہر حد ہند کا آخری اسٹیشن ہے۔ ایک چھوٹا سا اسٹیشن یہاں ٹرین کے بڑے چھوٹے سارے مسافروں کو مع چھوٹے سے چھوٹے سامان کے اتارنا پڑا اور گاڑی ایک دم سے خالی کرنا پڑی جانچ ہر مسافر کے پاسپورٹ کی رپوی اور جائزہ (Check) ہر ایک کے سامان کا لیا گیا کہ کہیں کوئی ناجائز چیز تو ساتھ نہیں جا رہی ہے اور ایک لمبی مدت خاصے اضطراب میں گزری۔

— اللہ اکبر! منتظران کے سفر آخرت سے کتنا مشابہ تھا۔ سفر حیات کی آخری منزل میں بھی تو فکر کی چیز اور کام آنے والی چیز تو یہی ایمان کا بردار نہ رہا دی ہوگا جس نے اس کو سلامت رکھا وہ کس طرح بے کشکے عالم ناسوت کو عبور کر کے دار آخرت میں پہنچ جائے گا اور جس نے اپنے اعمال کو کفر و نفاق کی غل و غش سے پاک و صاف رکھا اسے یہ بوجھ کوئی بوجھ ہی نہ معلوم ہوگا۔ اور وہ کس طرح ہلکا پھلکا عنوان الہی کی مملکت میں داخل ہو جائے گا۔

گاڑی تیزی سے بڑھتی اڑتی اور دریان کے ایک آدھ اسٹیشن چھوڑ چلی گئی ایمان

۱۰ منقول از صدق جدید لکھنؤ مورخہ ۲۶ مئی ۱۹۵۵ء



پاکستان کا جانیخ والا (Chick King) ایشن جلو آ گیا۔ اور یہ پتہ بھی نہ چلنے پایا کہ ٹھیک کس وقت مسافر ایک ملک سے دوسری میں منتقل ہو آیا۔ اس ملک کے آئین و قوانین جدا گانہ احکام جدا گانہ، دین و ملت جدا گانہ لیکن مسافر کو خبر بھی نہیں ہونے پاتی کہ وہ آنا فانا کس طرح ایک ملک سے دوسرے میں منتقل ہو آیا ہے! — ناسوتی زندگی سے آخری زندگی میں انتقال کو جن لوگوں نے لازمی طور پر سخت تکلیف دہ سمجھ رکھا؟

وہ اس نظیر کو نظر میں رکھیں۔ اللہ کا فضل و کرم اگر شامل ہو اور انسان ایمان کے کیل کانٹے سے درست ہے تو یہ کسی طرح محسوس بھی نہ ہونے پائے گا کہ روح کی ناسوتی منزل ختم کس وقت ہوئی اور روح اس عالم کیف و کم سے نکل کر عالم مجردات میں داخل کس گھڑی ہو گئی!